



سرشناسه:	اسدوف، توفیق ؛ Asadov, Tofiq
عنوان و نام پدیدآور:	<i>DUNYA DİNLƏRİ İLƏ TANIŞLIQ= Elahiyate Tatbiqi/ Tofiq Əsədov.</i>
مشخصات نشر:	<i>Qum: Uluslararası El-Mustafa (s.a.a)Tercüme Ve Yayın Merkezi, 2017= 1396.</i>
مشخصات ظاهری:	۱۹۲ ص.
شابک:	۹۷۸-۶۰۰-۴۲۹-۱۸۱-۱
وضعیت فهرست نویسی:	فیبا
یادداشت:	ترکی آذری.
یادداشت:	عنوان به فارسی: الهیات تطبیقی
یادداشت:	کتابنامه.
آوانویسی عنوان:	دنیا...
موضوع:	ادیان
موضوع:	Religions
رده بندی کنگره:	BL۸۰/۲/۵۴۹ ۱۳۹۶
رده بندی دیویی:	۲۹۱
شماره کتابشناسی ملی:	۴۶۶۶۷۰۷

Al-Mustafa International Publication and Translation Center Translation Center

DÜNYA DİNLƏRİ İLƏ TANIŞLIQ

Müəllif: Dr. Tofiq Əsədov

Year of publication: 1438AH/ 1396 Sh/ 2017

Publisher: Al-Mustafa International Translation and Publication Center

Printing: Narenjestan, Tehran

Print-run: 300

ISBN: 978-600-429-181-1

الهیات تطبیقی

مولف: توفیق اسداف

چاپ اول: ۱۳۹۶ ش / ۱۴۳۸ ق / ۲۰۱۷ م

● چاپ: نارنجستان ● قیمت: ۱۱۵۰۰۰ ریال ● شمارگان: ۳۰۰

© Al-Mustafa International Translation and Publication Center

● IRAN, Qom; Muallim avenue western , (Hujjatia).

Tel: +98 25 378 36 134

Tel-Fax: +98 25-37836134

● IRAN, Qom; Boulevard Muhammad Ameen, Y-track Salariyah. Tel: +98 25-32133106



<http://buy-pub.miu.ac.ir/>



<http://pub.miu.ac.ir>



https://telegram.me/pub_almostafa



miup@pub.miu.ac.ir

DÜNYA DİNLƏRİ İLƏ TANIŞLIQ

Dr. Tofiq Əsədov



Al-Mustafa International
Translation and Publication Center

NAŞİRDƏN

İslam və beynəlxalq əlaqələrin qloballaşdığı bir dövrdə, müsəlman alimlərin yeni məsələlər və məsuliyyətlərlə üzləşməli oldular. Belə ki, bu gün ölkələrdə din və əənənəvi qaydalarla yaşamaq, öncələrə görə daha da çətinliklərlə üzləşdiyindən, günün tələblərinə uyğun, eyni zamanda İslam həqiqətlərinə əsasən, yeni araşdırmalara ehtiyac duyuldu. Təbii ki, hər bir sahədə dəqiq, hərtərəfli və təhriflərdən uzaq nizamlı tədqiqatın aparılması və bu sahədə güclü araşdırmaçıların yetişdirilməsi, hər zaman bütün haqsevənlərin diqqət mərkəzində olmuşdur. Lakin sivilizasiyaların toqquşduğu bir zamanda, elmi həqiqətlərə və mənəvi dəyərlərə önəm verən insanların, qərəzsiz və aydın biliklərə daha artıq maraq göstərməsi, vicdanlı araşdırmaçıların məsuliyyətini bir o qədər də artırdı.

Sözsüz ki, təhsil mərkəzlərinin inkişafı, dinamik, müərəqqi və intizamlı təhsil sistemində bağlıdır. Bu səbəbdən, təhsil və tədqiqat metodlarına yenidən baxış keçirmək və onları günün nəbzində görə səliqə-sahmana salmaq, elmi tərəqqini sürətləndirməklə birgə, elmi mərkəzlərdə müəliə və yeni araşdırmalar üçün şövq və stimulyaradır.

Beləliklə, “Beynəlxalq əl-Mustafa Universiteti” həqiqət və səadət yolunun tərəfdarı kimi, qeyri-iranlı tədqiqatçıların akademik araşdırmalarını himayə etməyi və onların elmi əsərlərini ərsəyə gətirməyi özünə ülvi bir hədəf olaraq təyin etmişdir.

Mündəricat

ÖN SÖZ.....	9
Birinci bölüm: Hinduizm.....	11
Hindu dini mənbələri.....	12
Vedalar dövrü.....	12
Kasta sistemi.....	17
Reinkarnasiya və Karma.....	18
Reinkarnasiyadan (tənasüxdən) xilas olmağın yolları	21
Hindu dini mənbələrində Allah məfhumu	23
Hind dini-fəlsəfi məktəbləri	26
Hindu məktəbləri.....	27
A) Vedanta məktəbi	27
B) Mimamsa məktəbi	33
C) Niyaya məktəbi.....	34
1. Niyaya məktəbində Allah.....	35
2. Niyaya məktəbində Allahın varlığına dəlillər	35
3. Niyaya məktəbində qurtuluş və nicat (Mukti)	36
D) Vişēşika məktəbi.....	38
E) Sankhiya məktəbi.....	40
1. Sankhiya məktəbində Allaha inam	40
2. Sankhiya məktəbində qurtuluş və nicat	42
F) Yoqa məktəbi	44
1. Yoqa məktəbində Allaha inam	45
2. Allahın varlığına dəlillər.....	46
3. Yoqa fəlsəfəsi.....	47
4. Yoqaya çatmağın səkkiz şərti.....	48
İkinci bölüm: Buddizm	51
Buddizmdə səbəb-nəticə qanunu	58

6 DÜNYA DİNLERİ İLƏ TANIŞLIQ

Buddizmdə Karma nəzəriyyəsi	59
Üçüncü bölüm: Siqh dini	61
Siqh məktəbinin müqəddəs kitabı	63
Siqh məktəbində Allah	64
Siqh məktəbində Karma və nicat	64
Dördüncü bölüm: Zərdüşt dini	67
Zərdüştün Allah haqqındakı etiqadı	69
Nicat və qurtuluş	73
Bərzəx aləminin cənnət və cəhənnəmi	74
Xilaskarın gəlişi və Ahuramazdanın qələbəsi	75
Qiyamət günü	75
Avesta	76
Beşinci bölüm: Yəhudi dini	79
Müqəddəs kitablar	79
A) Qədim Əhd (Əhdi-ətiq)	79
B) Tövrat	83
Tövratarası ixtilaflar	84
Yəhudi dinində Allah	85
Peyğəmbərlik	92
Əhdi-ətiqdə "nəbi" kəlməsi haqda	92
Peyğəmbərliyin şərtləri	93
A) Həqiqi peyğəmbərləri tanımanın yeganə yolu	94
B) Əhdi-ətiqin təsvir etdiyi peyğəmbərlər	95
Əhdi-ətiqdə vəhy	97
Əhdi-ətiqdə vəhyin təhlili	98
Əhdi-ətiqdə vəhyin alınması növləri	99
Vəhyin və peyğəmbərliyin sonu	99
Yəhudilikdə Axirətə inam və ölümdən sonrakı həyat	100
Ölülərin dirilməsi	102
Diriləcək şəxslər	102
Məsihin (Məsiyəhin) gəlişi	102
Yəhudilikdə iman və nicat	105
Altıncı bölüm: Xristian dini	107
Bibliya	107
A) Qədim Əhd	108
B) Yeni Əhd	108
Yeni-Əhddə daxili təzadlar	109
A) İsanın əcdad, nəsli və uşaqlıq dövrü	110
B) Tərbiyə və əxlaq davranışlarında ziddiyyət	110

C) Həvarilərlə bağlı ziddiyyətlər.....	112
D) İsanın (ə) həbsi ilə bağlı ziddiyyətlər	113
E) İsanın (ə) şahidliyi	114
F) Çarmıxa çəkilməsi barəsində olan təzadlar.....	114
G) Şərab.....	116
Xristianlıqda Allah.....	117
Əhdi-cədidə Allahın cismani təsviri.....	117
Xristianlıqda «üç üqnum əqidəsi»	118
Üç üqnum əqidəsi və ağıl (xristianlıq baxımından).....	120
Xristianlıqda peyğəmbərlik.....	121
Xristianlıqda «vəhy».....	123
Pavel (Şaul) və xristianlığın dönüş nöqtəsi	124
İman və Qurtuluş.....	128
Qiyamət gününə və Axirət aləminə inam	131
İsanın ikinci gəlişinin əlamətləri.....	131
İsanın ikinci gəlişi	131
Ölülərin dirilməsi	132
Minillik padşahlıq (İlahi səltənət və səadət dövrü)	133
Qiyamət günü (Hökm zamanı).....	134
Cənnət və cəhənnəm	134
Xristianlıqda iman və nicat.....	135
İsanın (ə) «çarmıxa çəkilmə»sinin xeyir və bərəkətləri	137
Qurtuluş yolunun maneləri.....	138
Yeddinci bölüm: İslam dini.....	139
Müqəddəs kitab (Qurani-kərim).....	139
İslam dinində Allah.....	141
Tövhid	145
Tövhidin mərtəbələri.....	146
A) Tövhide-zati.....	146
B) Tövhide-sifati (sifətlərdə Tövhid)	146
C) Tövhide-əfali (fəllərdə Tövhid)	146
D) Tövhide-ibadi	147
İslamda peyğəmbərlik.....	147
Qurani-kərimdə peyğəmbərlərin təsviri	148
İslamda Axirət aləminə inam.....	150
Bərzəx aləmi	151
Məadin (Axirətin) varlığına dəlillər	151
Cismani və ruhani məad.....	152
Məad və əməl kağızlarımız	152
Sirat körpüsü və əməl tərəzisi.....	153

8 DÜNYA DİNLERİ İLƏ TANIŞLIQ

Səkkizinci bölüm: Dinlərarası araşdırma	155
Allahşünaslıqda araşdırma	155
Üç üqnum əqidəsinin qısa tarixi	161
Peyğəmbərlik mövzusunda araşdırma	166
Kitablar haqda araşdırma	169
A) Əhdi-ətiqdə araşdırma	169
B) İncillərdə araşdırma	171
C) Barnaba incili	175
D) İman və qurtuluş	177
Axirətşünaslıqda araşdırma	185
SON SÖZ	187
Mənbələr	189

ÖN SÖZ

Heç kimə gizli deyil ki, XXI əsri başqa dövrlərdən fərqləndirən ən önəmli özəllik, bu dövrdə texnologiya ilə bağlı bir çox sistemlərin kəşf olunmasıdır. Xüsusilə də, müasir dünyamıza xas olan internet sisteminin sürətlə güclənməsi və bu sehrli sistem nəticəsində dünyanın bir guşəsində əyləşib, başqa guşəsilə çox rahatlıqla əlaqə saxlamaq, bizləri yaşadığımız əsrin potensial gücünün aktivləşdiyinin fərqiə varmağa sövq veririr. Texnologiyanın nəticəsində xalqlararası rabitənin güclənməsi, səbəb olur ki, insanlar bir-birlərinin dini ayinlərini yaxından müşahidə edib, onların inancları haqda daha artıq şəkildə maraqlansınlar. Elə bu səbəbdən, belə nəzərə gəlir ki, bu kitab vasitəsi ilə, əziz xalqımızı, xüsusilə də, dini sahələrdə axtarış aparan tədqiqatçıları dünyanın məşhur dinləri ilə tanış edərək, onlara müqəddəs dinimiz İslamın başqa dinlərdən nə qədər üstün olduğunu göstərməklə yanaşı, qarşıya çıxan yeni şübhələrin və bəzən dini inancımıza yönələn anti-təbliğat xarakterli mülahizələrin də qarşısını almış olaq.

Həmçinin İslam peyğəmbəri Hz. Məhəmmədin (s) bu kəlamına diqqət etdikdə: "Elm iki qismdir; dinlərə aid elm və bədənələrə aid elm"¹ insanın başqa dinlərə aid olan axtarış hissini

1. Biharül-ənvar, c. 1, səh. 220.

daha artıq stimullaşdırır. Doğrudur ki, qeyd etdiyimiz hədisin izahında müxtəlif fikirlər söylənilmişdir, amma bu hədisin bariz nümunəsinin digər dinlər haqda olan axtarışın əsl elm kimi qiymətləndirilməsini inkar etmək olmaz. Çünki hədisdə «عِلْمُ الْأَدْيَانِ» (elmül-ədyan) dinlər ilə bağlı elm ifadəsi işlənilməkdədir.

Hər halda, bu kitabı yazmaqda əsl məqsədimiz bir növ dinlərarası müqayisəli şəkildə araşdırmaq olmuşdur. Elə buna görə də, qarşınızdakı kitabın əsl mətləbləri dünya dinlərinin köklü mənbələrindən olmuş, yaxud da onların tanınmış alimlərinin yetişdikləri nəticələrə istinad edilərək verilmişdir.

Xatırladaq ki, kitabda toxunulmuş mövzular dinlərin köklü etiqadları əsasında tənzimlənmiş və sırf elmi xarakter daşıyır.

Ümidvarıq ki, “Dünya dinləri ilə tanışlıq” adı ilə hazırlanmış bu əsər, həqiqət axtaranlara onu tapmaqda, müsəlmanlara etiqadlarının möhkəmlənməsində faydalı olacaq, inşaallah. Amin!

Birinci bölüm

Hinduizm

İlk öncə xatırladaq ki, mənşəcə Hindistan torpaqlarına aid olan hind dinləri iki qrupa ayrılır:

A) Hindu dinləri

B) Hind dinləri

Bu dinlərin üç əsas fərqi vardır:

1. Hindu dinlərinin banisi və təsisçiləri məlum deyildir. Əlbəttə, hindu dinləri tarixində böyük rəhbərlərdən və müəllimlərdən söhbət açılır. Amma müəyyən bir şəxs ortaya çıxarılmır ki, hindu dinlərinin banisi və təsisçisi kimi tanınsın. Müasir zamanda ortaya çıxan hindu məktəblərinin nəzəriyyə sahibləri də, hindu dinlərinin təsisçisi sayıla bilməz. Amma hind dinlərinin banisi və təsisçiləri məlum şəxslərdir.

2. Diqqət etmək lazımdır ki, hindu dinlərində müəyyən bir əqidə sistemi mövcud deyildir. Xüsusi nəzm və qanunla tənzimlənmiş ali dini rəhbərlərə malik deyildir ki, dini təlimləri tam nizamla tənzimlənmiş olsun. Hindu dinləri saysız-hesabsız məzhəblərə, qollara malikdir. Dini mərasimləri icra edən və yaxud dini kitablara təfsir yazan ruhani və alimlər dini təlimləri tam nizamla tənzimləməyə qadir deyildir. Çünki onlarda olan ciddi pərakəndəliyi nəzərə alarsaq, demək olar ki, bu iş qeyri-mümkündür. Amma hind dinləri müəyyən əqidə sisteminə malikdir.

3. Vedalar (qüdsi kitablar) hindu dinlərinin ilham qaynağıdır. Bir növ hindu olmağın nişanəsidir. Amma hind dinlərində belə deyildir. Əlbəttə, bu barədə də, tam fikir ortaya qoymaq mümkün deyildir.

Hindu dinlərinin kənarında olan hind dinləri sırasında Cayna¹, Buddizm və Siqh dinini qeyd etmək olar.

Hindu dini mənbələri

Hind, xüsusilə də hindu dini-fəlsəfi mənbələri yarandığı tarixlərə görə iki qrupa bölünür:

Vedalar dövrü

Miladdan 2500 il əvvəl. Vedalar dövrünə aşağıdakı kitablar daxildir:

1. Samhitalar (Samhitas). Samhitalardan məqsəd xüsusi Vedalardır.

1. Cayna dini miladdan altı əsr öncə yaranmış qədim dini-fəlsəfi təlimlərdən biridir. Bu dində "müqəddəs azad və xilas olmuş təbliğatçı" ünvanı ilə 24 alim vardır. Caynanın (Jina) mənası "qələbə çalan" deməkdir. 24 məşhur və müqəddəs alim də, öz hissələrinə qələbə çaldığı üçün kamil azadlığa çatmışdır. Cayna dini iki əsas məzhəbə bölünmüşdür: Şivitambara və Digambara. Bu iki məzhəbin arasında fəlsəfi baxışlarındakı fərqlərdən çox, məzhəbi ayinlərdə əsaslı fərqlər mövcuddur. Digambara radikal və mühafizəkdir. Onun təlimlərinə əsasən, Caynanın ardıcılıarı dünyadan tam şəkildə üz döndərməli, paltarları belə olmamalıdır. Şivitambara isə ağ paltarlar geyməyi tövsiyə edir. Bu dinə görə, varlıq aləmi iki hissəyə ayrılır: Cīvə (ruh) və Aciva (cansız maddi aləm; maddə, zaman, məkan, hərəkət, sükunət). Cayna təfəkkürünə əsasən insan ruhunun varlığını idrakla dərk edə bilər. Cayna təlimləri: "yalan, oğurluq, şəhvətpərəstlikdən uzaq qalmaq, qənaət etmək, lazımsız səfərlərdən çəkinmək, sadə həyat tərzini sürmək, bacardığımız qədər pislikdən uzaq qalmaq, müəyyən bir müddətə diqqət məşqi etmək, qısa müddətli tərki-dünya olmaq, bəzən təklikdə olmaq, rahiblərə və dindarlara səxavətlə bəxş etmək". Əlbəttə, Cayna məktəbində Allaha inam mövcud deyildir. Hal-hazırda Hindistanda bir milyondan çox Cayna dininin tərəfdarları var. Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 221-156.

2. Brahmanlar (Brahmanas).
3. Aranyakalar (Aranyakas).
4. Upanişadlar (Upanisads).

Əsas Vedalar dörd kitabdan təşkil tapmışdır. Rigveda, Samaveda, Yacurveda, Atharvaveda. Bu kitablar bütövlükdə Samhita - "Məcmuə" adlanır. Veda (vid) "elm" deməkdir. Hindu inancına görə Vedalar qədim, əbədi-əzəlidir. Çox qədim zamanlarda Rişi (cənab) adlanan filosoflara vəhy edilmişdir. Rişi Sanskrit dilində "ali həqiqəti görən nurlu şəxs" - deməkdir. Filosoflardan fərqli olaraq, Rişilər həqiqəti bilməkdən əlavə, onu görürlər.

Vedalar nəğmələr, dualar, tarixi xatirələr və ayinlərdən ibarətdir. Həmçinin tanrılara xitab olunur. Vedalarda cismi, maddi və mənəvi ehtiyacları ödəmək üçün münacatlar və zikrlər, habelə şükür, arzu və bəddua tərzindəki dualar mövcuddur. Həmçinin, cin, şeytan, tilsim və cadugərin şərini təsirsiz etmək üçün zikrlər də qeyd olunmuşdur. Xəstəliklər və şəfali bitkilər barəsində də məlumat verilmişdir. Vedalara görə, qanun və hökmlərin dəqiq formada qurbanlıq (vajna) mərasimlərində icra edilməsi şərtdir. Bəzi Vedalar yüksək, bəziləri alçaq səslə oxunur.

Rigveda ən köhnə və əsas veda sayılır. Onun yazılma tarixini miladdan 1200-5000 il öncəyə aid olduğuna inananlar da vardır.¹

1. Rigveda nəğmələrlə ardıcıl olaraq "tanrıları" mədh və sitayiş edir. Xüsusilə də, ilk olaraq Agni adlı od tanrısını. Ardınca isə başqa təbiət tanrılarından bəhs edilir. Samaveda 1749 cümlədən ibarətdir. Buradakı cümlələrin yalnız yetmiş beşi Rigvedada mövcud deyildir. "Saman" melodiya deməkdir. Samaveda Vedaların mütləq və qiraət şəklini Brahmin adlı ruhani kastasına təlim verir. Burada müxtəlif tanrılar Agni, İndra, Soma və sairələri dualarla sitayiş edilir. Samaveda melodiylar vedasıdır. Rigvedadan istifadə olunan ayələrdən və rahiblər tərəfindən oxunan melodik ilahilərdən ibarətdir. Samaveda da qurban zamanı rahiblər tərəfindən oxunur.

Yacurveda da müxtəlif nəğmələrə və nəsr şəklində yazılmış mətnlərə malikdir. Onun yazılma dövrünü araşdırdıqda, Yacurvedanın kastaların mövcud

Tam yəqinliklə söyləmək olar ki, Vedalar yazı və xətt yaranmamışdan qabaq mövcud olmuşdur. Rişilər Vedaları əzbərləmiş, nəsildən nəsilə qoruyub saxlamışdır. Əlbəttə, qeyd etmək lazımdır ki, hətta yazı və xətt yarandıqdan sonra uzun müddət Rişilər Vedaların kitab şəkilində yazılmasının əleyhinə olmuşdur. Onlar güman edirdilər ki, Vedalar yazılsa müqəddəsliyini itirəcəkdir. Vedaların yazılma tarixi dəqiq məlum olmadığı kimi, onları qələmə alan şəxslər də məlum deyildir. Ümumiyyətlə Vedaların müəlliflərinin kim və yaxud kimlər olması məlum deyildir.

Vedalara yazılmış şərhlər:

1. Brahmanlar; Brahmanlar nəsr şəklində brahman kastası üçün yazılmış xüsusi kitabdır ki, yazılma tarixinin eramızdan əvvəl altıncı əsrə aid olduğunu söyləyənlər də vardır. Burada ayinlərin mənəvi bəhrəsi və fəlsəfəsi, icra edilmə tərzı haqqında məlumat verilir. Brahmanlar, Veda ayinlərini şərh və izah edən kitabdır.

2. Aranyakalar; Aranyakaların mənası "meşə yazıları" deməkdir. Bu kitabın aid olduğu şəxslər, ayinləri icra etməkdən kənar olmuş, ömürlərini həyatın mənasını axtarmağa, düşünməyə və agahlığa sərf etmiş yaşlı zahidlərdir. Aranyakalarda Veda ayinlərinin mistik mənası aydınlaşdırılır və Veda rəmzləri aşkara çıxarılır.

3. Upanişadlar; Upanişadlar demək olar ki, bütün dini-fəlsəfi cərəyanlarının əsas tutduğu və etibarlı saydığı mənbədir.

olduğu zamanlarda qələmə alınması aşkar şəkildə görülür. Ayinlər, mərasimlər, dini ibadət növləri açıq şəkildə ruhani kastasının başçılığı ilə icra edilməsinə təkid edilir. Demək olar ki, Yacurveda da qurbanla bağlı ilahi formullar vedasıdır. Bu kitab iki yerə ayrılır: Ağ Yacurveda və Qara Yacurveda. Bəzi hissələri nəsr şəklində, bəzi hissələri də nəzm şəklindədir. Atharvavedanın yazılma tarixi dəqiq məlum deyildir. Onun sonrakı əsrlərə məxsus olduğunu söyləyənlər də vardır. Bu kitabın müraciət etdiyi şəxslər, hindu rahibləridir. Atharvavedanın əsas bölümü Brahmin kastasına məxsus olan ruhanilərə aiddir. Atharvaveda mistik parçalardan ibarətdir. 730 ilahidən ibarət olan adı çəkilən veda brahmanlar tərəfindən oxunulur.

Upanişadların xüsusi agahlığı olan şəxslərin anladığına daim təkid edilir. Çünki Upanişadlar bütün Veda yazıları ilə fərqlidir. Bu kitab əsasən nəzəri baxımdan agahlığa çatmaq yollarını (jnana-magra) bəyan edir. Başqa Vedalar isə agahlığa çatmağın əməli yollarını şərh edir. Upanişadlar ali agahlığa və həqiqətə çatmağı təlim verir. Bu kitabın təlimləri ürfan təmayüllüdür. Zahidlik, əzablara dözmək, uzun müddətli olaraq cəmiyyətdən uzaqlaşmaq, nəfsi (ruhu) paklaşdırmaq və tərbiyə etmək, metafizik aləmlə əlaqə yaratmağı hədəfləyir. Onlar bunun üçün dəlil-sübut gətirməyi zəruri saymırlar. Upanişadlarda Vedaların ayin və mifologiyasının fəlsəfi cəhətdən əsaslandırılır, həmçinin Allah, insan və təbiət haqqında ümumi düşüncələr ilk plana keçirilir.

Tədqiqatçılar belə qənaətdədirlər ki, Upanişadların yazılma tarixi Brahmanlar və Aranyakaların yazılma tarixi ilə eynidir. Eyni əsrdə, Brahmanlar ayin və ibadət əhlinə, Aranyakalar meşələrdə zahidlik edən yaşlı şəxslərə, Upanişadlar da xüsusi agahlıq istedadı olan ariflərə yazılmışdır. Deyilənə görə, Upanişadlar miladdan altı yüz il öncəyə aiddir.¹

Xatırladaq ki, Upanişadlar Vedalar düvründən başlayaraq, miladdan sonrakı dövürlərə qədər müxtəlif dərin ürfan yönümlü müzakirələrlə davam edir.

Vedalardan sonrakı dövr

Miladdan 500 il əvvəldən sonrakı zamanlar. Puranalar (Puras) əsri. Qələmə alınma tarixi isə miladın səkkizinci və

1. Sanskritdilində "upa" yaxın, "ni" aşağı, "şad" oturmaq mənasıdır. Ümimiyyətlə, ustadın hüsurunda ehtiramla oturmaq, onun Brəhmən (Allah) və Atmən (ruh) barəsində söylədiklərini eşitməkdir. Hal-hazırda, Upanişadlar kitabının müxtəlif nüsxələri mövcuddur. 150-200 -ə qədər Upanişadlar kitabının fərqli nüsxələrinin olması haqda tədqiqatçılar məlumat verir. Yalnız onların 112-si mötəbər sayılır. Upanişadlar hindu dini fəlsəfəsində vəhdəti-vücut təfəkkürünə dönüş nöqtəsi sayılır. Onun təqdim etdiyi Brəhmən (Allah) Vedalardakı Hiranyaqabha (qızıl yumurta) ilə tam fərqlidir.

doqquzuncu əsrlərinə aid edilir. Bəziləri onun tarixinin çox qədim olduğuna inanırlar. Bu dövrə məxsus ədəbiyyat dörd əsas hissəyə bölünür:

1. Mahabharata.
2. Bhaqavad Gita (Gita).
3. Ramayana.
4. Dahama Sastras.¹

Puranalar əsrində hindu üçlüyü; Vişnu, Brəhmən və Şiva formalaşmışdır. Tanrılar növbə ilə rəhbərlik edirlər.

Sadalanan dörd ədəbiyyatdan ən məşhuru Bhaqavad Gitadır. Bhaqavad Gita, "Ali ilahi nəğmələr" deməkdir. Hinduların ən müqəddəs kitabıdır. Bu kitab 700 beytlik mənzumdur. Haqq ilə batilin (yanlışın) arasındakı mübarizədən söhbət açır. Onun dördə bir hissəsi səltənət ailəsinin taxt-tac üçün mübarizəsini təsvir edir. Qalan mövzuları isə Allahşünaslıq, astronomiya, siyasət, müharibə qanunları, əxlaq, qəhrəmanlıq, əfsanələr və sairədən ibarətdir.

Bu kitab, düşməni Krukşetra ilə müharibəyə hazırlaşan şahzadə Arcuna (Arjun) və onun faytonçusu Krişna (Krishna) arasındakı dialoq şəklindədir. Arcuna Krişnadan soruşur ki, dünyaya meyli olmadığı halda taxt-taca görə mübarizə aparmağa dəyərmi? Bundan sonrakı bəhlələr Krişnanın cavablarını təşkil edir.

Bu kitabda Allah üç fərqli baxışla təsvir edilir:

1. Qeyri-müəyyənlik. Yəni yam olaraq Allahın varlığı haqda müəyyən forma bəyan edilməmişdir. Məsələn bəzi cümlələrdə deyilir: "Tanrı (Brəhmən) məxluq deyil, onlardan ayrı da deyil." "Hər kəsdən ayrılır və hamı ilə birlikdədir." "Həm vardır, həm yoxdur."

1. Misal üçün, Mahabharata 110 min beytlik ilahi nəğmələrdən ibarət olan 18 cildlik kitabdır. Hər altı cildi bir tanrıya, Vişnu, Brəhmən və Şivaya həsr edilmişdir.

2. Ali müəyyənlik. Tanrı Vişnu vardır. Amma insan kimi deyildir.

3. Antropomorfist müəyyənlik. Tanrı Krişna vardır. Amma insan kimidir. Bhaqavad Gitanın əksəriyyətində tanrı insan şəklində və cismi xüsusiyyətlərlə təsvir edilmişdir.

Bhaqavad Gita o qədər məşhur olmuşdur ki, hindu filosofları sanki onu şərh etməkdə bir-biriləri ilə yarışa girmişlər. Elə bu səbəbə də, onun çoxlu şərhləri mövcuddur. Doqquzuncu əsrdən etibarən, hindu filosofları Upanişad və Bhaqavadgita təlimlərinə əsasən, Allaha inam bəsləyən təfəkkürlər ortaya qoymağa başladı. Bu dövr Sutra ədəbiyyatı adlanır¹.

Kasta sistemi

Hindu cəmiyyəti, müxtəlif sinfi təbəqələrə ayrılır. Məhz bu, hindu dinlərini başqa dinlərdən fərqləndirən ən aşkar sosioloji sistemdir. Bu fərqlilik Kasta adlanır.² Burada seçim yoxdur. Ata hansı təbəqədənirsə, övlad da həmin təbəqəyə məxsus olacaqdır. Hər kastın özünə məxsus yemək ədəbi, geyim qaydaları, nişan və toy mərasimləri vardır. Sistem dörd sinfidən ibarətdir:

1. *Brahmanlar*.³ Rahiblər, kahinlər, din adamları cəmiyyətin fikri və mənəvi rəhbərləri olduqlarına görə ən üst sosial təbəqədə qərarlaşmışdır.

1. Ümumiyyətlə hinduizmin müqəddəs mətn məcmuəsini iki hissəyə ayırmaq mümkündür: Şruti (vəhyə əsaslananlar); Smriti (dastan şəklində olanlar). Məs; Brahmanlar, Upanişadlar və Aranyakalar "Şruti" dəstəsinə aiddir. Mahabharata və Ramayana dastanları isə "Smriti" qrupunda yer alır.

2. Buna Varna (rəng) sistemi deyilirdi. Portuqaliyalı istismarçıların gəlişindən sonra Kasta (Caste) adlandı. Bu sistemin haradan və kimin vasitəsilə icad edilməsi dəqiq məlum deyildir. Kasta sistemi "eyni işlə məşğul olan, atadan miras qalan hüquq və vəzifələri və adətləri ilə bir-birilə möhkəm əlaqəsi olan şəxslər qrupu"dur.

3. Brəhmən (mütləq varlıq, Allah) ilə qarışıq salınmamalıdır. Bu rahib və kahinlərə verilən addır.

2. *Kşatriya*. Hökmdar sülaləsi və döyüşçülər cəmiyyətin maddi asayişini təmin etdikləri üçün ikinci əsas təbəqəni mənimsəmişlər.

3. *Vaişya*. Tacir və əkinçilər cəmiyyətin iqtisadi maraqlarına rəvnəq verdikləri üçün üçüncü əsas təbəqədə qərarlaşdırılıb.

4. *Sudra*. İşçilər və xidmətçilər yuxarıda qeyd olunan üç təbəqəyə xidmət göstərənlərdir.

Kasta sisteminə qəbul edilməyən qrupları isə Çəndale yəni; "murdarlar" adlandırırlar. Onlar hindu təbəqələrinin hüquqlarından məhrumdurlar. Ümumi dini ayinlərdə iştirak etmək hüququna malik deyildirlər. Hətta onlara bəzi yollardan keçmək və bazarlara daxil olmaq belə qadağandır. Bəzi məbədlərə daxil ola bilməzlər. Bəzi çeşmələrdən su içə bilməzlər. Bəzi Qandi kimi islahatçı rəhbərlər onlara Harican (Allah bəndələri) və Pəncəmə (Beşinci) şəklində müraciət etsələr də, bu, onların ictimai həyatlarında hansısa önəmli dəyişiklik yaratmamışdır.

Yəqin ki, bu mətləbləri mütaliə edənlər, nə üçün belə ayrışikliyin mövcud olmasını düşünür. Diqqət etmək lazımdır ki, bu sistemin dini və əxlaqi kökləri vardır. Karma qanunu və samsara sistemi bu dünyada pis həyat sürən insanların keçmiş həyatlarında pis əməlli olduqlarını söylədiyi üçün, aşağı səthli yaşayış tərzinə malik olanlar hindu cəmiyyətində daim mənfi münasibətlə qarşılaşıb. Upanişadlarda deyilir: "Bu dünyada paklıqla tanınanlar, öldükdən və yenidən dirildikdən sonra gözəl həyata başlayacaqlar. Onlar brahman, kşatriya, vaişya olaraq doğulacaqlar. Amma dünyada pisliliklə tanınanlar, öldükdən və yenidən dirildikdən sonra ağır-acılı həyata başlayacaqlar. Onlar it, donuz, yaxud çəndale olaraq dünyaya gələcəklər."¹

Reinkarnasiya və Karma

Hindu filosofları həyatın başdan-başa əzab olduğuna inanırlar.

1. Çənduqye Upanişad, 5: 7-10.

Onların fikrincə əzab həqiqətdir, amma sevinc isə xəyaldır. Ən azından, xəstəlik, qocalıq və ölüm ağır əzablardır. Bu əzablardan qurtulmaq lazımdır. Bunun üçün də, ilk olaraq əzabın səbəbini anlamaq zəruridir. Bu dünyada yaşamaq əzabın əsas səbəbidir.

İnsan anadan olur, ölür və yenidən bu dünyaya qayıdaraq, doğulur. Bu beləcə sonsuza qədər davam edir. Yəni, əzab-əziyyətli həyatın davam etməsi... Bu, samsara ya "reinkarnasiya", yaxud "tənasüx" adlanır.¹ Bütün hind məktəbləri, hətta Vedaları qəbul etməyən Cayna və Budda məktəbləri də, reinkarnasyona inanırlar.

Beləliklə, yaxşı əməl sahibi olan insanlar insan şəklində, rifah halında yenidən dünyaya gəlir. Pis əməlli insanlar isə səfil insanlar, heyvanlar, bitkilər və sair formada təzədən doğularaq, dünyada yaşayırlar. Bu heç bir zaman yanılmayan və davamlı olaraq baş verən əxlaq qanunu Karma adlanır.² Karma, bir səbəb-nəticə qanunudur. İnsan keçmişdə nə edibsə, gələcəkdə də onu görəcəkdir. İnsanın keçmişi onunla qarşı-qarşıyadır. Yəni, sadəcə dillə izah etsək, "insan indiki həyatında nə əkibsə, yenidən doğulduğu zaman onu da biçəcəkdir." Karma qanunu bir kainat nizamıdır. Upanişadlarda yazılır: **"Bəzi kamil əməli olmayan insanların ruhu yenidən bətlərdə qərarlaşaraq, dünyaya qayıdır. Karmaya düşər olur. Bəziləri isə həqiqətə olan kamil ağıllıqlarına görə Karma və reinkarnasiyadan xilas olur... Sanki bir yarpağın üzərindən başqa yarpağa düşən, yolunu davam etdirən qırxayaq kimidir. Əməl və ağıllığının yaxşılıq dərəcəsinə görə müxtəlif formalarda dünyaya geri dönəcəkdir."**³

Demək olar ki, bütün hindu dinləri Atmenin (ruhun) varlığına

-
1. Bəziləri samsara təfəkkürünün banisinin Uddalaka Ayiruni adlı bir hindu filosofu olduğunu söyləyirlər. Lakin belə nəzərə gəlir ki, bu təfəkkürün yaranma tarixi daha qədim zamanlara aiddir. Hindu fikrinin təməlini təşkil edən reinkarnasiya inancı yunanlılarda, Qədim Misirdə, rast gəlinən bir düşüncədir.
 2. Bəziləri samsara təfəkkürünün banisinin Yaicnavalkya adlı bir hind filosofu olduğunu söyləyirlər. Amma belə nəzərə gəlir ki, bu təfəkkür ondan daha əvvəl də mövcud olmuşdur.
 3. Kathaopanişad, 3\4 və 2\2\6-7; 4\4\3-4.

inanırlar. Onlar ruhun əbədi, əzəli və ölməz olmasına təkid edirlər. Upanişadlarda oxuyuruq: "Ruh doğulmur və ölmür. Əbədi və əzəlidir. Onu öldürmək mümkün deyildir. Qatil bədəni öldürdükdə, elə güman edir ki, onun həqiqi varlığını əlindən alıb. Ölümdən qorxan elə bilir ki yoxluğa çevrilir. Hər ikisi yanlış düşünür."¹

Samsara Upanişadlarda iki formada təqdim edilir:

1. Yuxarıda qeyd etdiyimiz samsara və reinkarnasiya forması.
2. Samsaranın Axirət aləmi ilə qarışıq şəkli. İkinci reinkarnasiya formasına görə, insan öldükdən sonra ruhu iki yoldan birini gedir. A) Pitruyana (Atalar yolu). B) Devayana (Allahlar yolu).

Rigvedaya görə, ümumi xalq kütləsinə məxsus olan yaxşı insanların bədəni yandırıldıqdan sonra ruhu tüstü vasitəsi ilə Aya gedir. Ay behiştin simvoludur. Yaxşılığının əndazəsinə uyğun olaraq, bir müddət orada rifah və naz-nemət içində yaşadığından sonra yenidən yağış və sair vasitəsilə yer üzərinə qayıdır. Bətlərdə yerləşərək təzədən doğulur. Beləcə davam edir. Amma xüsusi agahlığa çatmış, gözəl əməlli insanların bədəni yandırıldıqdan sonra ruhu atəş vasitəsi ilə "Nurlar aləminə" gedir, bir daha yenidən doğulmur.

Puralardan belə anlamaq mümkündür ki, pis əməlli insanlar yer altındakı "Qaranlıq dünyaya" endirilirlər. Çox pis əməlli insanların ruhu əbədi olaraq əzab çəkir, amma pis əməlləri o qədər də çox olmayanlar isə əzab çəkdikdən sonra yenidən doğulurlar. Ölənlər üçün verilən ehşanlar isə onların bu mərhələləri rahat keçmələrinə yardım edir.²

1. Kathaopanişad, 1\2\18-19 . Bu, ölümdən sonrakı həyatın var olmasına inam deməkdir. Amma hansı şəkildə var olması isə müxtəlif nəzərlərin meydana çıxmasına səbəb olmuşdur. Əslində, başqa hindu dini-fəlsəfi inancları kimi, ruh və ölümdən sonrakı həyat da müxtəlif inkişaf mərhələlərini keçmişdir.

"Yama" adlı etiqada görə, insan dünyadan getdikdən sonra dünyanın qərb hissəsində yerləşən ölümlər aləminin tanrısı Yama insanın ruhunu oraya daşıyır. Bunun kimi oxşar etiqaqları yenə də qeyd etmək mümkündür.

2. Əbədilik həyəcanı, Devid Çaydster, səh. 422.

Hər halda, reinkarnasiyadan və əzabdan xilas olmaq üçün, Mukşaya çatmaq üçün müxtəlif məktəblərin özünə məxsus tövsiyələri və yolları vardır.

Beləliklə, Hinduizm, Buddizm və mənşəcə Hindistan torpaqlarına aid olan bütün dinlər "Karma" əxlaq qanunu qəbul edirlər; yəni etdiyin hər şey, bir gün özünə qayıdacaq, yaxşılıq etsən xeyir görərsən, pislik etsən zərər. Sadəcə Hind dinlərində Axirət məfhumu olmadığı üçün, əməlinin qarşılığını dünyada görəcəksən, ya indiki həyatında və ya dünyaya gələcəyin ikinci həyatında.

Reinkarnasiyadan (tənasüxdən) xilas olmağın yolları

Hind inanclarında, əzablı həyatın davam etməsinin qarşısını almaq üçün üç yol tövsiyə olunubdur:

1. Karma Marge - dinə əməl etməklə reinkarnasiyadan xilas olmaq

Burada samsaradan qurtarmaq üçün hər kastanın özünəməxsus icra etməli olduğu ayinlər, dini vəzifələr nəzərdə tutulur. Bu vəzifələr aşağıdakılardan ibarətdir: Allahlara qurbanlıq təqdim etmək, günəşi müqəddəs bilərək ona sitayiş etmək, müqəddəs odu daim yanar halda saxlamaq, həyat boyu icra edilməsi vacib olan mühüm ayin və mərasimləri yerinə yetirmək, hindu ictimai qanunlarına, yəni kastalara dəqiq formada müti olmaq və sair.¹

2. Cnana Marge - əqli mərifət yolu ilə samsaradan xilas olmaq

Bu yol, fəlsəfi və əqli düşüncələrə istedadı olan şəxslərin

1. Belə ki, Manu qanununda (Manusmerti) kastaların hər bir təbəqəsi üçün ictimai qanunlar, şəri hökmlər, qidalanma tərz, ailə ayinləri, ümumi mərasimlər və başqa dini vəzifələr qeyd olunmuşdur. Burada hər bir ailənin himayədarı olan tanrılar qarşısındakı vəzifələr də yazılmışdır. Ailə başçısı nəzarət etməlidir ki, ailə üzvləri tanrılara layiqincə ibadət etsin. Hər gün yeməkdən öncə, yeməyin ən yaxşı hissəsini tanrılara (mücəssəmələrinə) təqdim etsin. Karma Marge həmçinin insanlara əxlaqi dəyərlərə riayət etməyi də tövsiyə edir. Manusmertidə əsəbləri cilovlamaq, nəhaq danışmamaq haqqında əmrilər mövcuddur. Şərqli dinləri, Məhəmmədli Rüstəmi, Əli Müvəddi Əttar, səh. 50.

tərcih etdiyi yoldur. Onlar ali həqiqəti dərk edərək, maddi aləmin dar düşüncə qəfəsindən xilas olaraq, nicata nail olurlar. Bu yolu, vəhdəti-vücuda tərəfdarları, ruhun həqiqətinə inanalar, zehni gücü inkişaf etdirərək yüksək diqqətə sahib olaraq xilas olmaq istəyənlər və sairləri tərcih edmişlər. Miladdan 500 il öncədən 1500 miladi tarixinə qədər çoxsaylı fəlsəfi cərəyanlar bu yolu seçmişlər. Darasana adlandırılan altı fəlsəfi-ürfani məktəb; Niyaya, Vişəşika, Sankhiya, Yoqa, Mimamsa, Vedanta nicat və qurtuluş yolunda Cnana Margeyə üstünlük vermişlər.

3. Bhakti Marge - eşq və təvəkkül yolu ilə reinkarnasiyadan xilas olmaq

Burada hansısa tanrıya, yaxud tanrının həyat yoldaşına olan dəlicəsinə bəndəlik sevgisindən bəhs edilir. Bunun üçün heç bir maneə tanımadan çalışmaq və təcrübə etmək tövsiyə olunur. Nicat tapmaq üçün Bhakti Marge yolunu seçən bir hindu nəfsini (ruhunu) tam olaraq tanrılardan birinə təslim etməli, təkbəşinə dini ayinlər icra etməli, məbəddə sitayişində iştirak etməlidir. Burada sevgi və sitayiş olunan tanrılar üçlüyü mövcuddur: Vişno, Şiva, Şakti. Əvvəllər Şaktinin yerində mütləq varlıq olan Brəhmən mövcud idi. Lakin sonralar onu Şivanın həyat yoldaşı Şakti ilə əvəz etdilər.

Bhakti Marge haqqında, əsas xilas yolunun tanrılara dəlicəsinə eşq bəsləməkdə olması barəsində ilk dini yazılar arasında Bhaqavad Gita kitabında söhbət açılmışdır. Orada Arcun və onun arabaçısı Krişna arasında olan dialoqda bu barədə geniş bəhs olunur. Krişna əslində tanrının insan şəklindəki təcəssümüdür. O, Vişno adlı tanrının özüdür. Krişna taxt-taca görə onunla müharibə etmək istəyən yaxınları ilə döyüşmək niyyətində olmayan Arcuna belə nəsihət edir: **"Bədən öləcək, amma ruh əbədi, ölməz və dəyişməz qalacaqdır. Ey Bharatanın oğlu, döyüş! Ruh öldürülə bilməz, öldürə də bilməz. Onun fani və məhv olacağını düşünən şəxs, agahlıqdan bəhrə**

aparmamışdır. Əbədi, dəyişməz və qədimdir. Bədən həlak olsa da, ruh ölməz."¹

Bununla da ruhun əbədiliyə işarə edərək, düşmənlərin öldükdən sonra yenidən dirilərək gələcək həyatlarında əzab çəkəcəyini söyləyir. Arcunu döyüşə həvəsləndirərək, vəzifəsini əncam verməyə çağırır. Ardınca, samsaradan xilas olmaq üçün Karma Marge və Cnana Marge yollarını təsdiqləyir: "Mən əvvəlcədən insanlara iki xilas yolu göstərdim: Mərifət və agahlıq yolu. Əməl və ibadət yolu."²

Amma sonrakı bölümlərdə Krişna, Bhakti Marge yolunu tövsiyə edərək, deyir: "Hətta günahkar şəxs belə mənə xalis niyyətlə inansa, sevib sitayiş etsə, onu yaxşı insan kimi qəbul et. Çünki onun niyyəti pakdır. Belə şəxslər tezliklə doğru yolu tapar. Tam cürətlə deyə bilərsiniz ki, mənə iman gətirən heç vaxt fani olmayacaq. Mənə xalis niyyətlə sitayiş et! Qəlbinə mənim məhəbbətimlə doldur. Mənə inan və mənə həmd-səna söylə. Mənə səcdə et. Bütüm qəlbinlə məni sev ki, mənə çata bilərsiniz."³

Bu sufiyanə şəkildə sevgi və məhəbbət yolu ümumi xalq kütləsi tərəfindən sevilmiş və tam əksəriyyətin diqqətini özünə cəlb edərək, onların xilas yoluna çevrilmişdir. Bhakti Margedəki tanrılar haqqında, bu kitabdakı Bhaqavad Gita və Krişna haqqındakı bəhslərdə məlumat verilir.

Hindu dini mənbələrində Allah məfhumu

Dəyərli oxucularımız, ilk növbədə bu məsələyə diqqət etməlidirlər ki, hinduizmdə Allah məfhumu (varlığı və bütün xüsusiyyətlərilə) İslam dinində vəsf edilmiş, vahid, yaranışın mütləq səbəbi və hakimi olan, sair ali xüsusiyyətlərilə təqdim edilən Allah-təaladan fərqlidir. Vedaların təsvir etdiyi tanrılar,

1. Bhaqavad Gita, 2: 18-20.

2. Bhaqavad Gita, 3:3.

3. Bhaqavad Gita, 9: 29-34.

müstəqil və məxsus şəxsiyyətə malik deyildir. Vedaların tanrıları bəzən təbiət güclərinə bağlıdır. Rigveda nəğmələrində tanrılar müxtəlif adlarla Agni, İndra, Varuna və sair təbiət güclərinə; günəş, ildırım, yağış və sairə nisbət verilir.

Sonradan qələmə alınan Puranalarda artıq Tanrılar müstəqil şəxsiyyətə malikdir. Təbiət güclərinə bağlı deyildir. Rəbblərin rəbbi kimi təsvir edirlər. Hindu dini əfsanələrindən qaynaqlanan heykəllər, nümayiş etdirilən səhnələr, təsvirlər, hekayələr, simvollar və sairin müqəddəs sayılaraq sitayiş olunması hindu dini tarixinin bu dövrünə aiddir.

Bəzən hindu tanrıları bir-biriləri ilə sıx əlaqəli və birgə dünyanı idarə edirlər. Yunan tanrısı Zeus kimi bir hakim tanrıya malik deyildirlər. Hər mərhələdə tanrılardan bəzisi növbə ilə önə keçir. Bu şərait və ehtiyacın növünə bağlıdır. Xüsusilə də, Bhaqavad Gita təlimlərində¹ Tanrılar növbə ilə hakimiyyət edir. Hər bir tanrının özünəməxsus əhatə dairəsi və sahib olduğu sahədə sonsuz gücü vardır.

Bhaqavad Gita tərəfdarları "müqəddəs üçlüyə" (Trimurti) inanırlar:

1. **Şiva**; Mhaidiva (Böyük Tanrı), yaradan və məhv edən tanrı
2. **Vişnu**; dünyanı qoruyan, sevgi, xeyirxah, himayəçi tanrı
3. **Brəhmən**; mütləq həqiqət, mütləq varlıq, tanrıların əsl zəti

Dastanlar dövründə Brəhmən bu üçlükdə yer almışdı. İndi isə mühafizəkarlar Brəhməni, müasirlər isə Şivanın həyat yoldaşı, doğum və nəslə təbəssüm edən Şatkini tərcih edirlər.

Xalq arasında tanınan tanrı Şivadır. O, Allahın cəlal və əzəmət sifəti kimi tanınır. Bundan əlavə ölüm, xəstəlik, rəqs tanrısı kimi də tanınır. O, həm dəhşətli, həm də mehribandır. Ona pərəstiş edənlər Şaivit adlanır. Üç tanrıdan əlavə, Şivanın

1. Azərbaycan respublikasında xalq arasında bu təlimlər "Krişna" təriqəti kimi tanınır.

həyat yoldaşı ilahə Kaliyə də sitayiş edilir. O da, mehriban və qəzəblidir. Ona sitayiş edənlərə qarşı mehribanlıq bundan ibarətdir ki, onları himayə edir və ruzilərini verir. Qəzəbləndiyi zaman onların aqibətini pis sonluqla nəticələndirir.

Vişnunun hədəfi daim dünyadakı əxlaqi-insani dəyərləri qorumaq, onu fəsaddan xilas etməkdir. Buna görə də, dəfələrlə yer üzərinə qeyri-adi gücə və qüdrətə malik, heyvan, yarı heyvan yarı insan və insan şəklində enərək, dünyanı islah edir. Avatar adlanan bu enişlər, on dəfə baş verməlidir. Onların əqidəsinə görə Vişnu artıq doqquz dəfə yer üzərinə enərək onu islah etmişdir. Vişnu Krişna və Raima şəklində yer üzərinə enərək onu sahmana salmışdır. İndiyədək də, Krişna və Raima hinduların ən sevimli tanrıları sayılır. Maraqlıdır ki, bəziləri Vişnunun doqquzuncu gəlişini aldadıcı və imtahan edici sayırlar. Bu bir növ pərdələmə və xəyaldır (Maya). Bu təriqətin tərəfdarları belə düşünür ki, Vişnu doqquzuncu gəlişində Qautama Budda olaraq yer üzünə enmişdir ki, iradəsi zəif olanları yoldan çıxarsın.

Hindulara görə, Vişnunun sonuncu gəlişi Kalklin adlı bir şəxs formasında olacaqdır ki, ağ atına minərək, əlində qılınc dünya fəsadla dolduğu zaman onu ədalətlə dolduraraq, şər qüvvələri məhv edib, dünyanı ilkin qızıl əsrə qaytarsın.

Vişnunun həyat yoldaşı ilahə Lakşmi güc, xoşbəxtlik, məhsuldarlıq, rifah, qüdrət və padşahlıq tanrısıdır. O, xalq arasında ən çox sevilən və sitayiş olunan ilahədir.

Brəhmən, sanki tanrılar onun təcəllasıdır. bəzən tanrıların dönüş nöqtəsi olaraq Bəzən isə Vişnu, İşvara və Brəhmən eyni sayılmışdır. Bəzi hallarda da, Brəhmənin artıq keçmişdəki kimi xalq arasında "müqəddəs üçlükdə" yer almadığı, yaxud daha az maraq oyandırıdığı qeyd olunur. Əlbəttə, bu mühafizəkar qrupa aid deyildir. Hindu hünər və təsviri incəsənətində, Brəhmən güclü ağ ata minmiş, qırx üzvlü süvari kimi təsvir edilir. Onun

həyat yoldaşı ilahə Sarastavi ağıl, mərifət, agahlıq və mədəniyyət tanrısı kimi sitayiş edilir.

Bhaqavad Gitanın çoxallahlı sistemindən əlavə, bəzən Vedalarda Vişvakarmadan bəhs edilir ki, hər bir şeyin xaliqidir, amma özü məxluq deyildir.

Deməli, Hindu dini-fəlsəfi mənbələrində Allah haqqında müxtəlif fərqli fikirlər mövcuddur. Ümumiyyətlə, yaradan haqqında dini mətnlərdə aşağıdakı fikir ayrılıqları mövcuddur:

1. *Təbiətə sitayiş (Naturalizm)*. Hindu dini-fəlsəfi mətnlərində günəş, ay, yer, od, çay və sair təbiətdə olan varlıqlara sitayiş edilir.

2. *Şirk (Politeizm)*. Təbiətdəki mühüm varlıqların özünə məxsus tanrısı olduğuna inanır və Yer tanrısı, Göy tanrısı, Od tanrısı, Su tanrısı kimi müstəqil tanrılara inam bəslənilir. On ən mühüm tanrıya işarə edilir. Bundan əlavə onlarla tanrı vardır.

3. *Rəbblərin rəbbinə etiqad bəsləmək (Hemoteizm)*. Çoxsaylı tanrılara inanmaq, lakin onlardan birinin digərlərindən üstün olduğuna təkid etmək. Əlbəttə, bəzən belə tanrılar növbə ilə bir-birilərindən üstün olurlar.

4. *Tövhid (Monoteizm)*. Allahın bir olmasına inam. Rigvedada bəzi ibarətlər Allahın birliyinə təkid edir. Qeyd olunur ki, Allah bir həqiqətdir, lakin şairlər, ariflər, alimlər, kahinlər Onu müxtəlif şəkillərdə izah etmiş, fərqli adlarla çağırmışlar.

5. *Vəhdətə inam (Monizm)*. Yalnız bir həqiqətin, Allahın olmasına təkid edilir. Qalan hər bir şey Onun təcəllası, cümləsidir. Yaxud da xəyaldır.

Hind dini-fəlsəfi məktəbləri

Hind dini-fəlsəfi təfəkkürünün formalaşmasında Vedaların böyük təsir qoyduğunu müşahidə etmək mümkündür. Demək olar ki, hind fəlsəfi-dini cərəyanlarının bir hissəsi Vedaların güclü təsiri altındadır. Bu baxımdan hind fəlsəfə məktəbləri iki qismə ayrılır:

1. *Astika*. Vedaları əsas mənbə kimi qəbul edənlər. Sankhiya, Yoqa, Niyaya, Vişēşika, Vedanta, Mimamsa. Diqqət etmək lazımdır ki, Mimamsa və Sankhiya Allahın varlığını qəbul etməsələr də, Vedaları etibarlı mənəvi mənbə kimi tanıdıqları üçün bu cərgədə qərarlaşmışlar. Deməli, Sankhiya, Yoqa, Niyaya, Vişēşika müstəqil cərəyanlar olduqları halda, Vedaların bu cərəyanlara zidd olmamasını isbat etməyə çalışmışlar. Amma nəzəri şəkildə Vedaların dini-fəlsəfi təlimlərini özündə cəmləmiş Vedanta və Vedaların əməli təlimlərini önə çəkmiş Mimamsa cərəyanları, birbaşa Vedalardan qaynaqlanaraq, öz fikirlərini onun üzərində qurmuşdur.

2. *Nastika*. Vedaları əsas mənbə kimi qəbul etməyənlər. Bu qrupa isə Buda və Cayna dinləri daxildir. Bunlar materialist ideyalara malik olan dinlərdir.

Hindu məktəbləri

A) Vedanta məktəbi

Hinduların əksəriyyəti, Upanişad ardıcılıqları olan Vedanta məktəbinin təsiri altındadır. Bu məktəb, Badaryana adlı bir filosof tərəfindən miladdan bir əsr öncə təsis edilmişdir. Ürfan yönümlü olduğuna görə, Allahın varlığına dəlil-sübut gətirməmişdir. Onun varlığını aydın və isbat olunmuş şəkildə qəbul etmişdir. Vedanta məktəbi üç təlimə ayrılmışdır ki, onun ardıcılarının demək olar ki səksən faizi "Advaita" qrupuna aiddir.

Advaita ("Vəhdət") məktəbinin banisi Şankaradır (miladi doqquzuncu əsr). O, xüsusi fitri istedadla malik bir şəxs olmuşdur. Altı yaşında Vedaları əzbərdən bilən Şankara artıq on altı yaşında ən məşhur və mühüm əsəri olan iyirmi səhifəlik "Brəhmən setura"-nı yazmışdı. Badaryana adlı hindu alimi bu kitabı min səhifəlik əsər şəklində şərh etmişdir. Şankara o qədər hindular arasında hörmət və ehtirama malikdir ki, onda Şivanın təcəssüd etdiyinə etiqad bəsləmişlər. Allahı mədh etdikləri

"Bhaqavat" (Əlahəzrət) ləqəbini ona aid etmişlər. Şankara 32 yaşında vəfat etmişdir.

Upanişadlara hakim olan fikir tərzi Allahın vəhdətdir. Amma ona aid olan hekayələr və dastanlarda isə çoxallahlıq hakimdir. Ümumiyyətlə, Upanişadlarda bəzən Brəhmən sifət və xüsusiyyətlərdən xalis vəsf edilir. Upanişad hekayə və dastanlarında isə ona sifət və xüsusiyyətlər nisbət verilir. Belə ki, Brəhməni Yaradan adlandırarkən, başqa bir cümlələrində isə onu belə adlandırmağın doğru olmadığına təkid edir. Bu paradoksu aradan qaldırmaq üçün, Şankara öz yeni fikrini ortaya atmışdır. O, dünyanın və yaradılışın həqiqi olmadığını, Brəhməndən başqa hər bir şeyin xəyal olduğunu söyləmişdir.

Şankara sanki "vəhdəti-vücud" əqidəsini hindu təfəkküründə sxolastik və ürfanı ifadələrlə bəyan edən ən mühüm şəxsiyyətdir. Şankaranın fikrincə, Brəhmən xalis vücudun özüdür. Brəhmən mütləq şüurdur. Yalnız Brəhmən mövcuddur. Brəhməndən başqa hər bir şey Maya yəni; təvəhhüm və xəyaldır. Həqiqət yalnız Brəhməndir. Brəhməndən başqa heç bir şey yoxdur. Şankaranın fikrincə, dünya və mövcud həyat yuxudur. Bizim gördüyümüz hər bir şey xəyaldır. Yuxudan ayıldıqda, Brəhməndən başqa hər bir şeyin xəyal olduğunu anladıqda, həqiqət olmadığını bildikdə Brəhməni tapacağıq. Bu xəyallar, yəni Maya Brəhmənin əsl çöhrəsini, vahid həqiqətini görməkdə bizə mane olur. Onun həqiqətini gizlədir, pərdələyir. Maya Brəhməni çoxluq olaraq bizə nümayiş etdirir. Maya sanki ağ pərdənin üzərində nümayiş etdirilən film kimidir. Pərdə həqiqətdir, Brəhməndir. Amma onun üzərindəki filmlər xəyaldan başqa bir şey deyildir. Şankara bunu Maya təlimi adlandırır. O Mayanın da Brəhmənin yaradıcılıq qüdrəti olduğunu söyləyir.

Şankara Brəhməni (Allahı) iki mərhələdə təsvir edir. İlk növbədə, həqiqi olmayan anlayışla, yəni Maya ilə gözlərimiz

pərdələnilsə, Brəhmənə xüsusiyyətlər və sifətlər nisbət veririk. Allahım əşyalarda təcəssümü sehirli Maya (Dünyanı yaradan qüdrət) Allahdan ayrı deyildir. Dünyadakı nişanələri ilə onu tanıyırıq. Bu naqis və həqiqəti əks etdirməyən anlayış və tanışlıqdır. Sanki bir çoban teatr səhnəsində padşah rolunda oynayır. Dünya da belədir. Həqiqəti əks etdirmir. Çünki dünya özü də başdan başa xəyaldan başqa bir şey deyildir.

İkinci mərhələdə isə, Mayadan xilas olan şəxs, hər şeyin xəyal və təvəhhüm olduğunu anlayan insan, Allahın Mütləq şüur, Sonsuz həqiqət olduğuna agah olur. Onu heç bir xüsusiyyətlə adlandırmaq olmaz. Ona hansısa sifəti nisbət vermək olmaz. Brəhmənə hər hansı xüsusiyyəti, keyfiyyəti nisbət versək, onu məhdud etmiş olarıq. Belə ki, yerdəki kəndiri ilan sayan şəxs kimi yanılarıq. Bir halda ki, o nə ilan deyil, nə də ki kəndir deyil. Onu tanımaq qeyri-mümkündür. Brəhməndə heç bir dəyişiklik üz verməz. Ona Yaradan da deyə bilmərik. Mehriban da deyə bilmərik. Çünki ona xüsusiyyət nisbət versək, bu onun zatında və həqiqətində dəyişikliyin olması deməkdir. Dünya və başqa yaranmışlar həqiqət olmadığı üçün, xəyal olduğuna görə hansı xüsusiyyətdən danışa bilərik? Şankara bu barədə o qədər ifrat edir ki, hətta Brəhməni sonsuz, mütləq adlandırmağı belə düzgün saymır. Onu tanınmaz və təyin olunmaz bilir. İddia edir ki, bu əqidəyə səmimi qəlbdən inansaq, Brəhmənlə bir olmuş olacağıq.

Brəhməndən başqa heç bir şeyin həqiqi olmadığını söyləyən Şankara, eyni halda, yalnız ruhumuzun Brəhmənlə bir olduğu üçün həqiqi olduğuna təkid edir. Brəhmən elə Atmənin özüdür. Brəhmənlə ruh, zahirdə fərqli "şəkillərdə" olsalar da, həqiqi vəhdəti təşkil edir. Biz ruhumuzun maddi aləmdə, xəyal aləmində bədənimizə məxsus olduğunu düşünürük. Maya və xəyal aləmi bizə Brəhmən olduğumuzu unutturub. Əsl həqiqətdə biz Brəhməndən ayrı deyilik. Sadəcə, ruhumuz

maddi bədəndə, maddi dünyada olduğu üçün Mütləq şüurdan məhrum qalıb. Cəhalət və nadanlığa düşər olub. Dünya bərbəzəyini həqiqət sayır, onunla şad olur. Bir halda ki, bu yuxudan ayılsa, öz şüurunu ələ gətirsə Brəhmənin həqiqi olduğunu və özünün də ona aid olduğunu anlayacaq. Şankara şüurun üç mərhələdə Brəhmənin Mütləq şüuruna qovuşmasının mümkünlüyünü iddia edir: 1. Yuxu halında olan şüur. Dünyanı həqiqət bilən insana məxsusdur. 2. Yarıyuxulu şüur. Mayanın həqiqət olmadığını nəzəri cəhətdən anlayın insana aiddir. 3. Yuxudan ayrılan şüur. Bədənini tərk etmiş, maddiyatdan tam qurtulmuş ruha məxsusdur.

Demək olar ki, Şankara "çoxluq halında vəhdət" nəzətiyyəsinə malikdir. Elə hinduların etiqad bəslədiyi müqəddəs kitablarda da "vəhdət halında çoxluq" düşüncəsinə rast gəlmək mümkündür.

Şankaranın fikrincə, qurtuluş və xilas üçün Vedantanın təlimlərinin həqiqətlərinə agah olmaq lazımdır. Lakin bunun üçün hökmən Vedantanı mütaliə etmək lazım deyildir. Qurtuluş üçün Vedantanın da təkid etdiyi aşağıdakı təlimlərə tam riayət etmək zəruridir:

1. Fəni (Maya) və Əbədi (Brəhmən) arasındakı fərqi dərk etmək.
2. Nəfsin istəklərini kontrol altına alaraq, həvəslərdən qaçmaq.
3. Zehni və şüuru inkişafa yönəldib, kontrol etmək.
4. Azadlıq və qurtuluş üçün şövqlə çalışmaq.

Bununla da, insanın ruhu Brəhmənə qovuşacaq. Əlbəttə, bunun ən yüksək zirvəsi ölümdən sonra olsa da, insan yaşadığı halda belə Brəhmənə qovuşa bilər.¹

1. Digər iki təlim: Vişiştadvaita təlimi; Vişiştadvaita ("Həqiqi üzvləri əhatə edən vəhdət") təliminin banisi Ramanuca (miladi on üçüncü əsr) adlı bir hindu alimidir. O, Upanişadlardakı bütün sözləri həqiqi mənasında qəbul edir. Həmçinin işarə etdiyimiz paradoksları başqa yolla həll etməyə çalışır. Ramanuca da, vəhdət tərəfdarıdır. Amma bu alimin söylədiyi vəhdət şəkli Şankaradan tamamilə fərqlənir. Şankara hər ruhun Brəhmən olduğuna

inanırdı. Brəhməndən başqa hər bir şeyin xəyal olduğuna təkid edirdi. Amma Ramanuca hər ruhun Brəhmən olduğunu söyləsə də, onların eyni olmadığını deyərək, bir-biri ilə fərqləndiyini də qeyd edir. Onun nəzərinə görə, Brəhmən "Çit" (Ruhlar) və Açıtdən (Maddi və şüursuz varlıqlar) ibarətdir. Bu baxışla demək olar ki, bütün ruhlar və bədənlər Brəhməndədir. Brəhmən həm ruhların və həm də cisimlərin Ruhudur. Amma Çit və Açıtdən Brəhmənlə eyni deyil. Lakin ondan ayrı da deyil. Ona bağlıdır. Brəhmən qədər həqiqidirlər, əbədidirlər, amma Brəhmənin özü deyillər. Ondən ayrı və müstəqil də deyillər. Çünki Brəhməndən başqa həqiqət mövcud deyildir.

Vedanta məktəbinin davamçıları əşyalar arasında üç formada fərqliliyə işarə etmişlər. 1. Müxtəlif sinfə və təbəqəyə məxsus əşyanın bir-biri ilə olan fərqi. 2. Eyni sinfə və təbəqəyə məxsus əşyanın bir-biri ilə olan fərqi. 3. Bir əşyanın daxili üzvlərinin bir-biri ilə olan fərqi.

Ramanuca birinci və ikinci qrupa aid olan fərqlərin Allah ilə başqalarının arasında mövcudluğunu qəti şəkildə rədd edir. Brəhməndən başqa heç bir şeyin olmadığına inanır. Lakin üçüncü fərqi qəbul edir. Onun düşüncəsinə əsasən, Brəhmən şüurlu ruhlardan və şüursuz maddi varlıqlardan təşkil tapmışdır. Bu varlıqların tək-təki öz-özlüyündə Brəhmən deyil. Amma onun gücündədir, onun kimidir, ondan ayrı deyil. Bütöv bir əşyanın əczaları kimi təsəvvür etməliyik. Məsələn; biz yaxından tanıdığımız İbrahim adlı bir şəxsi, bir müddət sonra gördükdə, onun yenə də həmin İbrahim olduğunu bilirik. Bu elə bir neçə gün bundan öncəki İbrahimidir. Bu elə odur. Yaxud uşaqlıq dostumuzu 20 ildən sonra gördükdə, zahiri görünüşündə dəyişikliyin olmasına baxmayaraq, bu elə mənim uşaqlıq dostum Filankəsdir deyirik. Zahiri forma, məkan-zaman dəyişsə də, ruh elə həmin ruhdur. Mənlik elə həmin mənlikdir. Bizim ruhumuz, bədənimiz Brəhməndədir. Lakin eyni zata malik olsaq da, fərqli keyfiyyətlərdə zahir olmuşuq. O, həmçinin qızılı misal vurur. Brəhmən qızıl kimidir. Bütün qızıl məmulatları həmin qızıldan yaradılıb. Üzük, qolbaq, sikkə və sair formalarda olmalarına baxmayaraq, hamısının tərkibi qızıldır. Sadəcə olaraq, şəkil fərqlidir. Amma Brəhmən ruhlar və maddi aləmdən təşkil tapmışdırsa, onda çit və açıtdən sahib olduğu nöqsanlar və üşləşdikləri çətinliklər Brəhmənə təsir edirmi? Çünki onun üzvləridirsə, üzvə dəyən zərər Brəhməndə də təsir qoymalı deyilmi?

Ramanuca bu sualın cavabında, Brəhməni (Vişno, yaxud İşvaranı) Ali Ruh olaraq təqdim edir. Bütün ruhları və cisimləri isə bu Ali Ruhun bədəni sayır. İddia edir ki, bədənə dəyən zərər, ruhda təsir qoymadığı kimi, üzvlərindəki nöqsanlar da Brəhmənə təsir qoymur.

Ramanuca Şankaradan fərqli olaraq, varlıq aləminin xəyal deyil, həqiqət

olduğuna təkid edir. Allaha müxtəlif xüsusiyyətlər, o cümlədən; Yaradan xüsusiyyətini birbaşa həqiqi mənada nisbət verir. Onun fikrincə, Allah hər bir varlığı əhatə edir. Bütün ruhlar onun ruhundan yaranmışdır. Hər bir şüura malik olmayan maddi varlıq da, Brəhməndəki şüura malik olmayan, surətsiz, lətif olan ilkin maddədən yaranıb. Od, su və torpağa çevrilib. Deməli yaradılış Brəhmənin əməyidir. Buna görə də, o, Yaradandır. Deməli Brəhməni vəsf etmək və xüsusiyyətləri ilə tanımaq mümkündür. Allah sonsuz xeyirdir. Hər bir pisləkdən pakdır. Onun nəzərinə görə, Maya xəyal deyil, pərdə deyil. Maya, Brəhməndə mövcud olan şüura mail olmayan ilkin maddənin dünyaya çevrilməsidir. Maya Brəhmənin sehrli, əsrarəngiz və ecazkar qüdrətini nişan verir. Bunla da, Ramanuca Şankaranın dünyanı teatr səhnəsinə bənzədərək, onu xəyal saymasına qarşı çıxır. Mayanın insanı aldadıcı yönlərə malik olmasına baxmayaraq, ilahi qüdrətindən xəbər verən həqiqi və sirli bir oyun olmasına diqqət çəkir.

Ramanuca bütün agahlıq və elmləri xəyal deyil, həqiqi olması deyir. Şankaranın əksinə olaraq, insanlar xəyal dünyasında yaşamır və idrakları xəyal görmür. Dünya da həqiqidir, gördükləri təkcə "kəndir" deyil, elə ilanın özüdür. Çünki hamısı eyni ünsürdən yaranıb. Şüur ruhun əbədi keyfiyyətidir. Ruh çox kiçik və məhduddur. Amma eyni halda əbədi və naməhdud şüura malikdir. Çox kiçik olduğu üçün bölünmür və əbədidir. Bununla belə ruh daxil olduğu bədəndə onunla birləşdiyi üçün, özünü onun səviyyəsinə salır. Öz həqiqətini Brəhməni unudur və bədəni öz həqiqəti sayır. Buna görə də, cəhəlatə düşər olur. Bədənə bağlılıq onun şüurunu zəiflədir. Karma onda cəhəlatə yaradır.

Ramanuca qurtuluş yolunu əməl və mərifətdə görür. Əməldən məqsəd xüsusi ayin və ibadətləri icra etməkdir. Karmadan yalnız bu yolla qurtulmaq mümkündür. O, qeyd edir ki, keçmiş (həyatdakı) əməllərimiz ruhumuzun nicatına əngəldir. Buna görə də, Vedanta fəlsəfəsinə daxil olmazdan əvvəl, hökmən Mimamsa fəlsəfəsinə mütaliə etmək zəruridir. Çünki diqqət etmək lazımdır ki, ayinlər və ibadətlər yalnız yolu hamarlaşdıran, qısa müddətli təsirə malik amillərdir. Buna görə də, Vedantanı mütaliə edib, varlığın düzgün mahiyyətini anlamaq lazımdır. Amma bu da, kifayət etmir. Yoxsa, Vedantanı oxuyan hər kəsin tez bir zamanda nicat tapmağı mümkün olardı. Qurtuluş həqiqi mərifət və şüurdadır. Allahı həmişə zikr etmək, daim Onu düşünməkdir. Bununla belə, unutmaq lazım deyildir ki, bu mərifət yalnız Brəhmənin (Vişno, yaxud İşvaranın) köməyi ilə əldə edilə bilər. O bunu Öz qarşısında tam təslim olan (Prapatti məqamına çatan) hər kimə istəsə bəxş edir. Azad olan şüur isə Brəhmənə qovuşar. Əbədi xeyir və ləzzətdə olar.

Duvita təlimi; Vedanta məktəbinin üçüncü təlimi olan Duvita, Madhu adlı hindu

B) Mimamsa məktəbi

Mimamsa məktəbinin banisi Cayminidir (Jaimini). Mimamsa məktəbi ayin və ibadət təmayüllüdür. Mimamsa məktəbinə əsasən, hər bir elm, mənəvi agahlıq yalnız əməli qaydalara və təlimlərə, ayinlərin icrasına bağlı olduğu zaman dəyərlidir. Buna görə də, hind məktəbləri arasında ən az fəlsəfi yönümü olan məktəbdir.

Əksər hind məktəbləri Vedaların Allah kəlamı olmasına inanırlar. Lakin Allahın varlığına etiqad bəsləməyən Mimamsa məktəbinin iddiasına əsasən, Vedaları kimsə qələmə almamışdır. Vedalar dünya kimi qədimdir. Vedalar hər bir nöqsandan pakdır. Onların fikrincə, Vedaları kimsə qələmə alsaydı, hökmən müəllif ünvanında özünü tanıtdırardı. Onu çox qədim zamanlardan təlim edən alimlər, müəllifini tanıtmamışlar. Çünki müəllifi olmamışdır.

Vedalarda əməllərin nəticəsi, icra olunan ayinlərin mükafatı olaraq qurtuluş vəd edilib. Bir halda ki, onu yazan kimsə olsaydı bu qurtuluşun və mükafatın nəticəsini də təzmin etməli idi. Ona agah olmalı idi. Lakin bunu təzmin edən varlıq və yaxud şəxs yoxdur. Karma qanunu isə şəxsə və yaxud metafizik qüvvəyə bağlı deyildir, təbiət qanunudur.

Mimamsa məktəbi dünyanın həqiqət olduğuna inanır. Dünya daim indi olduğu kimi olmuşdur. Yaranmamış və məhv də

aliminə məxsusdur. Lakin o, Şankara və Ramanucanın əksinə olaraq, çoxallahlı sayılır. Çünki Şankaranın "Mütləq vəhdətini" və Ramanucanın "Şərtlə vəhdətini" qəbul etmir. Onun fikrincə, Brəhmən (Vişno), Çit və Açit hər üçü müstəqil şəkildə həqiqət olmaqla bərabər, müxtəlif xüsusiyyətlərə sahib olub, allahlıq məqamına malikdir. O, belə yazır: "Vişno və Çit fərqlidir, müstəqildir, Vişno və Açit fərqlidir, müstəqildir, Çit və Açit fərqlidir, müstəqildir, Ruhlar (Çit) bir-biriləri ilə fərqlidir, müstəqildir, Maddi şüursuz varlıqlar (Açit) bir-birilərilə fərqlidir, müstəqildir".

Madhunun nəzərinə görə, Brəhmən yalnız dünyanı yaratmışdır. O, Brəhməni daha çox Vişno adlandırır. _ Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 627-761; "Dünyanın diri dinlərinə səyahət", səh. 62-64.

olmayacaqdır. Karma ona nəzm verən əxlaqi qüvvədir. Dünya bədənələrə meyillənən ruhlardan ibarətdir. Mimamsa məktəbinə görə ruh əbədi və sonu olmayan şüurlu və agah varlıqdır. Bu varlıqların qeyri-maddi olmasına dəlil-sübut yoxdur.

İnsan əməllərinin yaxşı-pis olmasına bağlı olaraq Karmaya (yenidən dünyaya gəldiyi zaman, pislərin pis həyata, yaxşılardan yaxşı həyata göz açması) bağlıdır. Lakin Karmadan qurtuluş üçün Vedaların ləfzi mənalara və bərahmanların tövsiyələrinə də əməl edilməlidir.

Allahın varlığına heç bir zərurət yoxdur. Mimamsa məktəbinin bəzi davamçıları Vişişikanın atom təlimini qəbul edir. Dünyanı əbədi, əzəli və qədim sayır.¹

C) Niyaya məktəbi

Hindi dininin sxolastik bəhslərlə ən zəngin olan cərəyanı Niyayadır. Niyaya məktəbinin banisi Qotama (Gotama) adlı hindu filosofudur. Onu Akşapada da adlandırmışlar. Bu məktəbin özəyini düzgün agahlıq və qurtuluş inancı təşkil edir. Doğru düşüncə, məntiqə əsaslanan arqumentlər Niyaya məktəbinin ana xəttidir. Niyayada ilk qələmə alınan əsər Qotamanın "Niyayasutra" əsəridir. Bu əsər beş kitabdan ibarətdir və hər kitabın iki fəslə vardır.²

1. Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 579-621.

2. Niyaya məktəbi dörd əsas nəzəriyyə üzərində qurulmuşdur: 1) Mərifət və agahlıq nəzəriyyəsi. Burada uzun-uzadı bəhslərdə agahlıq mənbələri olaraq idrak, əqli dəlillər, müqayisələr, təsdiq və nəticələrdən söhbət açılır. 2) Təbiət və dünya nəzəriyyəsi. Burada məqsəd təkə maddi aləm deyil, onunla əlaqədar olan hər bir şey haqqında bəhs olunur. O cümlədən; hissiyyatlar, zəhin, fəaliyyətlər, əzab, qurtuluş, maddə və sair haqqında geniş şəkildə məlumat verilir. 3) Fərdi nəfs və ondan qurtuluş yolu nəzəriyyəsi. Nəfsin (ruhun) maddi, təcrübi və ideal formaları haqqında danışılır. Niyayanın insanların ruhunu həqiqətə yönəltməsi və əzabdan hansı yollarla nıcat tapmağa nail ola bilməkdən bəhs edilir. 4) Allahşünaslıq nəzəriyyəsi, Allahın varlığına müxtəlif fəlsəfi sübutlar qeyd olunur.

1. Niyaya məktəbində Allah

Niyaya məktəbində Allah, İşvara adlandırılır. İşvara yaranış aləminin ruhudur. Sanki bədənimizdəki ruhumuz kimidir. Allah dünyanı yaradan və iradə etdiyi zaman onu məhv edəcək ali varlıqdır. Dünyanın var olması və idarə edilməsi Allaha bağlıdır. O, bir, vahid, zamansız, sonsuz, əbədi və əzəlidir. Dünyadakı məkan, zaman, zehin, ruh və heç bir şey onu məhdud edə bilməz. Mütləq elmə malikdir. Varlıq aləmində baş verən hər bir hadisədən xəbərdardır. Çünki onun həqiqətinə agahdır. Onun tükənməz və sonsuz şüuru və agahlığı vardır. Altı kamil xüsusiyyətə malikdir: Cəlal, Alilik, Cəbərut, Cəmal, Mütləq elm və Mütləq ehtiyacsızlıq.

Allah dünyanı yoxluqdan deyil, atom və zərrəciklərdən yaratmışdır. Bununla birgə zaman, məkan, şüur (zehin) və ruhlardan da istifadə etmişdir. Dünyanı öz varlığında olan, özü kimi qədim olan əbədi və əzəli ünsürlərə nəzm verərək yaratmışdır. Allah dünyanı fitri əxlaq qanunu ilə idarə edir. Yəni; yaxşı əməl sahiblərini (gələcək həyatlarında, öldükdən sonra yeni bədəndə dünyaya gəldikləri zaman) yaxşı həyat gözləyir. Pis əməl sahiblərinə isə (gələcək həyatlarında, öldükdən sonra yeni bədəndə dünyaya gəldikləri zaman) ağır və əzablı həyat nəsis olacaqdır. Dünya bütünlüklə, ən xırda zərrəcikləri ilə birlikdə məhz bu əxlaq qanununu icra edir və heç bir zaman bu barədə səhvə yol vermir. Bu ilahi iradəsi, ədaləti və hidayətidir.

2. Niyaya məktəbində Allahın varlığına dəlillər

Qotama "Niyaya sutra" adlı əsərində aşkar və qısa şəkildə Allahın varlığı haqda yazmışdır. Amma Niyaya məktəbinə Udayana adlı hind alimi "Kusumanijali" adlı kitabında Allahın varlığına dair müxtəlif dəlillər qələmə almışdır. Onların bəzisini ixtisarla təqdim edirik:

1. Səbəb və nəzm

Dünya yaradılmışdır. Varlıq aləmi xüsusi nəzm-intizama malıdır. Deməli onu yaradan səbəb və nazim olmalıdır. Həmin səbəb və nəzm-intizam bəxş edən Allahdır.¹

2. Hərəkət

Dünya atom zərrəciklərinin birləşməsindən əmələ gəlmişdir. Deməli, bu zərrəcikləri birləşdirən və hərəkətə salan bir Allah olmalıdır.²

3. Vedalar möcüzədir. Onların möcüzə olması Allahın varlığına möhkəm bir dəlildir. Çünki bəşər övladı belə möcüzə yaratmağa qadir deyil.

4. Allah vardır, çünki Upanişadlar bunu bizə bəyan etmişdir. Ali məqama çatmış ruhanilər, ruhunu azad etmiş şəxslər Upanişad oxuyub əməl edərək, Allahın varlığına agahdirlər. Onların sözü bir mütəxəssis kimi bizə dəlildir və qane etməlidir.

5. İnsanlar bu dünyada yaxşı və pis şəkildə müxtəlif həyatlara malikdir. Bunun səbəbi təsadüf ola bilməz. Səbəbkər İşvaradır (Allahdır).³

3. Niyaya məktəbində qurtuluş və nıcat (Mukti)

Niyaya və Vişēşika təlimlərinə görə, nəsf bədəndən müstəqil bir varlıq kimi, meyllər, rəğbətlər, nifrət, sevinc, kədər, iradə və sairə özündə cəmləyib. Bunların heç birisi maddi varlıq deyildir.

1. Hüdus və nəzm dəlili islamda.

2. Mühərriki əvvəl burhanına oxşayır.

3. İnsanlar keçmiş həyatlarındakı səhvlərə görə yeni həyatlarında əzab çəkir, keçmiş həyatlarındakı yaxşı əməllərinə görə də, indiki həyatlarında səadət içində yaşayırlar. Bu Karma adlı bir mənəvi-əxlaqi qanundur. Hər həs keçmiş həyatındakı əməllərinə görə, gələcək həyatında dəyərləndirilir. Burada səbəb-nəticə qanunu hökm sürür. Niyaya alimlərinin fikrincə, bu qanun, pis əməlin uzun müddət ruhumuzda təsir qoyaraq dəyərsizlik (papa) "genini" irs qoyması, yaxşı əməlində öz növbəsində uzun müddət dəyərlilik (punya) "genini" irs qoyması ilə baş verir. Bu proses isə Adrişta (adrsta) adlanır. Amma Adrişta prosesi də şüurlu deyil. Onu hərəkətə gətirən və icra edən isə Mütləq şüura və ağla malik olan İşvara (Allah) dır.

Bütün hind məktəblərində olduğu kimi, Niyaya məktəbinə görə, azadlıq, nicat və qurtuluş həmişəlik olaraq ağır və əzabdan (həyatdan) xilas olmaqdır. Bunun üçün ilk növbədə, məntiq yolu ilə həqiqətə agahlıq əldə etməklə, ruhu kamilləşdirərək, ən ali xeyrə əl tapmaq lazımdır. Amma qurtuluş yolu nədədir? Niyaya məktəbinə görə, Muktiyə (həyatdan azad olmağa) çatmaq üçün, nəfsin (ruhun) bədən, zəhin və hissiyyatdan fərqli bir varlıq olmasına agah olmaq lazımdır. Bunun yolu isə ilk növbədə, müqəddəs hindu mətnlərinin ayin və hökmlərini icra etmək zəruridir (sraavana). İkinci addımda, ruh haqqında məntiq və dəlillərlə agahlığımızı kamilləşdirməliyik (manana). Üçüncü mərhələdə, Yoqa təlimlərinə uyğun olaraq ruhumuzu kontrol altına almalıyıq (nididhyasana). Bununla da, ruhumuz azad olur və yenidən dünyaya gəlməkdən qurtularaq, nicat tapırıq. Niyaya təliminə görə, cəhalət insanın yanlış əməllər etməsinə səbəbdır. Belə yanlış və pis əməllərin nəticəsində isə, yenidən doğuluş və samsara meydana gəlir. Buna görə də, düzgün agahlıq əldə edərək cəhalətdən və samsaradan xilas olmalıyıq.

Əlbəttə, Niyaya məktəbinə əsasən, insan yalnız Allahın lütfü ilə ruhunu xilas etməyə nail ola bilər.¹

Xatırladaq ki, Hind fəlsəfəsində və dinlərində nəfs (ruh, mənlik) haqqında dörd əsas düşüncə mövcuddur: 1. Çarvaka fəlsəfəsinə görə, nəfs elə həmin canlı bədəndir, amma şüurla birləşir.²

1. "Şərq dinləri", Məhəmmədli Rüstəmi və Əli Müvəhhid Əttari, səh. 52; Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 341-439.

2. Çarvaka materialist fəlsəfi cərəyandır. Burada hissi idrak yeganə agahlıq və bilgi mənbəyi sayılır. Lakin demək olar ki bu barədə ifrat etmişlər. Çünki yalnız insanın özünün şəxsən gördüyü və birbaşa hiss üzləri ilə dərk etdiyi məlumatları etibarlı sayırlar. Əqli dəlilləri, başqalarının fikirlərini, söylədiyi sözlərin, xəbərlərin etibarsız olmasına inanırlar. Çarvakaya əsasən, maddi aləm dörd ünsürdən təşkil tapmışdır. İnsanın hiss üzləri də yalnız bunları dərk edir. Metafizikanı rədd edir. Ruhun varlığına inanmır və əfsanə sayır.

2. Buddizmdə nəfs, fikir və düşüncələrin, agahlığın ardıcıl cərəyan etməsini təcrübə etməkdir. 3. Vedanta məktəbində nəfs misilsiz və parlaq qeyri-maddi şüurdur. 4. Niyaya və Vişeşika təlimlərində nəfs bədəndən müstəqil bir varlıqdır.

D) Vişeşika məktəbi

Vişeşika məktəbini Kanada adlı bir hindu təsis etmişdir. O, zahid və sufi həyatı sürmüş, dünyadan üz çərişmişdir. Onu Uluka da adlandırmışlar.

Bu məktəbin Vişeşika adlanmasına səbəb, hind fəlsəfəsində agahlıq və düşüncə növü olan Vişeşikanı (visesa) geniş şəkildə icra etməsi olmuşdur.

Kanada "Vişeşika sutra" adlı əsərində, ilk dəfə olaraq, Vişeşika məktəbini nəzm-intizamlı şəkildə qələmə almışdır. Bu əsər on kitabdan ibarətdir. Hər kitabın iki fəslə vardır. Həmin kitaba müxtəlif şərhələr yazılmışdır.

Vişeşika məktəbi, Niyaya məktəbi ilə çox yaxındır. Demək olar ki, eyni fəlsəfi nizama malikdirlər. Hər iki məktəbdə ağrı-acının səbəbi cəhalətdir. Qurtuluş səbəbi isə həqiqətə agahlıq və düşüncədir. Bu iki məktəbin fərqləri isə, agahlıq mənbələrinin sayındadır.¹

"Mən" dedikdə təkcə maddi bədənimiz nəzərdə tutulur. İnsan öldükdən sonra daha ondan heç bir şey diri qalmır. Axirət aləmi, samsara, Karma və sair heç biri mövcud deyildir.

Çarvaka məktəbi Allahın varlığını əfsanə sayır. Onu hiss üzləri ilə idrak etməyin mümkünsüzlüyünü dəlil gətirərək, Allahın varlığına olan inancı qəbul etmir. Dünyanın olduqca kiçik (atom) maddi üsürlərdən yarandığını iddia edirlər. Çarvaka məktəbi Vedalara inanmır və hər cür ayin və ibadəti rədd edir. Bu məktəbə görə əzablardan qurtuluş yolu sadəcə olaraq onlarla mübarizə aparmaq və bacardığımız qədər bu fani dünyanın maddi ləzzətlərindən bəhrələməkdir. _ Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 171-190.

1. Niyaya məktəbində dörd agahlıq mənbəyi mövcuddur. İdrak, əqli dəlillər, müqayisələr, təsdiq və nəticələr. Amma Vişeşika məktəbində bunların sayı

Vişēṣika təlimlərinə əsasən, bütün varlıqlar iki növə ayrılır. Bölünən atom zərrəcikləri və bölünməyən atom zərrəcikləri. Mürəkkəb atom zərrəcikləri dörd əsas ünsürü yaratmış, dünya onların üzərində qurulmuşdur. Deməli, dünya atomların birləşməsində meydana gəlmişdir. Lakin Vişēṣika məktəbinin bu nəzəri, qərb dünyasının materialist nəzəriyyəsiindən fərqlidir. Onlar dünyanın təsadüf nəticəsində və şüursuz formada yarandığını iddia edirlər. Amma Vişēṣika məktəbi bu yaranışın şüurlu olmasına diqqət çəkir. Yüksək şüura sahib əxlaqi və mənəvi bir cərəyanın atomların hərəkətini idarə etdiyini söyləyir. Atomların başlanğıc və hədəf hərəkətlərinin "Üstün iradə"yə (Suprem Being) bağlı olmasını deyir. Bu üstün varlıq və iradə dünyanı yaradır və məhv edir. Məhz O, atomların fitri olaraq insanların yaxşı-pis əməllərinə uyğun olaraq yenidən dünyaya gəldikləri zaman yaxşı-pis həyatla mükafatlandırılmasını tənzimləyir. Yəni Karma əxlaqi qanunu Onun iradəsinə bağlıdır. Bu dünyanın nəzm və intizamı Ağıllı və fəzilətli bir Sultanın idarəsi altındadır. Vişēṣika məktəbində Allah, Mahiṣvara (Mahesvara) adlanır. Mahiṣvara dünyanı yaratmağı düşünməklə nur və torpaq atomları yaranır. Mahiṣvara hikmət, gözəllik və fəzilətlə zinətlənmiş Brəhma (dünyanın ruhu) ilə birgə dünyanın ilk atomlarını hərəkətə gətirir. Bundan sonra Mahiṣvara daha heç bir işə müdaxilə etmir. Dünyanı Brahmanın və Karmanın öhdəsinə buraxır. Vişēṣika məktəbinin təsvir etdiyi Allah, yalnız dünyaya nəzm-intizam bəxş edir. Dünyanın hazır ruhu və əvvəlcədən mövcud olan bölünməz dörd ünsür (atom) ilə onu yaradır. Qalan işlər isə Dünyanın ruhuna və Karmaya bağlı olaraq davam edir. Burada Allah həтта müstəqil şəkildə yoxdan var edən kimi təsvir edilmir. Yaradan deyil, səliqəyə salan kimi tanıtılır.

ikidir. Vişēṣika yalnız idrak və əqli dəlilləri agahlıq mənbəyi kimi qəbul edir. Həmçinin, Niyayada həqiqət ünvanları on altı olduğu halda, Vişēṣikada yeddidir.

Vişēṣika məktəbinə görə qurtuluş və nicat yolu gözəl düşüncə və agahlıqla, layiqli əməllərlə Karmadan xilas olmaqla mümkündür.¹

E) Sankhiya məktəbi

Sankhiya məktəbinin banisi Kapila adlı bir hind filosofudur. Bu məktəbin çox qədim tarixi vardır. Sankhiya məktəbinin fikir nişanələri qədim hind ədəbiyyatında, o cümlədən; Şrutilər (Srutis), Smertislər (Smrtis) və Puranalara (Puranas) hakimdir.

1. Sankhiya məktəbində Allaha inam

Hələlik bu mövzu üzərində bəzi mübahisələr mövcud olsa da, Sankhiya məktəbinin Allahın varlığına inanmadığını söyləmək olar. Kapila Allaha inanmamış və Onun varlığına dəlil-sübut olmadığı qənaətində olmuşdur. Buna görə də, qədim Sankhiya məktəbini "Nirişvara sankhiya" (Allaha inanmayan sankhiya) adlandırmışlar. Bu məktəbdən ilham almış və qaynaqlanmış Yoqa məktəbi isə "İşvara sankhiya" (Theistic sankhiya) adlandırmışlar.

Sankhiya məktəbinə görə bütün varlıqlar Pruşa (Ruh) və Praktrinin (Maddə) birgə fəaliyyətindən yaranıb. Pruşa Prakritiyə təsir qoyub, dünya yaranıb. Bu haqda bəzi məsələlərə diqqət etmək lazımdır.

Sankhiya məktəbinə görə, Budizim, Çaynizim, Niyaya, Vişikikanın əksinə olaraq, dünya maddi atomlardan və fiziki ünsürlərdən yarana bilməz. Atomlar və ünsürlər zəhin, ruh və sair kimi zərif məxluqları yaratmaq qüdrətinə qadir deyildir. Dünyanı təkbəşinə Pruşa da yarada bilməz. Ümumiyyətlə, Pruşa qeyri-fəaldır. Heç bir şey yaratmağa qadir deyildir. Diqqət etmək lazımdır ki, Sankhiya təliminə görə, yaradan (səbəb) nəticədə olan bütün xüsusiyyətlərə malik olmalıdır. Amma ən lətif və

1. Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 443-482.

zərif şəkildə. Böyük bir ağacı əmələ gətirən kiçik toxum kimi olmalıdır. Dünyanı yaradan səbəb, özü səbəbsiz olmalı, əbədi-əzəli, hər bir şeyi əhatə edən, çox yaxşı və xeyirxah, yaranışın davamını gətirən bir səbəb olmalıdır. Bu səbəb əbədi, əzəli, şüursuz Prakritidir.

Pruşanın mövcudluğu inkar olunmazdır. Hər kəs öz mənliliyinə və ruhuna agahdır. Bu bir aksiomdur. Nəfs hər bir şeydən fərqlidir. Beyin, zəhin, hissiyyat, ağıl, qəlb, əsəb sistemləri və sair deyildir. Nəfs agahlıq ruhudur. Nəfs xalis agahlıq, şüur və mərifətin özüdür. Sankhiya məktəbinə əsasən, Advaita məktəbində deyildiyi kimi nəfs şüur, səadət və xoşbəxtlik deyil. Bunlar fərqli məfhumlardır. Eyni həqiqətlər deyildir. Həmçinin, Advaita təliminin əksinə olaraq, bütün varlıq aləmi bir vahid ruha malik deyildir. Hər bir varlığı özünə məxsus ruhu vardır. Pruşa isə cövhəri xalis agahlıq olan ali ruhdur. Bütün ruhlar əbədi, əzəli, şüurlu, agah şəkildə əbədi, əzəli, vahid amma şüura malik olmayan Prakriti ilə birləşmişdir.

Sankhiya təlimlərinə görə, Sakit və qeyri fəal Pruşa (nəfs), fəaliyyət istedadı olan amma şüursuz Prakritiyə təsir qoyaraq, dünyanı və varlıq aləmini yaratmışdır. Sanki ruhun bədəndə qoyduğu təsirə bənzətmişlər. Ruh düşüncə ilə maddi bədənə hərəkət əmri verdiyi zaman bədən əməllər əncam verir. Yoxsa təkliyində Pruşa və Prakriti heç bir yaradıcılıq gücünə malik deyildir. Bu bərdə, kor və çolağın hekayəsini misal çəkirlər. Meşədə azan kor və çolaq birlikdə oradan çıxıb bilirlər. Amma təklikdə buna qadir deyillər. Kor çolağı belinə alaraq, onun görmə qabiliyyətindən istifadə edərək meşədən çıxış yolu tapır. Pruşa və Prakriti də belədir. Bir-birilərini tamamlayırlar.

Sankhiya məktəbinin ardıcılıqları arasında Allahın varlığı haqda fikir ayrılığı mövcuddur. Qədim Sankhiya məktəbinin alimləri Allahın varlığını qəbul etmirlər. Lakin Sankhiya məktəbinin müasir alimləri Allahın varlığına inanır, öz məktəblərində buna dair nişanələr olduğuna israr edirlər. Vicnanabhikşu (Vijnanabhikşu)

Yaradan və Xaliq olan Allahın varlığını inkar etmək mümkün deyildir. Mücərrəd və əbədi bir Allah (ruh) dünyaya nəzarət edir. Prakritini hərəkətə gətirən məhz Odur. Maqnitin dəmirləri özünə çəkdiyi kimi O da Prakritiyə təkan verir. Bu barədə həm arqumentlər ortaya qoymaq və həm də müqəddəs mətnlərdən sitatlar gətirmək mümkündür.

Pruşa sükunətdə olduğu halda, heç bir fəaliyyətə qadir olmadığı və sırf şüurdan ibarət olduğu şəkildə, necə mümkündür ki, Prakritini hərəkətə gətirsin? Prakriti də öz növbəsində fəaliyyətə istedadı olduğu halda, lakin şüuru olmadığı üçün necə ola bilər ki Pruşa ilə əlaqə yaradaraq hərəkətə başlasın? İlk olaraq bunlardan hansı yaradılış üçün addım atmışdır? Bir halda ki hər ikisinin fəaliyyəti o birinə bağlıdır. Sankhiya məktəbi buna aydınlıq gətirməkdə acizdir. Söylədikləri bənzətmələr bunu izah edə bilmir.

Həmçinin, aləmdəki çoxsaylı müstəqil nəfsləri bir-biriləri ilə fərqləndirən cəhət nədir? Qeyd etdiyimiz kimi, Sankhiya məktəbinə görə, zəhin, düşüncə, ağıl və sair bədənə, maddi aləmə, Prakritiyə aiddir və Pruşaya, nəfslərə aidiyyəti yoxdur. Pruşa və çoxsaylı nəfslər sırf agahlıqdır. Bəs onda bu çoxsaylı nəfsləri bir birindən fərqləndirən əlamətlər nədir? Sankhiya məktəbinə əsasən heç bir şey. Onda belə çıxır ki, onlar birdir və çoxsaylı ola bilməz. Çünki heç bir fərqliliyi olmayan zamansız-məkansız varlıqları nəzərə aldıqda, onların çoxluq mənası aradan gedir. Çoxluq hansısa bir fərq əsasında olmalıdır. Fərq yoxdursa, çoxluq da yoxdur.

2. Sankhiya məktəbində qurtuluş və nıcat

Ağrı-acıdan xilas olmaq Sankhiya məktəbinin təlimlərinin də ana xəttini təşkil verir. Nəfs haqqındakı təlimləri ilə (Vadanta məktəbindən sonra) ən zəngin mətləblər Sankhiya məktəbinə aiddir. Niyaya və Vişəşikadan fərqli olaraq, burada nəfs metafizik xüsusiyyətlərlə vəsf edilir.

Sankhiya məktəbinə əsasən, dünyada üç növ ağrı-acı

mövcuddur. 1) Şəxsin cismi və ruhi problemlərindən qaynaqlanan əzablar. 2) Təbiətdə baş verən hadisələrə görə üzləşdiyimiz möhnət və acılar. 3) Metafizik aləmindən gələn təhlükələr. (Xəbis ruhlar və şeytanların verdiyi zərərlər.)

Sankhiya təlimlərinə əsasən, fani və zəif cismimizdə, nöqsan dolu və təhlükələr qarşısında aciz olan bədənimizdə olduğumuz zaman, naçar şəkildə ağrı-acılara məruz qalacağıq. Deməli ləzzətlərdən uzaqlaşib, ağıl və düşüncəmizlə agahlığımızı artırmalıyıq. Çünki əzablarımızın səbəbi cəhalətdir. Həqiqət haqqında düzgün agahlıq əldə etdiyimizdə, xilas olacağıq. Təkcə savad almaqla deyil, həqiqət haqqında kamil və hərtərəfli bilgimiz olmalıdır. Sankhiya məktəbinə görə, agahlıq yeganə qurtuluş yoludur. Agahlıq vasitələri isə idrak, əqli dəlillər və müqəddəs mətnlərdir. Agahlıq zəhnə məxsus deyil, nəfsin (ruhun) xüsusiyyətidir. Nəfs (ruh) zəhin, düşüncə, məntiq və sair demək deyildir. Mütləq şüurdur. Əsl həqiqətdə şüur nəfsin cövhəridir. Buna görə də bizim zehnimiz, düşüncəmiz və məntiqimiz bədənimizə aid olduğu üçün nəfsimizin şüuruna kölgə salır. Bu dünyanı düzgün dərk edə bilmirik. Onun ləzzətlərinə uyuruq. Bu dünyanı və bədənimizi əsl həqiqət sayırıq. Amma halbuki, dünyadan və maddi bədənimizdən üz çevirsək, onun əsl həqiqət olmadığını anlasaq, ruhumuza dönərik. Bununla da, ruh zehinsiz, düşüncəsiz, məntiqsiz, maddi aləmsiz və fəaliyyətsiz olduğu üçün, sükun halındadır. Əbədidir, azaddır. Elə bu səbəbə də, xeyir və zərərin onun üçün mənası yoxdur. Bunlar yalnız maddi aləmlə birləşdiyi zaman baş verir. Bax, bu Sankhiya məktəbinin azadlığa və qurtuluşa verdiyi mənadır.

Lakin agahlığın mənası əqli dəlil-sübutlarla ruhumuzun əsl həqiqət olduğunu anlamaq demək deyildir. Əks halda hər bir alim, əzab-əziyyətdən xilas olmuş olardı. Məqsəd, nəzəri şəkildə gördüyümüz kəndirin ilan olmadığını anlamaq deyildir. Əsas olan budur ki, kəndirin ilan olmadığını ona yaxınlaşıb ələ götürmək

cəsarətinə malik olmaqdır. Yəni ruhumuzun həqiqətini dərk etdiyimiz zaman ona uyğun hərəkən etməkdir. Dünya sevgisi və ağrı-acıları onu narahat etməməlidir. Prakriti (maddi aləm) bütün cazibələri ilə özünü Pruşaya (nəfs) göstərdiyi zaman, onu qəbul etməməli, vaz keçməlidir. Həqiqi qurtuluş da budur.

Sankhiya məktəbinin ardıcılıarı iki növ qurtuluş və nicata inanırlar. Civankukti (Jivanmukti) adlanan birinci növ xilas, işarə etdiyimiz şəkildə, bu dünyada, həyatda ikən baş verir. Lakin bir çoxlarının fikrincə, belə qurtuluş kamil şəkildə nicat tapmaq mənasına deyildir. Sadəcə olaraq gələcək həyatı sahmana salmaqdır.

Vidihamukti (Videhamukti) adlanan ikinci növ qurtuluş isə, ömrünün xilasa sərf edən, həqiqi agahlıq tapan insan öldükdən sonra baş verir. Bu kamil şəkildə azab-əziyyətdən xilas olmaqdır. Artıq bədən və maddi aləm, yenidən dünyaya gəliş və doğuluş yoxdur. Pruşa mütləq şəkildə azad və əbədi olmuşdur. Vicnanabhikşu adlı Sankhiya alimi bunun əsl qurtuluş olduğunu söyləyir.

Sankhiya məktəbinin qurtuluş inancı, Adveita təliminin nicat etiqadı ilə bununla fərqlənir ki, Sankhiyaya görə ruh azad olduqdan sonra mütləq vahid ruha qovuşmur. Özü müstəqil şəkildə olur. Həmçinin, ruh azad olduqdan sonra sevinc və səadət içində olmur. Çünki bunun Pruşa üçün mənası yoxdur. O, yalnız hüzur içində olur.¹

F) Yoqa məktəbi

Hinduizm köklü Yoqa məktəbinin əsasını məşhur hind filosofu Patancali (Patanjali) qoymuşdur. Bu məktəb, Patancalinin Yoqasutra adlı mənzum əsərindən götürülmüşdür. Yoqasutra

1. Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 487-541.

kitabı dörd fəsildən ibarətdir: 1. *Samadhipada*: Yoqanın mahiyyəti, hədəfi, formaları, bədənə daxili (çita) inkişafı və tərbiyəsi, Yoqanın müxtəlif yolları haqda məlumat verilir. 2. *Sadhanapada*: Kriyayoqa, yaxud nəzm-intizam (samadhi) və zehni yorğunluqlar, nəzimsizliklər (klesas) haqqında bəhs edilir. Əməllərin nəticələri (karmaphala), əzabın, ağrının mahiyyəti, ondan qurtuluş yolları barəsində danışılır. 3. *Vibhitipada*: Yoqanın daxili cəhətləri, bəxş etdiyi metafizik güclər haqda söhbət açılır. 4. *Kayvalyayapada*: Azadlığın mahiyyəti və formaları, ali nəfsin (ruhun) həqiqəti, başqa dünya və sair barəsində bəhs olunur.

Hind fəlsəfi məkrəblərinin böyük əksəriyyəti Yoqa fəlsəfəsini insanın ruhi və mənəvi həqiqətlərini tapmaqda əsas amil kimi qəbul edirlər. Yoqa fəlsəfəsinin fikir nişanələri qədim hind ədəbiyyatında, o cümlədən; Upanişadlarda, Smertislər (Smrtis) və Puranalara (Puranas) hakimdir.

1. Yoqa məktəbində Allaha inam

Yoqa məktəbi Sankhiya məktəbi ilə sıx bağlıdır. Belə ki, onu Sankhiya məktəbinin nəzəri düşüncələrinin əməli təlimləri kimi də tanıtmışlar. Əslində Yoqa Sankhiyanın agahlıq təliminin böyük bir hissəsini mənimsəmişdir. O da, Sankhiya kimi agahlıq vasitələrinin idrak, əqli dəlillər və müqəddəs mətnlər olduğuna inanır. Lakin Yoqa Sankhiyanın əksinə olaraq, Allahın varlığını qəbul edir.

Yoqa məktəbi Allahın varlığını həm nəzəri cəhətdən, həm də əməli təlimlərində qəbul edərək, ona uyğun hərəkət edir. Lakin bununla belə, Patancali Yoqa fəlsəfi nəzərlərinin heç birinin həllində və isbatında Allahın varlığına inamın zəruriliyinə bağlı olduğunu söyləmir. O, Allahın varlığının əməli təsirlərini, nəzəri təsirindən daha üstün sayır. Belə ki, Allah qarşısında ixləsli və müti olmaq, Yoqa təlimlərinin ən lazımlı bölümlərindən birini, zehnin qurtuluşunu, paklığını təşkil edir. Dhyana məqamı, ali

səadətə və ləzzətə əl tapmaq məhz Allahın öz xalis bəndəsinə lütfü nəticəsində əldə edilir.

Buna görə də, Yoqa alimləri əməli təlimlərdən əlavə, Allahın varlığını sübut edən dəlillərə də baş vurmuşlar. Onların fikrincə, Allah kamil ruhdur. Bütün ruhların və nəfslərin üzərində hakimdir. Əbədi, əzəli, zamansız, mütləq qüdrət və elm sahibidir. Vücudu hər bir şeyi əhatə etmişdir. Hər bir nöqsandan pakdır.

2. Allahın varlığına dəlillər

1. Müqəddəs mətnlərin şahidliyi

Dini mətnlər Allahı "Ali nəfs", "Xalis həqiqət", "Son məqsəd" adlandırırlar. Deməli, dünyanın sahibi olan Allah mövcuddur.

2. Qüdrət və agahlıq dərəcələrinin davam qanunu

Hər bir şeyin mərtəbə və dərəcələri vardır. Sözsüz ki, ən ali və ən kiçik dərəcələrə malik olmalıdır. Qüdrət və elmin ən ali və kamil dərəcəsində qərarlaşan varlığın olması ağlın hökmüdür. Həmin varlıq Allahdır.

Həmçinin, elm və qüdrətdə Allahın şəriki ola bilməz. Heç bir şey onun kimi ola bilməz. Çünki, bu bərabər güclərin, allahların iradəsi arasında ixtilaf düşdüyü zaman, hərc-mərclik meydana çıxdı. Bir halda ki, cahanda heç bir hərc-mərclik müşahidə edilmir. Əksinə nəzm-intizam hökm sürür.

3. Pruşa və Praktini hərəkətə keçirən qüvvə

Sankhiya məktəbində qeyd etdiyimiz kimi varlıq aləmi Pruşa və Praktinin birgə hərəkəti və fəaliyyətindən yaranıb. Amma Pruşa fəaliyyətsiz şüurlu bir varlıqdır. Prakti isə fəaliyyətə istedadı olan şüursuz bir varlıqdır. Belə olduğu halda onları hərəkətə keçirən qüvvə nədir? Yoqa təliminə görə, onları birləşdirən və ayıran üstün qüvvə Allahdır. Dünyada hökm sürən Karma qanunu da Onun hakimiyyəti və iradəsi altındadır.

3. Yoqa fəlsəfəsi

Hind fəlsəfəsində Yoqa sağlam və möhkəm zəhin bəxş edən təlimdir. Nəfsin (ruhun) və bədənin paklanmasına xidmət edən əməli təlimlərə malikdir. Başqa hind məktəbləri kimi, insanın nəfsin həqiqətinə agah olmaq və pak zəhin əldə etməklə arğı-acılardan və əzablardan azad olmasını hədəfləyir. Sankhiya məktəbi kimi Yoqa da, nəfsi zəhin (citta), bədən, hisslər və sairdən ayrı bir varlıq sayır. Nəfs (ruh) bunlardan daha üstün və ali məqama malikdir. İnsan ruhunun həqiqətini dərk edib, zəhnini, mənəviyyatını və ruhunu inkişaf etdirdiyi zaman ağrı-acılardan qurtulacaqdır. Bir fərqlə ki, Sankhiyada əmələ deyil, agahlığa daha çox dəyər verilir. Amma Yoqada agahlıq və əməl ikisi də böyük əhəmiyyət daşıyır. Əsl həqiqətdə, Yoqada əməl əsasdır.

Yoqaya görə, nəfs (ruh) çitta (bədənə maddi zəhni) ilə qovuşduğu üçün beş əsas yanlışa düşər olur: 1) *Səhv agahlıq və cəhalət (avidya)*. Nəfs Prakritinin ilk yaratdığı məxluq olan maddi zəhnin yönləndirməsi ilə, fani və müvəqqəti varlıqları əbədi olduğunu düşünür. Dəyərsiz olanları dəyərli sayır. Ürək başlamaq lazım olmayan varlıqlara sevgi və bağlılıq nümayiş etdirir. 2) *Yanlışı idrak (asmita)*. Nəfs elə bilir ki, zəhin və ağlla birdir. Öz həqiqətinin maddi bədən və onunla əlaqədar olan maddi varlıqlarda görür. 3) *Ləzzətə meyilli olmaq (raga)*. Nəfs bədənin maddi ləzzətlərdən həzz almasını həqiqi səadət sayaraq, onlara bağlı olur. 4) *Dərd və ağrılara nifrət edərək, qaçmaq (dvesa)*. Nəfs əzablardan qaçış yollarını yanlışı yerlərdə axtarır. 5) *Ölümdən qorxur*.

Yoqa məktəbinin əsl hədəfi budur ki, nəfs (ruh) özünü zəhinlə bir olduğunu düşünməsin. Onun idrakını mənimsəməsin. Özünün müstəqil və daha ali məqamda və xalis şüur olduğunu anlasın. Bununla da, xalis məqamını dərk edərək, maddi aləmin ləzzət və ağrılarına biganə olsun. Yəni, tam şəkildə zəhnin həqiqət ünvanında təqdim etdiklərini kənara qoysun. Ruhun şüuru ilə dərk etsin.

Yoqaya görə, insan zehni beş halda və şəkildə qərarlaşır. Onların yalnız ikisi insana agahlıq tapmaqda ilkin yardım edə bilər:

1. Ksipta. Zehnin möhkəmlənməmiş, zəif və qərarsız şəkli. Beş hiss orqanına tabe olan, nəticə əldə edə bilməyən, vurnuxan zehin.

2. Mudha. Cəhalət içində olan, əyilmiş, yolunu azmış, yuxulu zehin.

3. Viksipta. Fəzilət və pisliklərə agah, amma gicəlmis və pərişan zehin.

4. Ekagra. Uzun müddətli olaraq diqqətini toplamış, varlıqların həqiqətini dərk etməyə başlamışdır. Lakin hələ də, maddi aləmin müdaxilələri mövcuddur.

5. Niruddha. Kontrol edilmiş, maddi bağlılıqdan həqiqətə sarı üz çevirmiş zehin. Artıq zehnin bütün fəaliyyətləri, hətta ekagra belə dayanmışdır. Zehin tam aramlıqda və ruhun kontrolu altındadır.

Məhz zehinin son iki şəkli insana qurtuluş yolunda fəaliyyət və səy etmək üçün münbit şəraitin ilkin mərhələlərini hazırlamağa qadirdir. Çünki zehin ruhun kontrolu altında qərarlaşır, nəinki ruh zehinə tabe olur. Sözsüz ki, bu iki mərhələnin də özünə məxsus keçid mərhələləri vardır. Sonuncu mərhələ isə Asampranata adlanır. Artıq ruhun kontrolu altında olan zehin heç bir bağlılığa məhkum deyildir. Kamil Yoqa mərhələsinə çatan şəxsin ruhu heç bir şeydən təsirlənmir. Nəfs öz həqiqətinə, xalis şüur və agahlığa geri dönmüşdür. Müstəqil, mücərrəd və mütləq olmuşdur. Bu dərəcəyə çatan şəxs, ağrı-acılardan qurtulmuş və xilas olmuşdur. Əlbəttə, xilas olan ruh əbədi olaraq Karmadan xilas ola bilmir. Xilas olmuş ruhun yenidən nə vaxtsa Karmaya düşməsi ehtimalı vardır.

4. Yoqaya çatmağın səkkiz şərti

Yoqa məktəbi zehnin nuraniləşməsi və paklaşması üçün səkkiz əsas təlimi (Yogangas) təqdim edir:

1. Yama. Pərhizkarlıq və qorumaq. Başqa varlıqlara zərər

verməmək, oğurluq etməmək, maddi istəklər və meylləri kontrol altına almaq, sədəqə və yersiz hədiyyələri qəbul etməmək. Çünki pis əməllərə və maddiyata bağlı olan ruh və zehin xilas ola bilməz.

2. Niyama. Təlim-tərbiyə. Yaxşı əxlaq və davranışlara adət etmək lazımdır. Həmçinin ilk növbədə bədənimizi təmiz və pak saxlamalı, sonra isə zehnimizi, ruhumuzu paklaşdırmalıyıq. Geyimimizə, yediklərimizə, əməllərimizə diqqət etməliyik. Gözəl rəftarlarla zinətlənməliyik. Mehriban olmalıyıq. İnsanların pis davranışlarına qarşılıq verməməliyik. Həyatımıza qane olmalıyıq. Yaşayışın çətinlikləri qarşısında səbirli olmalıyıq. Ağır və məşəqqətli əzablara dözməliyik. Dözülməsi çətin olan istilik və soyuq havalara sinə gəlməliyik. Dini mətləri davamlı olaraq mütləq etməliyik. Allah haqqında fikirləşməli və onun qarşısında müti olmalıyıq.

3. Asana. Bədənimizi gücləndirməli və möhkəmləndirməliyik. Burada müxtəlif idman qaydaları və sair xüsusi təlimlər mövcuddur.

4. Pranayama. Nəfəs kontrolu. Bu barədə də olduqca xas təlimlər mövcuddur ki, fənn alimləri tərəfindən təlim verilir.

5. Pratyahara. Hissiiyyatı zehnin kontrolu altında saxlamaq. Buraya qədər qeyd olunan beş təlim, Bahiranca sadhana – Yoqanın kənar (ilkin) köməkçiləri adlanır. Növbəti üç təlim isə, Antaranga sadhara – Yoqanın daxili köməkçiləri adlanır.

6. Dharana. Zehnin diqqətini bir şeyə mərkəzləşdirmək. Bir müddət ondan başqa şeylər haqqında düşünməmək. Bu, zehnin diqqət gücünü artırmaq üçündür.

7. Dhyana. Meditasiya. Zehnin davamlı olaraq diqqətini yönəltdiyi əşyanın həqiqətini tam dərk etməsi, bir növ onu yaratmasıdır. Onunla bir olmasıdır. Ondan başqa heç bir şeyi görməməsi, duymaması və hiss etməməsidir. Artıq o olmasıdır. Əlbəttə, bunun qarışıq fəlsəfi və ürfanı yönləri vardır. Bəzən Yoqanın bu dərəcəsinə çatan şəxslər qeyri-adi işlər icra edə bilirlər.

8. Samadhi. Supermeditasiya. Yoqaya görə supermeditasiya

paklaşmanın son mərhələsidir. Bu mərhələdə, zəhin davamlı olaraq diqqətini yönəltdiyi əşyanın və hətta özünün belə fərqi yoxdur. Demək olar ki, burada yalnız fikir mövcuddur, fikirləşən deyil. Çünki fikirləşən, supermeditasiyada tam olaraq fikirlə (diqqətlə) birləşib özünü unudur. Xatırladaq ki, meditasiya mərhələsində, insan müəyyən bir əşyaya diqqətdə qərq olsa da, özünü tam olaraq unutmurdu.¹

1. Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 545-575.

İkinci bölüm

Buddizm

Buddizmin banisi Gautama Buddadır. Onun əsl adı Sidharta Sakyamunidir. Budda əslində onun ləqəbidir. Gautama Budda miladdan altı yüz il əvvəl Hindistanın şimal hissəsində Himalay dağlarının ətəyində zadəgan ailəsində dünyaya gəlmişdir. Cavan yaşlarında müşahidə etdiyi xəstəlik, qocalıq və ölüm səhnələri onun həyata baxışını tamamilə dəyişdirdi. Həyatın dərd-qəm ilə dolu olduğu qənaətinə gəldi. Bunun səbəbini, çarəsini axtarmağa qərar verdi. O zamanlar dini təlimlərə əsasən həqiqət axtaranlar, dünyadan üz çevirib, zahidanə həyat sürdükləri üçün, zəngin həyata malik olduğuna baxmayaraq, bu cavan şahzadə iyirmi doqquz yaşında ailəsini buraxıb ilk növbədə zahidlik həyatına qədəm qoydu. Dünyanın naz-nemətlərindən üz çevirib, insanlardan uzaqda yaşamağa başladı. Ağır şəraitdə həyat sürür, müxtəlif dözülməz çətinliklərə sinə gərirdi. O, bunların ardınca, əsrinin çoxlu adlısanlı din alimlərindən və zahidlərindən həqiqəti tapmaq və dərddən qurtarmaq üçün yardım istədi. Onların tövsiyəsi ilə olduqca çətin və şiddətli əzab-əziyyətlərə qatlandı. Lakin bunların heç biri onu razı salmadı. Ağır şərtlərə malik zahidliyin ona həqiqəti tapmaqda kömək etmədiyini anlayaraq, daxili aləmini zənginləşdirmək qərarı aldı. Düşüncəsini və zəhnini bütün maddi istəklərdən təmizləməyə başladı.

Diqqətini yalnız əşyaların həqiqətinə yönəltdi. Bunun kimi başqa təlimlərlə həqiqəti anladığını bəyan edərək buddizm dini-fəlsəfi cərəyanının təməlini qoydu. Bu cərəyan, Şri-lanka, Birma, Çin, Yaponiya, Koreya və sair ölkələrdə geniş yayıldı.

Gautama Buddanın təlimləri şifahi şəkildə nəsil-dən-nəslə keçərək yayılmışdır. Buna görə də, yerli xalqların adət-ənənələri, inancları və mədəniyyətləri Buda təlimlərinə nüfuz etmişdir. Elə bunun nəticəsindədir ki, Buddaya nisbət verilən saysız-hesabsız müxtəlif yazılar mövcuddur. Çoxsaylı qruplara və məzhəblərə ayrılmışdır. Belə məzhəblər o qədər çoxdur ki, bunları dəqiq şəkildə tədqiq edib, elmi araşdırma apararaq möhkəm fikir söyləməyə insan ömrü yetməz.

Gautama Buddanın ən ümdə təlimləri Tripitaka (Üç səbət) adlı məcmuədə cəmlənmişdir. Əslində burada Buddaya yaxın şagirdlər həlqəsinin ona nisbət verərək söylədikləri toplanmışdır.

Tripitaka üç hissəyə bölünür: Vinayapitaka, Suttapitaka və Abhidhammapitaka. Birinci bölmədə Buddha təşkilatının rəftar və ürfanı qaydaları yerləşir. İkinci bölmədə Buddanın kəlamları mövcuddur. Üçüncü bölmədə isə Buddanın nisbətən fəlsəfi sözləri yerləşir. Tripiyaka bütün buddist qrupları tərəfindən qəbul edilir. Bu kitab ilk dəfə Pali dilində yazılmışdır.

Buddizm iki əsas məktəbə bölünür:

1. *Hinayana*. (Bu məktəbi Teravada da adlandırırlar.)

Hinayana cənub bölgəsində, Şri-lanka, Birma və bəzi ölkələrdə rəvnəq tapmışdır. Onların dini mənbələri Pali dilindədir.

Hinayana təlimi Allahın varlığına inanmır. Burada allah məhfumunun yerini, səbəb-nəticə qanunu əsasında yaranmış Karma əxlaqi qanunu əvəzləyir. İnsanlar keçmiş əməllərinin, zehniyyətinin nəticəsində yenidən həyata qədəm qoyur və əzabdan xilas ola bilmir. Yaxud da, *Nirvana*-ya çatmaq (ruhun azadlığı, Tanrıya qovuşmaq) ilə nicat tapır. Hinayana bir baxımdan, Buddizmin özünə inam şəxəsidir. Bu təlimə tabe olanlar yalnız öz

güc və qüdrətlərinə inanır, Karma əxlaqi qanununa iman bəsləyirlər. Onlar metafizik qüdrətin yardımına inanmırlar. Buddanın bu sözlərini dəlil gətirirlər: "Özün özün üçün nur ol! Hər kəs edə bilər və bacarmalıdır ki, özünü həyatın ən ali hədəfinə çatdırsın. Özünün köməyi ilə və özü üçün."

2. *Mahayana*. Bu buddist məktəbi şimal bölgəsində, Çin, Yaponiya, Tibet və bəzi ölkələrdə yayılmışdır. Onların dini mənbələri Sanskrit dilindədir. Lakin Çin və Tibet dillərinə çevrildikdən sonra, əsl mənbələr unudularaq, yox oldu. Bunu görən buddistlər dini mənbələrini yenidən Çin və Tibet dillərindən sanskrit dilinə çevirdilər. Bu təlimin davamçıları əvvəllər az olsa da, sonralar olduqca böyük əraziləri və cəmiyyətləri təşkil verdi. Çünki, Hinayananın əksinə olaraq, burada təkcə özünü deyil, başqalarını da əzabdan xilas etməyə əmr edilirdi. Hinayana Budda təlimlərinə əsaslanaraq, insanın özünü əzabdan xilas etməsini əsas götürmüşdü. Amma Mahayana xilas yolunun başqalarını da xilas etməkdən keçdiyinə inanırdı. Mahayananın baxışında Nirvana insanlara mənəvi və maddi qayğı göstərərək, onlara ağahlıq bəxş edib xilas olmaqdır. Bir sözlə Mahayana təlimində iki əsas ünsür vardır:

A) *Budhisatva*. İnsanın hədəfi təkcə özünü deyil, başqalarını da əzabdan xilas etməkdir. Dünyaya bağlı olmadan, amma dünyadakı insanlara xidmət və qayğı göstərərək, onlara sevinc bəxş etməklə, problemlərini həll etməklə ağrı-acılarını əməldə azaltmağı hədəfləyir. Onların etiqadına görə, insanları hal-hazırda real həyatda üzləşdikləri çətinliklərdən qurtarmaq lazımdır. Eşq və ağılın vəhdətilə, hər bir buddist öz mənafeyini başqaları uğrunda qurban verməlidir. Bununla da, ali kamala, yəni; Budhistvaya çata bilər. İnsanların arasındakı zahiri fərqlər həqiqi deyil. Bütün varlıqlar bir ali həqiqətdən qaynaqlanıb. Onun təcəllasıdır. Varlıqlar arasında gördüyümüz fərqlər xəyalda başqa bir şey deyildir. Bu ali həqiqət, dünyanın mütləq

ruhudur. Bu ruh, hər bir canlıda mövcuddur. Bütün canlılar bahid ruhu təşkil verir. Buna görə də, Nirvanaya çatmaq üçün, kamilliyə və səadətə l tapmaq üçün fərdi mənafeyi deyil, dünya varlıqlarının mənafeyini düşünmək lazımdır. Nirvana elə bu dünyadadır, ondan xaricdə deyildir.

B) Buddanın Tanrılıq məqamı. Mahayana təlimində Allaha inam vardır. Hinayananın əksinə olaraq, burada insan təkcə özü çətinliklərini həll etməməlidir, Allahın yardımından da faydalana bilər.

Mahayana təliminə görə, Budda "Ali qüdrət" ilə eynidir. Tarixdə mövcud olan Guatama Budda isə, "Mütləq Həqiqətin", yəni Buddanın insan şəklində təzahürüdür. Belə ki, ondan əvvəl də, hindlilər Buddanın yer üzərində insan şəklində bəzi şəxslərin simasında və cismindəki təzahürünə inanırdılar. Bu təlim Catakas (Jatakas) adlanırdı. Bu, dünyanı səliqə-sahmana salmaq üçün zəruridir. Yəni, tanrı müxəlif zamanlarda, bəzi şəxslərin şəklində yer üzərinə enərək, insanlara yol göstərir, onlara təlim verir.

C) Dünyanın vahid ruhu. Buddizmin bu təlimində də, şəxsi və fərdi ruhun varlığına inam olmasa da, varlıq aləminin vahid ruhunun mövcud olmasına xüsusi inam vardır.

Gautama Budda ilk növbədə islahatçı və əxlaq müəllimidir. O, filosof deyildir. Gautama Budda insanlara əzablardan necə qurtulmağın yolunu öyrətməyi qarşısına məqsəd qoymuşdu. Fəlsəfi bilikləri araşdırmağı deyil. Ümumiyyətlə o, öz nəzərinə, əməli faydası olmayan metafizik bilgiləri sevmirdi. Buna görə də, "Ruh bədəndən ayırırmı?"; "Ölümdən sonra ruh qalır mı?"; "Dünya qədimdir yoxsa onu sonradan yaradıblar?"; "Dünya əbədidirmi?"; "Ölümdən sonra həyat varmı?" və bunun kimi sualları qəti şəkildə cavablandırmırdı. Düşünürdü ki, bu sualların cavabı haqqında kifayət qədər dəlil-sübut yoxdur. Bunları cavablandırmağı, həyatı boyu fil görməyən bir korun filə toxunaraq onun barəsində öz fikrini bildirməsinə oxşatmışdır.

O, təkcə qeyri-dəqiq və yəqinə çatdırmadığı üçün deyil, insanı bir qarış belə olsun kamilliyə və əsl hədəfinə yönləndirmədiyinə, əzablardan xilas etmədiyinə görə metafizikanı faydasız hesab edirdi. Gautama Budda deyirdi ki, insan ilk növbədə əzab və dərdlərdən necə birdəfəlik nıcat tapmaq haqqında fikirləşməlidir. Ruh, dünyanın necə yaranması və sair barəsində deyil. O, filosofları ayağına zəhərli ox batmış şəxsə oxşadırdı. Belə şəxs, oxun haradan gəldiyini deyil, hansı materialdan düzəldildiyini deyil, ondan necə xilas olmağın yollarını fikirləşməlidir. Bu onun fəlsəfə və metafizik elmlər haqqındakı düşüncələri idi.

Gautama Buddanın fikrincə insan ilk növbədə *"Dörd şərəfətli həqiqətə"* agah olmalıdır:

A) Bu dünya həyatı əzabla doludur. (Duhka)

Budda düşünürdü ki, həyat başdan-başa əzabla doludur. Doğulmaq, ölmək, xəstəliklər, qəm-qüssə, arzu, ümitsizlik və sair misal vurmaq olar. Doğrudur, bütün hindu dinlərində həyat haqqında belə bir müştərək bədbinlik mövcuddur. Lakin Budda qədər həyata bədbin olan başqa məktəbə rast gəlmək çətindir. Hind dinləri (Çarvakadan başqa) cahanda mövcud olan ləzzətləri belə xəyal və dəyərsiz sayır. Amma sanki Buddaya görə ümumiyyətlə yer üzündə ləzzət və xoşbəxtlik mövcud deyildir. Çünki ləzzəti əldə etmək çətin və əzablıdır. Ləzzət qurtardıqdan sonra yenidən əzab başlayır. Ləzzətin bitəcəyini düşünmək özü də insana əzab verir. Deməli heç bir ləzzətdən söhbət gedə bilməz. Bu ani və qısa ömürlü ləzzətlərin özü də əzab qaynağıdır.

B) Bu əzabların səbəbi vardır. (Duhka-samudaya)

Budda dünyadakı əzabların səbəbini "On iki zəncirvari səbəblər toplusu"nda görür.

1. Həyatım əzabla doludur.

2. Əzabın səbəbi yenidən dünyaya gəlmək, doğulmaqdır.

3. Doğulmağın səbəbi insanın bunun üçün olan iradəsi və istəyidir.

4. Bu iradənin səbəbi, zehnin dünyaya və maddiyata sıx bağlılığıdır.

5. Maddiyata sıx bağlılığın səbəbi, ona olan şiddətli yağı və meylidir.

6. Bu istək və meylin səbəbi, hissi təcrübədir.

7. Hissi təcrübənin səbəbi, maddi aləmin əşyalarına toxunmaqdır.

8. Hissi təcrübənin səbəbi altı hiss üzvümüzdür.

9. Altı hiss üzvünün səbəbi, ilk orqanizm adlandırdığı, zəhin və bədənə birgə bağlılıqla çalışmasıdır.

10. Zəhin və bədənə birgə bağlılıqla çalışmasının səbəbi də, ilkin şüurdur.

11. İlk şüurun səbəbi, keçmiş həyatımızdakı maddi aləmə bağlı olan idrak və düşüncələrdir.

12. Onun da səbəbi, həqiqətə olan cəhalətdir.

C) Bu əzablara son vermək mümkündür. (Duhka-nirodha). Çünki, əzabın səbəblərini aradan aparsaq, əzab yaranmayacaqdır. İnsan bu dünyada da, əzablara son verə bilər. Bunun üçün müxtəlif şərtlər və yollar vardır. İnsan (tezliklə izah edəcəyimiz) "dörd hikmət və diqqət mərhələsi"ni keçdikdən sonra, istək, meyl, hisslərini kontrol altına aldıqda, həqiqət haqqında daimi təfəkkür və düşünməyə başlayır. Artıq dünyaya bağlı deyil. Dünyanın bərbəzlərinə etinasız, maddi aləmin zehni və meyli bağlılıqlarına tam şəkildə laqeyddir. Müqəddəs və kəramətli insana (Arhat) çevrilmişdir. Dərk edilməsi üçün daha artıq fəlsəfi-ürfani şərhə, dəqiq söyləsək, əslində şəxsi təcrübəyə ehtiyacı olan bu məqamı Nirvana adlandırırlar.

Nirvana fəaliyyətsizlik demək deyildir. Tam şəkildə daxili; mənəvi və zehni asılılıqdan, həmçinin xarici; maddi bağlılıqdan uzaq durmaq tələb edildiyi üçün, bəzi şəxslər Nirvananın tam fəaliyyətsizlik olduğunu düşünmüşlər. Lakin belə deyildir.

Nirvanaya çatan Budda qırx beş il ərzində (səksən yaşınadək) fəaliyyətlərlə dolu; səfərlər, xütbələr, insanlarla isti əlaqələr və sair ömür sürmüşdür. Tam əksinə, fəaliyyətsiz olmamışdır. Nirvana asılılıqdan azad olan beyin və iradənin əməlləri kontrol etməsidir. Nirvana əzabın və yenidən doğuluşun sona çatmasıdır. Buddizmə görə, Nirvananın həqiqətini dərk etmək üçün yeganə yol, ona əməli şəkildə çatmaq, onu yaşamaqdır.

C) Bu əzablara son qoyan bir yol vardır. (Duhka-nirodha-marga). Bu yol səkkiz addımdan (Astangika-marga) ibarətdir. Həmin səkkiz addım Buddanın əxlaqi göstərişlərinin ana xəttidir:

1. Düzgün baxış, yaxud (qeyd etdiyimiz) "Dörd şərəfətli həqiqətə" agah olmaq.

2. Düzgün iradə və məqsəd. Həqiqətə olan agahlıqla həyatı düzgün iradə və hədəflə tənzimləməkdən ibarətdir. Dünyaya bağlılığı kəsmək, şübhəli hisslər, başqalarının haqqında pis düşüncələr və hökmlərə son qoymaq, başqalarına (insan yaxud heyvan və bitkilərə) zərər vurmaqdan çəkinmək lazımdır.

3. Düzgün danışmaq. Düz danışmaq, böhtan söyləmək, ədəbsiz danışmamaq, yüngül və bihudə sözlərdən uzaq qalmaq.

4. Düzgün rəftar və xətəllərdən uzaqlaşmaq. İbarətdir: Öldürmək, oğurluq, şəhvətpərəstlik, hiyləgərlik və əyyaşlıq.

5. Düzgün dolanışmaq. Məişət ehtiyaclarını doğru yollardan təmin etmək.

6. Düzgün çalışmaq, pis və şeytani vəsvəşləri, düşüncələri uzaqlaşdırmaq, yerinə pak və dəyərli fikirləri, istəkləri qoymağa səy göstərmək.

7. Düzgün düşüncələri daim təkrarlamaq, unutqanlıqə yol verməmək. Mənəmliyi unutmaq. Mənim əşyam, mənim bədənəm kimi ibarətlərin həqiqi olmadığını anlamaq. Çünki, "mən" in nə olduğu məlum deyil. Bu yolla, insan maddi aləmə bağlılığını tam olaraq son verir. Bu barədə, Buddanın "Digha-nikaya-sutta" kitabında müfəssəl məlumat verilmişdir.

8. Düzgün diqqət. Buddizmdə, aşağıda qeyd edəcəyimiz dörd mərhələyə düzgün şəkildə tam diqqətlə riayət olunarsa, şəxsin Nirvanaya çatacağına inanılır:

9. Düzgün diqqətin ilkin mərhələsi: Həqiqətdə ("Dörd şərəfətli həqiqətdə") dəlil və tədqiqatla seyr etmək. Buddizmə görə, bu zaman, şəxs düzgün ağalığın xəfif ləzzətini hiss edir.

10. Düzgün diqqətin ikinci mərhələsi: Dörd şərəfətli həqiqətə dəlil-sübutla iman gətirdiyi üçün, pak, saf, hər növ şübhədən uzaq halda, diqqətlə onda seyr edir, həqiqətin ləzzətini daha artıq dərk edir.

11. Düzgün diqqətin üçüncü mərhələsi: Daxili aramlıq, rahatlıq və səbatın ləzzətinə belə laqeyd olmaq. Bu ləzzəti zəhin və bədənlə dərk edir.

12. Düzgün diqqətin dördüncü mərhələsi: Zəhin və bədənin də ləzzətə laqeyd olması, ona bağlı olmaması. Tam şəkildə zəhnin və bədənin hər bir şeyə laqeyd qalması. Onlara bağlı olmaması. Bu artıq Nirvanaya çatmaqdır.

Buddizmdə səbəb-nəticə qanunu

Buddizm əsaslı şəkildə səbəb-nəticə qanununu üzərində inşa edilmişdir. Belə ki, bu qanunun bütün varlıq aləminə (zehni və təbii) hökm etdiyinə inanılır. Buddizmdə səbəb-nəticə qanunu Dahama adlanır. Budda Dahamaya çox əhəmiyyət vermişdir. Dahama qanununu anlamamaq, ona inanmamaq cəhalətin və yenidən doğuluşun səbəbidir. Dahama avtomatik olaraq, heç bir yol göstərən və tənzimləyici olmadan, heç varlığın iradəsinə bağlı olmadan öz-özünə fəaliyyət göstərir. Dahama qanununa görə, heç bir şey səbəbsiz olaraq vücuda gəlmir və heç bir şey də öz nəticəsini yaratmadan məhv olmur. Deməli hər bir varlıq, həm səbəb həm də nəticədir. Hər bir varlıq dəyişkən və məhv olandır. Dünyadakı bütün varlıqlar yaradılır və yaradır və məhv olur. Məhvə düçardır. Çünki hər an dəyişkəndir. Varlıq aləmi yaranan

və məhv olanlardan ibarətdir. Belə nəticəyə gəlinir ki, hər şey məhv olduğu üçün, heç bir varlıq əbədi deyil. Buddizmdə Ruh da əbədi və ölməz deyil. Deməli ruh maddi varlıqdır. Ruh bədən hüceyrələrinin fəaliyyətində ibarətdir.

Buddizmdə hər bir şeyin anlıq olması, ardınca məhv olaraq, yenisinin yaranması nəzəriyyəsinə görə ruh yoxdursa, necə olur ki, "mənlik" bütün yaşlarda eyni qalır? Yəni şəxs, həmin şəxs olaraq necə eyni qalır? Bu suala günəş nurunun kiçik zərrəciklərdən ibarət olmasını və davamiyyətlə ardıcıl olaraq məhv olub yaranması ilə birgə vahid nuru təşkil etməsini misal vururlar.

Əlbəttə, qeyd etmək lazımdır ki, mühafizəkarlardan fərqli olaraq, müasir buddizm bu qanuna o qədər də əhəmiyyət vermir.

Buddizmdə Karma nəzəriyyəsi

Buddizmdə Karma nəzəriyyəsi də, səbəb-nəticə qanununun üzərində qurulmuşdur. Belə ki, şəxsin indiki həyatı, keçmiş həyatının (düşüncələrinin və əməllərinin) nəticəsidir. Gələcək həyatı da, indiki həyatının (düşüncələrinin və əməllərinin) nəticəsidir. Deməli bu qanun, birbaşa əzabın (yenidən doğuluşun) səbəbidir.

Başqa bir cəhətə diqqət etmək lazımdır ki, buddizmdə ruhun varlığı və onun əbədi olmasına etiqad bəslənmir. Buna görə də, buddizmdə Karma və samsara başqa hind dini-fəlsəfi məktəblərindən tam fərqlidir. Ruhun bir bədənədən başqa bədənə keçməsi demək deyildir. İnsan ruh və bədənədən deyil, bədən, zəhin və şüurdan təşkil tapmışdır. Bədən öldükdən sonra əməllərlə sıx bağlı olan zəhin və şüur, başqa bir bədənin tələbi ilə onda yaranır və bu yenidən doğuluşdur.¹

Hal-hazırda dünyada 350 milyondan çox buddist var.

1. Hind fəlsəfi məktəbləri ilə tanışlıq, Satiş Çandra Çatri və Drindra Muhan Data, səh. 263-326; Şərq dinləri, Məhəmmədli Rüstəmi, Əli Müvəddi Öttar, səh. 50; "Dünyanın diri dinlərinə səyahət", səh. 117-175; "Böyük dinlərlə tanışlıq", Hüseyn Tofiqi, səh. 98.

Üçüncü bölüm

Siqh dini

Siqh dini, Hindistanda islam və hinduizmin qarşı-qarşıya gəlişindən təsirlənərək meydana çıxan bir cərəyandır. Belə ki, Kəbir adlı müsəlman bir sufi (1440-1518) islam tövhidinə təkid edərək, onu hindu ürfanı və fəlsəfəsi ilə birləşdirməyə cəhd etdi. Kəbirin çoxlu tərəfdarları tapıldı. Bu minvalla, onun hindli şagirdlərindən olan Nanək adlı bir şəxs, Siqh dininin bünövrəsini qoydu.¹

Nanək təfəkkür əhli idi. O, həm Quranı və həm də hindu Şastralarını kamil şəkildə oxumuşdu. Quran ayələrinə hörmətlə yanaşırdı. Şiddətli formada Kəbirin təfəkkür tərzinin təsiri altına düşmüşdü. O, Sultanpur məntəqəsində ilahi zikri və mədhi ilə məşğul idi. Bir gün çayda qüsl etdikdən sonra meşəyə doğru getdi. İddiaya görə, Allah həqiqi adını xalqa çatdırmaq üçün onu seçdi. Nanək behişt şərbəti ilə dolu qədəh içirdərək, ona buyurdu: "Mən səninləyəm. Mən səni və sənin adını qəbul edən hər kəsi xoşbəxt edəcəyəm. Ayağa qalx! Mənim müqəddəs adımla təkrarla. Hər kəsə də mənin adımla təkrarlamağı əmr et. Zahidanə həyatında dözümlü ol. Daim mənim adımla söyləməklə məşğul ol. Pərhizkar ol, pak və təmiz ol. İbadət edib, aləmdə təfəkkür et. Bu

1. O, Hindistanın şimali-qərb bölgəsində Lahur məntəqəsinin yaxınlığındakı Talvandi adlı qəsəbədə anadan olmuşdur. İndi həmin məntəqə Pakistan ərazisindədir. Onun valideynləri hindu məzhəb idi. İkinci kasta, şahzadələr təbəqəsinə mənsub idilər.

pak şərbəti iç ki, mənim sənə məhəbbətimin nişanəsidir..."¹

Ardınca, bu nəğmə Nanəkə vəhy olur: "Allah birdir. Onun adı Haqq-dır. Yaradan, qəzəb və qorxudan pakdır. Diri və həyat sahibidir. Əzəmətli və mehribandır. Haqq əzəli və əbədidir. Ey Nanək, O, olmuşdur, vardır və olacaqdır."²

O, üç gün sonra, "Hindu və müsəlman yoxdur" -deyə öz dinini bəyan etdi. O, saz çalan Mardana adlı müsəlmanla birlikdə on il Hindistanın müxtəlif əyalətlərini gəzərək dinini yaydı. Pəncab şəhərində ən böyük uğurunu qazandı. Hindu və müsəlmanlar dəstə-dəstə onun yeni dininə üz gətirdilər. Nanək özünü Quru (müəllim), tələbələrini isə Sihq (şagird) adlandırdı. O, islam və hindu dinini birləşdirməklə Haqqı bəyan etdiyini söyləyirdi. Hətta geyimini də yarı hindu və yarı müsəlman geyimi ilə birləşdirmişdi. Nanək 1538-ci ildə altmış doqquz yaşında vəfat etmişdir. Vəfatından öncə, hindu və müsəlmanların onu necə dəfn etməsi haqda olan mübahisəsini müşahidə etdiyi zaman, onlara tapşırırdı ki, öldükdən sonra hindular və müsəlmanlar hər biri onun meyyiti üzərinə bir dəstə gül qoysunlar. Səhəri gün hansı dəstənin qoyduğu güllər solmasa, o dəstənin istədiyi şəkildə dəfn edilsin. Səhəri gün, güllərə baxdıqları zaman isə, onların heç biri solmamışdı.³

Nanəkdən sonra 150 il ərzində Sihq məkrəbində doqquz Quru (müəllim) olmuşdur. Qurular bir-birini özündən sonra təyin etmişdir. Onların sonuncusu özündən sonra bir Quru olmayacağını söyləmiş və müqəddəs kitablarını əbədi Quru olaraq elan etmişdir.⁴

1. "Dinlərin hərtərəfli tarixi", Can Nas, səh. 305.

2. Həmin mənbə, səh. 305.

3. "Dünyanın diri dinləri", Robert Hiyom, səh. 135.

4. 1- Quru Nanak (1469-1539), 2- Quru Anqad (1504-1552), 3- Quru Amərdas (1479-1574), 4- Quru Ramdas (1534-1581), 5- Quru Arcun Dev (1563-1606), 6- Quru Hərqubind (1595-1644), 7- Quru Hərray (1630-1661), 8- Quru Hərikrişan (1656-1668), 9- Quru Tiğbahadur (1621-1675), 10- Quru Qubind Sink (1666-1708).

Siqh dini təkcə dini deyil, ictimai və siyasi həyatda fəal olan bir cərəyandır. Belə ki, ikinci Qurunu Nanək özü seçmişdi. O, Siqh məktəbinin müqəddəs mətnləri üçün yeni xətt kəşf etmişdi. Quru Ramdas və Quru Arcun Dev, Amristarda "qızıl siqh məbəti" tikdi. Bu məbəd siqhlərin müqəddəs ziyarətgahıdır.

Siqh dinində oranı ziyarət edib, müqəddəs çayda qüsl almaq böyük savaba malikdir. Lakin siqh məktəbinin tam dönüş nöqtəsi 1606-cı ildə olmuşdur. Həmin ildə, Quru Arcun (beşinci Quru), Monqol imperatoru Cahangir tərəfindən öldürüldü. Bununla da, siqh məktəbi bir silahlı və siyasi mübarizəyə çevirildi. Onlar daim Monqol imperatorları ilə silahlı mübarizə apardılar. Sonuncu Qurunun dövründə Xalisa adlı bir təşkilat yaradaraq mübarizələrini davam etdirdilər. İndi də həmin təşkilat fəaliyyət göstərir. Bu təşkilatın beş şüarı vardır. Bu şüarların hər biri Pəncab dilində "K" hərfi ilə başlayır:

1. Kiys: üz və baş tüklərinin saxlanılaraq, qırılmaması
2. Kanqa: daim üzərilərdə daraq daşımaq
3. Kaça; qısa şalvar geymək
4. Kara; biləkdə daim dəmir bilərziklərin olması
5. Kirpan; hər kəsdə polad qılınc və yaxud xəncərin olması

Siqh məktəbinin müqəddəs kitabı

Siqh məktəbinin müqəddəs kitabı "Qru Qrənt Sahib", beşinci Quru Hərqubind tərəfindən qələmə alınmışdır. O, Nanakın, başqa quruların və özünün şər və nəğmələrini kitab şəklinə salaraq, onun ilahi vəhy olduğunu söylədi. Bu kitab minacatlar və nəğmələrdən ibarətdir. Üç əsas hissəyə bölünür: Birinci hissə Cəpci (Jaipji) adlanır. Siqh məktəbinin davamçıları bu kitabı şəxsən Nanakın yazdığına inanırlar. İkinci hissə Rəgelər (Ragas) adlanır. Burada ilahi nəğmələrdən bəhs edilir. Üçüncü hissə isə iyirmi altı kiçik kitabdan ibarətdir. Yerli Pəncab dilində, Gurmuki dilində yazılmışdır. Siqhlər "Qru Qrənt Sahib" kitabını müqəddəs

vəhy sayaraq, ona sonsuz ehtiram edirlər. Onu məbədlərdə və evlərdə xüsusi ehtiramla saxlayırlar. Məbəddə daim bir şəxs onu qiraət edir.

Siqh məktəbində Allah

Siqh məktəbi Nanak təlimlərinə əsasən, təkə bir Allahın varlığına inanır. O, Allahı "Sat" (Haqq) adlandırır. Buna görə, Nanakı Satquru da adlandırmışlar. Hər halda, Allah doğulmamış, yaradılmamış, yox olması mümkün olmayan bir varlıq kimi təqdim edilir. Onun zatını təsvir etmək mümkün deyildir. Mütləq elmə sahib, mütləq qüdrətə malikdir. Hər bir yeri əhatə etmiş və hər yanda vardır. Hədsiz və hüdudsuzdur. Qru Qrənt Sahib kitabında deyilir: "Allah öz-özlüyündə var olmuşdur. Ondan başqa heç bir varlıq yox idi. O, öz məsləhətilə və rəylə baxdı. İstədiyi hər şey var oldu. O zaman nə behişt var idi, nə cəhənnəm, nə də ki, üç əsas dünya. Yalnız surətsiz Allah var idi." (Qru Qrənt Sahib, 1)

Allahı sırf elm və nəzəri agahlıqla dərk etmək mümkün deyildir. Onu yalnız eşq və imanla dərk etmək olar. İnsan Onu sevərək, daim müqəddəs adını, "Set" -deyə söyləməlidir. Set – Haqqın adı ilə, insan Allahın bəndəliyində özünü göstərməlidir. Düzgün əməl, xeyirxah olmaq, səbirli olmaq, qənaətcil olmaq, şad olmaq, tamahkar olmamaq, böhtan atmamaq, qətl etməmək, oğurluq etməmək, əyri yollara düşməmək və sair kimi xüsusiyyətlər hər bir siqh davamçısına xas olmalıdır.

Siqh məktəbində Karma və nicat

Siqh məktəbinə əsasən, insanın ruhu ölməzdir və Allahın bir şüasıdır. Ruh o zaman nicat tapır ki, öz yaradanı Set (Allah) ilə vəhdət halında birləşir. Bunun üçün isə Karmadan, yenidən doğuluşdan xilas olmaq lazımdır. Çünki insan öz yaxşı və pis əməllərinə görə elə bu dünyada yenidən doğularaq cavab verəcəkdir. Əgər keçmiş həyatında yaxşı əməllər sahibdirsə,

yenidən dünyaya gəldiyi zaman həmin əməllərə uyğun olaraq mükafatlanacaq, rifah və səadət içində ömür sürəcəkdir. Əksinə keçmiş həyatında pis əməllər sahibdirsə, gələcək həyatı bərbad və acınacaqlı olacaqdır.

İnsan qəzəb, tamah, təkəbbür, yalan, şəhvətpərəstlikdə uzaq olarsa, dünyaya bağlı olmazsa öldükdən sonra ruhu Nirvanaya çatacaq, Allahla birgə vəhdət təşkil edəcəkdir. Bu ali mənəvi ləzzətin zirvəsidir. Əlbəttə, burada Allahın xüsusi lütfünün də olması şərtidir.

Siqh dinində Qiyamət günü və Axirət aləmi kimi məfhumlar və inanclar mövcud deyildir.¹ Siqhizmin hal-hazırda 23 milyondan çox ardıcılı vardır.

1. "Şərq dinləri", Məhəmmədli Rüstəmi, Əli Müvəddi Əttar, səh. 177-198; "Dünyanın diri dinlərinə səyahət", səh. 99-105; "Böyük dinlərlə tanışlıq", Hüseyn Tofiqi, səh. 107.

Dördüncü bölüm

Zərdüşt dini

Zərdüşt dini, tarixçilərin əksəriyyətinin və zərdüştlərin özlərinin söylədiklərinə əsasən, İran vilayətlərinin birində, Qərbi Azərbaycanın Urmiya məntəqəsində dünyaya gələn Zərdüştün adı ilə bağlıdır.¹ Onun yaranma tarixi çox mübahisəlidir, amma tədqiqatçıların arasında miladdan min il əvvəldən miladdan altı min il əvvələ qədər olan tarixlər arasında da söyləyənlər var.²

Zərdüştün atasının adı Pruşəsb, anasının adı isə Doğdu olduğunu söyləmişlər.³ Onun haqqında bir sıra möcüzəli hadisələr söylənilir. O cümlədən, bakirə bir qızdan dünyaya gəldiyi, doğulduğu zaman güldüyü deyilir. Bu körpəyə paxıllıq edənlər dəfələrlə onu naxır, ilxı və canavarların arasına təhlükə altında qoymuş, hər dəfə də, iri buynuzlu öküz, erkək at və dişi

1. "Böyük dinlərlə tanışlıq", Hüseyn Tofiqi, səh. 87; "Dünyanın diri dinlərinə səyahət", Əbdürrəhim Ərdistani, səh. 109; "Gatalar", Davud İbrahimPur, səh. 23; "əl-Miləlu və-n-nihəl", Məhəmməd ibn Əbdül-kərim Şəhristani, səh.124; "Fütuhül-bildan", səh. 464, Əhməd ibn Yəhya Bilazəri. Əlbəttə, hələ də Zərdüştün harada anadan olması haqqında müxtəlif mübahisəli fikirlər mövcuddur.

2. Həmin mənbələr.

3. "Nasixüt-təvarix", səh. 412; "İran Sasanilər dövründə", səh. 66; "İslam və bəşəri etiqadlar", səh. 386; "Fərhəngi-nasiri", səh. 430; "Böyük dinlərlə tanışlıq", Hüseyn Tofiqi, səh. 87.

canavar tərəfindən himayə edilərək ölümdən dönmüşdür¹

Kiçik yaşlarından dini əhval-ruhiyyədə tərbiyə alan Zərdüşt, valideynlərinin istəyi əsasında 16-20 yaşlarında həqiqəti axtarmaq məqsədilə evini tərk etmişdir. Belə nəzərə gəlir ki, o, illər sonra otuz yaşında, ilk mənəvi müşahidəsini bahar bayramı zamanı, ayinlər icra edildikdən sonra çaydan sahilə çıxdığı zaman yaşamışdır. İlahi dərgahına yaxın mələklərdən biri olan Vuhumana (gözəl təfəkkür) onu Ahuramazdanın (Əzəmətli və hikmətli yaradan) hüzuruna yönəldir. Bununla da, Ahuramazda tərəfindən insanlara Yaradanın əmr və tövsiyələrini çatdırmağa məmur edilir.² İlk öncə onun təlimlərini qəbul edənlərin sayı çox az idi. Hətta yalnız əmisi oğlu Madyumahın onu qəbul etdiyi qeyd olunur. Zərdüşt bu vəziyyətdən şikayətçi idi.

Zərdüşt, zamanındakı Məğlərin (magic – cadugər, kahin) icra etdiyi Haoma adlı, "müqəddəs ot"u çeynəyib qurbanlıq mərasimi icra etmələrinə qarşı çıxdı. Onları şərq qüvvələrinə xidmət edərək, doğru təfəkkürə mane olmaqla Ahuramazdaya qarşı çıxmaqda təqsirləndirdi. (Yəsna,14,51)

Belə ki, üç gün ərzində davamlı mübahisələrdən sonra, bəzi saray ruhaniləri və kahinləri onu zindana saldırmağa müvəffəq oldu. Bir müddət sonra zindandan azad olur.

Zərdüşt möhkəm iradəsi nəticəsində Viştasb şahı (Əhəməni sülaləsinin padşahı birinci Daranın atası) və saray əhlini öz dininə cəlb edə bildi. Bununla da zərdüştlüyün çiçəklənmə dövrü başladı. Zərdüştün təlimləri o qədər geniş məkanlara yayıldı ki, hətta Çinə qədər gedib çatdı.

Bəzilərinin fikrincə, Zərdüşt öz davamçıları ilə əhd-peyman bağlayaraq, onları təbliğ səfərlərinə göndərirdi. Bu təbliğatçılar Məğ (magic – cadu kəlməsindən götürülüb,) adlandırılırdı.

1. "Şərq dinləri", səh. 203.

2. "Dünyanın diri dinlərinə səyahət", səh. 109; "Zərdüşt və onun təlimləri", səh. 11-19; "Zərdüştələr, inancları və dini adər-ənənələri", Meir Buis, səh. 42-43.

Deyilənə görə, Məğlar Mad mədəniyyətinə mənsub olan kahinlər idi. Onlar böyük siyasi və ictimai nüfuza malik idilər. Şahların tac qoyma mərasimini onlar əncam verir, xüsusi qoşunla dini vəzifələrini təbliğ edir, cavanların tədrisinə məşğul olurdular. Hətta Matta incili, 2:2-12 –də ulduzlar vasitəsilə İsanın (ə) dünyaya gələcəyini öyrənərək, şərqdən Beytul-ləhmə gələn kahinlərin Məğlər olması söylənilir.

Sasanilər dövründə məhz Məğlərin fəallığı nəticəsində zərdüştlük geniş yayılmışdı. Zərdüşt yetmiş yeddi yaşında Bəlxdəki atəşgahda ibadət edərkən qətlə yetirilmişdir.

Zərdüştün Allah haqqındakı etiqadı

Zərdüşt zamanındakı çoxallahlığa sitayiş edən dinləri tənqid edərək, insanları vahid Yaradana sarı çağırırmışdır.¹ Belə ki, bəzi tədqiqatçıların fikrincə, Zərdüştlük iki mərhələdə mövcud olmuşdur:

A) Təkallahlılıq. İlk mərhələdə Zərdüşt sağ olduğu zaman və ondan sonrakı müddətdə, bir olan Allaha etiqad bəslənmişdir. Belə ki, Avestanın Yəsne bölümünün on yeddinci hissəsindən yetmiş ikinci hissəsinə qədər olan və birbaşa Zərdüştə nisbət verilən Qat adlanan ən qədim yazılar, onun qalan hissəsilə tam fərqlənir. Burada dünyanın "doğruluq" (Aşa) və "yalan" qüvvələrindən ibarət olmasına diqqət çəkilir.² Qatlarda Allah "Ahura" (Varlığı yaradan", Məzda (Əzəmətli hikmət sahibi) və Ahuraməzda (Hikmət sahibi olan əzəmətli yaradan) adlandırılmışdır.³ Ahuraməzdanın eyni zatdan olan iki oğlu vardır: Sapantamino və Angaramino (Angara Mainiu - Əhrimən). Birinci oğul Aşanın (doğruluğun), ikinci oğul isə yalan və məkrin simvoludur.⁴ Sapantamino Ahuraməzdanın

1. "Şərq dinləri", səh. 207.

2. "Asiya dinləri", Mehrdad Bahar, səh 40.

3. "Zərdüşt və onun təlimləri", Müəbbəd Rüstəm Şəhrzadi, səh. 73.

4. "Asiya dinləri", səh 40.

digər altı cəlvəsinə hakimlik edən əzəmətli cəlvəsidir. Bütünlükdə Ahuramazdanın bu yeddi cəlvəsi Emşaspənd (əbədi müqəddəslər) adlanır. Əhrimən isə qaranlıq dünyanın div xislətlərinə hakimlik edir¹

Spantamino və Əhrimənin ardıcılıqları arasında mübarizə həyatın hər bir sahəsində baş verir. Bu beləcə də, davam edəcəkdir. Nəhayət ki, sonda pak və xeyirxah qüvvələr şər qüvvələrə qələbə çalacaqdır.²

Ahuramazda bütün varlıq aləminin xalığıdır. O, həyat, ağıl bəxş edən, əbədi və əzəlidir. Mütləq elmə malik, ədalətli, qədim, bütün xeyir və yaxşılığın mənşəyidir.³ Onu gözlə görmək mümkün deyildir. Onu olduğu kimi təsəvvür etmək imkansızdır. Onun oxşarı və tayı yoxdur. Adından məlum olduğu kimi, ən hikmətli, ən elmi və ən uzaq görəndir.⁴ Ahuramazdanın elmi mütləq və naməhdudur. Hər bir hadisə baş verməmişdən öncə ona agahdır. Hər yerdə vardır. Onun olmadığı yer təsəvvür edilə bilməz. Onda dəyişiklik baş verməz. ən qüdrətli, ən uca və ən kamil varlıqdır. Hər bir şeyi O yaratmışdır. Bütün xeyir və yaxşılıqların Xalığıdır. Çünki, pak zati bunu tələb edir.⁵ Avestada Ahuramazda nur adlandırılıb. Günəş onun ən gözəl təəcəllasıdır. "Parlaq" və "cəlallı" kəlmələri Avestada Onun haqqında ən çox qeyd olunan vəsflərdir. Ümumiyyətlə Ahuramazda yetmiş iki xüsusiyyətlə vəsf edilir ki, hamısı ağıl, qüdrət, ədalət, doğruluq və yaxşılıq ünvanları altında toplanmışdır.

Zərdüşt dininin bir sıra tədqiqatçıları Ahuramazdanın yeganə Allah və yaradan olmasını söyləyirlər. Əhrimənin heç bir şeyin

1. "Zərdüşt və onun təlimləri", səh. 73.

2. "Dünyanın diri dinlərinə səyahət", səh. 112.

3. Həmin mənbə.

4. Yəstha, 1\7, 8, 15.

5. "Şərq dinləri", səh. 212.

yaradanı olmamasına təkid edirlər. Onlar dualizmin zərdüştlüyə nisbət verilməsinin əsassız olduğunu söyləyirlər. Dualizmin Allaha olan inamda və yaradılışda deyil, əxlaqda var olduğuna diqqət çəkirlər. Bu alim və tədqiqatçıların fikrincə, yeganə Allah Ahuraməzdadır. Spantamino və Angaramino Onun yaratdığı mələk və şeytani qüvvələrdir. Bəzi zərdüşt alimləri Zərdüşt dininin əsaslarını bu şəkildə qeyd etmişlər:

1. Ahuraməzda vardır və birdir.
2. Zərdüşt Onun peyğəmbəridir.
3. Paklıq və doğruluğa riayət etmək yeganə xilas yoludur.
4. Ağıl və pak düşüncədən həyat boyu bəhrələnmək vacibdir.
5. Nəfsimizi cilovlamalı və daim pisliklərlə mübarizə aparmalıyıq.
6. Bütün yaranmışlara pak məhəbbət bəsləməliyik.
7. Maddi və mənəvi kamilliyə çatmaq üçün zəhmət çəkib, səy göstərməliyik.
8. Ruh vardır, əbədidir və ölümdən sonra həyat vardır.
9. Yaxşı və pak əməllərin mükafatı, pis əməllərin cəzası behişt və cəhənnəmdə veriləcəkdir.
10. Xilasedici gələcəkdir.
11. Qiyamət günü baş verəcəkdir.¹

Maraqlıdır ki, bəzi Zərdüşt tədqiqatçıları "Zərvan təlimi" adlı zərdüşt məzhəbi haqqında məlumat vermişlər ki, artıq mövcud deyildir. Zərvan mütləq vücuda malik və idrak edilməyəcək dərəcədə ali varlıqdır ki, Ahuraməzda və Əhriməni yaratmışdır.²

B) Dualizm. Avestanın "Qat"lardan başqa yazılarında yuxarıda qeyd etdiyimiz təlimlərdə dəyişikliklər mövcuddur. Belə ki, orada təkəllahlıqdan dualizmə süqut edilmişdir. Ahuraməzda yeganə

1. "Zərdüşt və onun təlimləri", səh. 43-44; 73; 77-130; "Dünyanın diri dinlərinə səyahət", səh. 113-114.

2. "Şərq dinləri", səh. 208.

mütləq qüdrət sahibi kimi deyil, Spantamino ilə eyni varlıq kimi qələmə verilmişdir. Artıq bu yazılarda biz yaranmamış, öz-özünə var olmuş iki yaradılış mənbəyini müşahidə edirik: Ahuraməzda və Əhrimən. Ahuraməzda, pak qüvvələrinin tanrısı, Əhrimən isə qaranlıq qüvvələrin tanrısıdır. Avestada deyilir: "Həqiqətdə, eyni zatdan olan iki ilkin ruh vardır. Onlar bir-biriləri ilə mübarizə edirlər. Onlar düşüncədə, danışıda və əməldə iki təmayülə ayrılmışlar: Xeyir və şər." (Yasnə, 3:30)

Beləliklə, dualizmə görə iki yaradan və iki tanrı vardır. Xeyir tanrısı və şər tanrısı. Hər ikisi qədimdir və müstəqil varlığa malikdirlər. Ahuraməzda mütləq xeyirdir. Şər yarada bilməz. Əhrimən mütləq şərdir və xeyir yarada bilməz. Hər ikisi əzəldən düşməndirlər. Hər ikisi xaliq olduğu üçün cahanda hər şeyin əksi mövcuddur. İstər maddi, istərsə də mücərrəd varlıq olsun, hər xeyrin müqabilində onunla mübarizə aparan bir şər məxluq dayanmışdır.

Amma diqqət etmək lazımdır ki, Əhrimən bir cəhətdən Ahuraməzdanın gücsüzdür. Çünki Əhrimən mütləq elmə malik deyildir. Gələcəkdən xəbərdar ola bilmir. Elə buna görə də, məğlub olacağından xəbərsizdir. Nadan cahil, qafil və kordur. Lakin Əhrimən insanları şər əməllərə sövq edir ki, Ahuraməzdanın tövsiyələrinə əməl etməsinlər. O, yalanın atası, fitrətən qatil və ölüm mənbəyidir. Şadlıq və sevincləri qəm-qüssəyə çevirir. Şər ruhlar onun fərmanı altındadır.

Əhrimən yer üzünü şər varlıqlarla doldurmuşdur. İlanlar, əqrəblər, kərtənkələlər, qurbağalar bu qəbildəndir. Buna görə də, zərdüştlər əziyyət edən canlıları öldürməyi savab sayırlar. Bundan əlavə Əhrimən bitkilər arasında da şər bitkiləri yaratmışdır. O cümlədən; tikan növləri, zərərli sarmaşıqlar və sairə misal vurmaq olar.

Ahuraməzda maddi (giti) aləmi və görünməz ruhları (minu)

yaratmışdır. Maddi aləmin yaranış tərtibi belədir: Asiman, su, yer, bitkilər, heyvanlar, insan və od. Mənəvi aləmdə isə altı müqəddəs əbədi varlıq yaradılmışdır. Onlar Emşaspənd adlanır. Onları Ahuraməzdəyə yaxın olan və Onun hökmünə tabe olan idarəçi mələklər də, Onun təcəllası da adlandırmaq mümkündür. Ahuraməzdan sonra sitayiş edilən bu altı müqəddəs varlıq (Spantamino ilə birlikdə yeddi) yeddi maddi məxluqu idarə və himayə edirlər:

- Ali qüdrət və səltənət, səmaları idarə edir.
- Möhkəmlik və sağlamlıq, suyu himayə edir.
- Müqəddəs eşq, yeri idarə edir.
- Uzun ömür və əbədilik, bitkiləri himayə edir.
- Yaxşı niyyət, inəyi (bərəkəti, məhsuldarlığı) idarə edir.
- Müqəddəs rud (Spantamino) insanı himayə edir.
- Həqiqət və nəzm, odu himayə edir.

Zərdüşt dinində atəş və od müqəddəsdir. Buna görə də, həmişə evlərində və atəşgahlarında müqəddəs od yanır. Mühafizəkar zərdüştlər hər gün atəşgaha gedir. Amma adi dindarlar ayda dörd dəfə atəşgaha ziyarətə gedirlər. Atəş və od, günəş kimi Ahuraməzdanın paklıq, həyat və güc simvoludur. Odu söndürmək günah sayılır.

Zərdüşt təliminə əsasən, insanlar da iki növdür: Əşəvənlər (xeyir) və Drengvətlər (şər). Varlıq aləmi (maddə və ruhlar da) xeyir və şərrə bölünmüşdür. Deməli varlıq aləmi bütünlüklə maddi və mənəvi xüsusiyyətləri ilə iki hissəyə ayrılır. Ağıl qüvvəsi əta olunan insan, azad iradəyə malikdir. Burada mühüm olan insanın hansı yolun seçməsidir.

Nicat və qurtuluş

Zərdüştlikdə nicat və qurtuluş üçün əsas üç əxlaqi təlim var. Bu üçlük, Zərdüşt dinin şüarı olmuşdur:

1. Yaxşı fikir

2. Yaxşı söz

3. Yaxşı əməl

Məhz bu yolla insan ölümdən sonra əzabdan xilas ola bilər. Lakin zərdüşt dininə görə, pis əməlli insanlar əzab-əziyyətin ardınca bağışlanacaqdır. Belə ki, sonda hər kəsə əbədi xoşbəxt həyat bəxş ediləcəkdir.

Xatırladaq ki, İslam dinində hər şeyin ən yaxşısı istənilmişdir.

Bərzəx aləminin cənnət və cəhənnəmi

Zərdüşt təlimlərinə görə, ruh insan öldükdən üç gün sonra bədənlə birgə qalır. Dördüncü gün mühakimə olunmağa gedir. Əməllərinin ölçülməsi üçün Çinvət körpüsündən keçməlidir. Bu körpü Cəhənnəmin üzərində çəkilmişdir. Körpünün sonunda Behiştin qapısı mövcuddur. Körpüdən keçən şəxsin, "gözəl düşüncə, gözəl söz və gözəl əməl"ləri pis əməllərindən çox olarsa, o özünü körpüdə bakirə qız tək gözəl və pak görəcək, körpünü rahat şəkildə keçib, behiştə daxil olacaqdır. Amma "şər düşüncə, nalayiq söz və pis əməl"ləri yaxşı əməllərindən çox olarsa, o özünü körpüdə çirkin qoca qarı şəkildə görərək, körpüdən cəhənnəmə düşəcəkdir.

Cənnət zərdüştlik əxlaqına malik olan və ibadət ayinlərini lazımınca icra edən şəxslərin məkanıdır. Ora nurlu, gözəl, ətirli, xoşbəxtliklə doludur. Cəhənnəm isə qaranlıq zülmət, qorxu, pis iyli və əzab vericidir.

Gözəl düşüncə, gözəl söz və gözəl əməlləri pis əməlləri ilə müqayisədə bərabər şəkildə olan şəxslər, nə behiştə, nə də ki, cəhənnəmə getməyəcəklər. Onların ruhu Qiyamət gününə və son mühakiməyədək Həməstəgan adlı bir yerdə qalacaqdır. Belə şəxslər yalnız soyuq və isti havadan narahat olacaqlar. Onları başqa əzab gözləmir. Bu məkan yerlə göy arasında yerləşir. Oradakı narahatlıqlar əzab həddində deyildir.

Xilaskarın gəlişi və Ahuraməzdanın qələbəsi

Bərzəxdə cənnət, cəhənnəm və Həməstəgan əhlinin əzab və mükafatları əbədi deyildir. Dünyanın son üç minillik üç-dörd dövrəsinin axırında, Uşidər, Uşidərmah və Səvşinət adlı üç xilaskar gələcəkdir. Xalqı kamil şəkildə pisliliklərdən uzaqlaşdıracaq, yer üzünü islah edəcəkdir. Onların hər üçü Zərdüştün nəslindəndir. Növbə ilə bakirə qızlardan dünyaya gəlmişlər. Onlar möcüzəli əlamətlərlə tanınır və himayə olunurlar.

Uşidər elə bir zamanda zühur edəcək ki, ardıcıl olaraq zalım rejimlər hakimiyyətə gələcəkdir. İnsanlar hamısı aldanacaq, yolunu azacaqdır. Vəziyyət o qədər acınacaqlı hal alacaqdır ki, qardaşlar, ata-oğul və sair bir-birilərinə qatı düşmən olacaqdır. Dini mərasimlər ən səfil vəziyyətdə icra ediləcəkdir. Camaata qəzəb və acgözlük hakim olacaqdır. Belə bir zamanda günəş və ayda əlamətlər görülməyə başlayacaq. Dəhşət dolu zəlzələlər və tufanlar baş qaldıracaqdır. Müharibələr baş alıb gedəcək və günahsız qanlar axıdılacaqdır.

Hər üç xilaskarın zamanında, ardıcıl olaraq ədalət və yaxşılıq günbəgün dünyada artacaqdır. Ölülərin dirilməsindən və Qiyamət günündən qabaq, Zərdüştün pak dini dünyanın ən ucqar nöqtəsinə qədər gedib çatacaqdır. Hər kəs ədalətə üz gətirəcək, Zərdüştün pak dininə əməl edəcəkdir. Cahanda şər və pisliliyin kökü tamamilə kəsiləcəkdir.

Qiyamət günü

Xilaskarın dövrü sona çatdığı zaman, yaxşı və pis əməlli bütün ölülər diriləcəkdir. Yer və dənizlər öz ölülərini çölə atacaqdır. Bütün insanlar son ədalətli mühakimənin qarşısında dayanacaqdır. Ruhlar bədənələrə daxil olacaqdır. Çürümüş sümüklər yerdən, qan sudan, saçlar bitkilərdən, həyat oddan yaranacaqdır. Sonra yaxşı insanlar pislərdən ayrılacaqdır. Üç gün müddətində behiştə və yaxud cəhənnəmdə qalacaqdır.

Pis əməllilər cəhənnəmin dibində ağır əzablara məruz qalacaq, vəhşət, çirk, zülmət içində olacaqlar. Yaxşı əməl sahibləri də nur içində, səadət və xoşbəxtliklə həyatın ləzzətini dadacaqlar. Yaxşı və pis əməlləri eyni dərəcədə olan şəxslər isə, yenə də, Həməstəgan adlı bir yerdə orta tərzli, amma az narahatçılıqla həyat sürəcəkdir.

Üç gündən sonra həm yaxşılar, həm pislər paklaşmaq üçün qızmar dəmirin üzərindən keçəcəklər. Şübhəsiz ki, bu keçid zamanı yaxşılara heç bir zərər dəyməyəcəkdir. Onlar ağrı-acı hiss etməyəcəklər.

Qeyd edək ki, Zərdüştliyə görə pislər cəzalarını çəkdikdən sonra, sonda bütün insanlar eyni dildə Ahuraməzdaya həmd-səna söyləyəcəklər. Ardınca onların hamısına əbədi həyat bəxş ediləcəkdir.

Bu zaman yer üzərində Ahuraməzda ilə Əhrimənin son döyüşü baş verəcək. Əhrimən Ahuraməzdanın qəzəbinə tuş gələrək yer üzü ilə birlikdə alışıb yanacaq. Odlu bir kürə kimi olacaq. Hər bir şey məhv olacaqdır. Yeni həyat sadəcə xeyir, lütf və xoşbəxtliklə dolacaqdır.

Avesta

Zərdüştlərin müqəddəs yazılarının toplandığı kitab Avesta (elm və bilik) adlanır. Beş hissədən ibarət olan bu kitab, Avesta dili və xətti ilə qələmə alınmışdır. Amma bəzi tədqiqatçıların fikrincə, Avesta dili Sanskrit dili ilə eyni köklüdür. Hind müqəddəs mənbələrindən olan Rigveda ilə çoxlu oxşar cəhətlərə malikdir.¹ Bəzi tədqiqatçıların nəzərinə Avesta xətti 226-641 -ci illərdə yaranmışdır və o vaxtadək insanların əzbər olaraq zəhinlərində saxladıkları Avestanın mətni, bu xəttin vasitəsilə yazılmışdır. Bəzi araşdırmaçıların nəzərinə, Avesta

1. "Şərq dinləri", səh. 210.

İslam dininin yaransından sonra qələmə alınmışdır.¹

Gəştasbın göstərişi ilə Avesta iki dövrə, on iki min dabbağlanmış inək dərisinin üzərinə yazılmışdır.² Onu iki kitabxanada yerləşdirmişlər.³ Makidoniyalı İsgəndərin hücumu zamanı Avestanın hər iki nüsxəsi yandırılmışdır. Buna görə də, Avestanın heç bir nüsxəsi qalmamışdır. Yalnız Sasanilər dövründə yenidən qələmə alınmışdır.⁴ Ümumiyyətlə, olduqca qədim tarixə malik olan Avestada əsaslı dəyişikliklərin olması aydındır. İndiki Avesta səksən üç min sözdən təşkil tapmışdır. Amma bəzi iddialara görə, onun ilkin mətni üç yüz doxsan beş min yeddi yüz sözdən ibarət olmuşdur. Belə nəzərə gəlir ki, bu iddia doğru olarsa, keçmiş Avesta indikindən dörd dəfə böyük olmuşdur. Hazırkı Avesta beş bölümdən ibarətdir:

1. Yəsna (Sitayiş): Yetmiş iki fəsildir. Avestanın ən qədim hissəsi olan "Qatlar" burada yerləşir. Qatlar Zərdüştün kəlamları sayılır. Avestanın ən müqəddəs hissəsidir. Bəzilərinin fikrincə Qatları Zərdüşt özü qələmə almışdır. Bəziləri belə düşünür ki, zərdüştlüyün din rəhbərləri də ona şerlər artırmışdır. Çünki kəlamlar yazılmamış, şifahi olaraq nəsildən nəslə keçmişdir.

2. Vəyspirəd (Din rəhbərləri): İyirmi üç fəsildir. Din rəhbərlərinin mənəvi və əxlaqi vəzifələrini bəyan edir. Həmçinin Tanrılar qarşısındakı müxtəlif sitayişlərdən ibarətdir.

3. Vəndida (Ədalət və qanun kitabı): Bu bölümdə dünyanın yaranışı, ariyayilərin mühacirət tarixi, hüquq, əkinçilik, halal, haram, nəcis və pak şeylərin qanunu barədə yazılmışdır.

4. Yəştə (Dini nəğmə): Seçilmiş tanrıların mədhində nəğmələr, həmçinin qəhrəmanlar və şahlar haqda dastanlardan ibarətdir.

1. "Böyük dinlərlə tanışlıq", Hüseyn Tofiqi, səh. 88.

2. "Füru-i-Kafi", c. 3, səh. 567.

3. "Dünyanın diri dinlərinə səyahət", səh. 110.

4. Əl-Mizan, Əllamə Təbə-təbai, c. 14, səh. 358.

Əvvəllər hər günə xas olaraq otuz bölüm olmuşdur. İndi isə iyirmi iki bölümdür.

5. Xurde Avesta (Balaca Avesta): Gündəlik beş vaxtda icra edilən "namazlar", dini bayramlar və mərasimlərdə oxunan dua və zikrlərin yerləşdiyi bölüm.

Zərdşütlərin Avestadan əlavə müxtəlif təfsir kitabı da mövcuddur. Bu kitabların miladi tarixi ilə doqquzuncu əsrdə yazılması ehtimal verilir. Onlar ümumiyyətlə, əlli beş əsərdir.

Beşinci bölüm

Yəhudi dini

Yəhudilik, Həzrət Musa (ə) peyğəmbərin İlahi tərəfindən gətirdiyi dindir. Müqəddəs kitabları *Əhdi-ətiq* yaxud *Tövratdır*.

Müqəddəs kitablar

A) Qədim Əhd (Əhdi-ətiq)

Qədim Əhdin iki əsas ətiq nüsxəsi vardır. Birinci nüsxə ibrani dilində və az bir hissəsi isə kəldani dilində yazılmışdır.¹

İkinci nüsxə yunan dilindədir. Miladdan dörd əsr əvvəl Fələstin torpağı İsgəndərin vasitəsilə işğal olundu. Yəhudilər kiçik qruplara parçalanaraq imperiyanın işğal etdiyi ərazilər boyu səpələndilər. İmperiyanın istismarı altında əzilən yəhudilər artıq öz ana dillərini də unutmağa başladılar. Onlar yunan dilinə üstünlük verirdilər.

Bətləmyus Filadelfiyusun (Ptolemy Philadelphus) Misrə hökmranlıq etdiyi vaxt, onun əmrilə İskəndəriyyə şəhərinin yəhudiləri Qədim Əhdi yunan dilinə tərcümə etdilər. 70-72 nəfərin birgə tərcümə etdiyi bu kitab, «səbiniyyə» adlanaraq, sonralar Qədim Əhdin ikinci əski nüsxəsi kimi məşhurlaşdı.²

Bu nüsxənin əvvəlki kitabdan fərqli cəhətləri çox idi. O əlavə

1. Ə. S. Ərdistani, «Müqəddəs Kitab», səh. 21.

2. Həmin, səh. 21.

olaraq 7 kitaba; Tubiyyət, Yəhudiyyət, Süleymanın hikmətləri, Sirak oğlu İsusun hikmətləri, Barux, Makkaveyin birinci kitabı, Makkaveyin ikinci kitabına malik idi. Bu kitablar «Qədim-Əhd apoqrifi» adı altında məşhurlaşdı. “Apoqrif” etibarsız mənasındadır. Məsihiyyətdən iki əsr öncə və bir əsr sonra yəhudilərin, sonradan xristianların əksəriyyəti Qədim Əhdin ikinci nüsxəsini qəbul, onun buyruqlarına isə əməl edirdi.¹

Miladi tarixi ilə 100-cü ildə yəhudilərin «ağsaqqal ruhanilər şurası» ibri dilində olan əvvəlki nüsxənin 39 kitabını qəbul edərək, yunan mətninin digər 7 kitabını isə rədd etdilər. Amma xristianlar bu yeddi kitabı da tanıyaraq ona əməl etdilər. XVI əsrdə Martin Luter və islahatçı protestantlar yenidən yəhudilər kimi ikinci nüsxənin 7 kitabını rədd edərək, ona inanmadıqlarını elan etdilər.² Lakin Katolik və Ortodoks kilsəsi yenə də yunan nüsxəsinə etiqad bəsləyərək, onu müqəddəs kitabın bir hissəsi sayırlar. Onlar «Apoqrif»i də etibarlı sayaraq «İkinci qanun» adlandırırlar.³ Əlbəttə, Apoqriflərin sayı mübahisəlidir və bu ünvan altında çoxsaylı kitab qeyd edilmişdir. Onların etibarı məzhəblərə və şəxsi düşüncələrə dayanmış cərəyanlara görə dəyişir.

Qədim Əhd (ikinci qanun-apoqriflə birlikdə) aşağıdakılardan ibarətdir:

Tövrət. Beş fəslə malikdir:

1. Varlıq
2. Çıxış
3. Levililər
4. Siyahıya alınma (Saylar)
5. Təsniyə (Qanunun təkrarı)

Peyğəmbərlər:

1. Yeşua peyğəmbərin (Yuşə ibn Nun) kitabı

1. Həmin, səh. 22.

2. Tomas Mişel, «Xristianlıq ilahiyyəti», səh. 25.

3. Ə. S. Ərdistani, «Müqəddəs kitab», səh. 22.

2. Hakimlərin kitabı
3. Samuel peyğəmbərin 1. ci kitabı
4. Samuel peyğəmbərin 2. ci kitabı
5. Padşahların 1. ci kitabı
6. Padşahların 2. ci kitabı

Axır peyğəmbərlər:

1. Yeşaya nəbinin kitabı
2. Yeremya nəbinin kitabı
3. Hezegil nəbinin kitabı

Kiçik peyğəmbərlər:

1. Huşə nəbinin kitabı
2. Yoel nəbinin kitabı
3. Amos nəbinin kitabı
4. Avdiya nəbinin kitabı
5. Yunus nəbinin kitabı
6. Mikeya nəbinin kitabı
7. Nahum nəbinin kitabı
8. Habakkuk nəbinin kitabı
9. Sefaniya nəbinin kitabı
10. Aqtəy (Haqqay) nəbinin kitabı
11. Zəkəriyyə nəbinin kitabı
12. Malaki (Malaxiya) nəbinin kitabı

Yazılar:

1. Məzəmir (Zəbur)
2. Süleymanın məsəlləri
3. Əyyubun kitabı
4. Nəğmələr nəğməsi (Süleymanın qəzəlləri)
5. Rutun kitabı
6. Mərsiyələr
7. Süleyman cəmiyyətinin (Vaiz) kitabı
8. Esterin kitabı
9. Danielin kitabı

10. Ezranın (Üzeyir) kitabı
11. Nehemyanın kitabı
12. 1. ci tarixi kitablar (salnamələr)
13. 2. ci tarixi kitablar (salnamələr)

Apoqriflər və ikinci dərəcəli yazılar:

Katolik və ortodoks məzhəblərinin müştərək qəbul etdiyi ikinci dərəcəli yazılar:

1. Tubiyyət
2. Yəhudiyyət
3. Süleymanın hikmətləri
4. Sirak oğlu İsusun hikmətləri
5. Barux
6. Makkaveyin (Mukabiyan) birinci kitabı
7. Makkaveyin (Mukabiyan) ikinci kitabı
8. Süsənin əhvalatı
9. Bael və əjdaha
10. Üç körpənin nəğməsi
11. Ermiya
12. İster kitabına əlavələr

Təkcə Ortodoks məzhəbinin qəbul etdiyi ikinci dərəcəli yazılar:

1. Ezdranın birinci kitabı
2. Ezdranın ikinci kitabı
3. Manassinin duası
4. Məzmur 151
5. Makkaveyin (Mukabiyan) üçüncü kitabı
6. Makkaveyin (Mukabiyan) dördüncü kitabı
7. Qəzəllər kitabı

Efiopiya Ortodoks məzhəbinin qəbul etdiyi ikinci dərəcəli yazılar:

1. Xunux
2. Beşliklər
3. Makkaveyin (Mukabiyan) birinci kitabı
4. Makkaveyin (Mukabiyan) üçüncü kitabı

5. Baruxa artırmalar

Xatırladaq ki, "Qədim Əhd" adını, məsihilər incillərin qarşısında yəhudilərin kitabına dedilər (yəni Allahın qədim əhd-peymanı) və öz kitablarını "Yeni Əhd" (Allahın yeni əhd-peymanı) adlandırdılar. Yəhudilər isə öz kitablarına "Tanax" deyirlər.

B) Tövrat

Tövrat Əhdi-ətiqin ilk fəslidir. Tövrat sözünün lüğəti mənası «şəriət-qanun»¹ deməkdir. O ilk dəfə qədim ibrani dilində e. ə. 8-ci əsrdə yazılmış, sonralar isə müxtəlif dillərə tərcümə olunmuşdur. Tövrat yəhudilərin və məsihilərin müqəddəs kitabı sayılır. Onların əqidəsinə görə, Musa (ə) özü Tövrəti yazmışdır. Ona Tövrətin sözlərini, Allah-təala öz mənəvi feyzilə çatdırmışdır.² (*Tomas Mişel, «Xristian ilahiyyəti», səh. 28*)

Qeyd etmək yerinə düşərdi ki, onlar öz müqəddəs kitablarının təhrif olunmasını qəbul etmir və bundan olduqca əsəbləşirlər. Xristianlar Qədim Əhdin 2000 illik və 1600 illik nüsxələrini nişan verərək, onun təhrifə uğramadığını söyləyirlər. Hətta Fərisiyan adlı yəhudi məzhəbi də bu sözü söyləyən şəxsin mürtəd olduğunu iddia edir. (*Tomas Mişel, «Xristian ilahiyyəti», səh. 39*)

Tövrat beş kitabdan ibarətdir:

1. Varlıq (Yaradılış): Dünyanın yaranışı, Həzrət Adəmin (ə) əhvalatları, Nuh (ə) İbrahim (ə), İsmayıl (ə) İshaq (ə), Yaqub (ə), Yusifdən (ə) söhbət açılır.

2. Çıxış: Musanın (ə) dünyaya gəlməsi və peyğəmbərliyi, bəni-İsrailin Misirdən getməsi və hökmlərdən bəhs olunur.

1. Həqiqətdə tövrətin ibrancə mənası «öyrətmək» deməkdir. İkinci nüsxənin yunanca yazılışında o, «qanun» mənasını vermiş və sonradan elə bu cür adlanmışdır.

2. O biri kitablar da digər peyğəmbərlər vasitəsilə yazılan ilahi buyuruqlar, Allah kəlamıdır.

3. Laviyan (Levililər): Harunun (ə) nəslindən olan ruhanilərə verilən dini hökmlərdən danışılır

4. Siyahıya alınma (Saylar): Həzrət Musanın (ə) dövründə bəni-İsrailin siyahısı, şəriət qanunları və tarixi hadisələr bəhs mövqeyinə çıxarılır.

5. Qanunun təkrarı (Təsniyə): Burada qeyd olunan kitablardakı dini hökmlərin təkrarı və bəni-İsrailin Musanın (ə) ölümünə qədər olan tarixi yazılmışdır.

Tövratarası ixtilaflar

1. Tövrat İbrahim (ə) peyğəmbərin İsmayılı (ə) yox, İshaqı (ə) qurban kəsməyə hazır olduğunu iddia edir. Halbuki, Tövratin özü başqa cümlədə bunun əksinə hökm edir. Varlıq, 24-cü fəsil, 2-ci cümləsində deyilir: «Tanrı İbrahimə (ə) buyurdu ki, yeganə oğlunu qurban kəssin.» Və həmçinin həmin yerin, 16-17-ci cüm.-sində mələyin dili ilə İbrahimə (ə) belə əmr edilir: «Tanrı buyurur: «Öz zatıma and olsun ki, əgər bu işi görsən və yeganə oğlunu məndən əsirgəməsən, hökmən sənə bərəkət verəcəyəm. Və nəslinin sayını göylərdəki ulduzlar, dəniz sahilindəki qumlar qədər çoxaldacağam.»

Tövratin bu sözlərindən məlum olur ki, qurban kəsilməyinə əmr olunan İsmayıldır. Çünki İshaq heç vaxt İbrahimin yeganə oğlu olmamış və İsmayıldan bir neçə il sonra dünyaya gəlmişdir. İsmayıl olan vaxt İshaq dünyaya gəlməmişdi. Xatırlatmaq istərdik ki, İsmayıl İbrahimin (ə) ömrünün sonunadək sağ qalmışdır. Əhli-kitab isə «yeganə oğul»dan məqsəd, İshaqın (ə) olmasını söyləyirlər. Ona belə sübut gətirirlər: «İsmayıl İbrahimin kənizdən doğulan övladı olduğu üçün, əslində Allah yanında «oğul» sayılmır. İshaq isə əşrəfzadə ailəsindən olan Saradan dünyaya gəldiyi üçün, İsmayılın (ə) varlığına baxmayaraq, İbrahimin (ə) «yeganə oğlu» sayılır.»

2. Tövrat Lut (ə), Nuh (ə), Süleyman (ə) və digər

peyğəmbərlərin şərab içdiyini və onu vəsf etdiyini təriflədiyini yazır. (*Varlıq, 9-cu fəs, 20-24-cü cüm; 19-cu fəs, 30-38-ci cüm: Süleymanın məsəlləri, 20-ci fəs, 1-ci cüm: 23-cü fəs, 29-cu cüm: Samuel, 6-cı fəs, 18-19-cu cüm.*) »

Amma başqa cümlələrdə onu haram hesab edir, iyrənc və murdar sayır.¹ Süleyman (ə) şərabı məzəmmət edir.² Şərab içəni axmaq, səfeh adlandırır.³ Şərabpərəst adamı xain adlandırır.⁴ Şərabı bütün pisliliklərin açarı adlandırır.⁵

Yəhudi dinində Allah

Yəhudiliyin müqəddəs kitabı olan Əhdi-ətiqin və Təlmudun, həmçinin bu kitabları təfsir edən alimlərin Allah barəsində söylədikləri, demək olar ki, olduqca ziddiyyətli və bir-birinə uyğun olmayan sözlərdir. Yəhudilərin müqəddəs kitabları Allah-təalanı tam şəkildə cismi və insani xüsusiyyətlərə malik, maddi varlıq kimi, bəzən insandan daha aşağı şəkildə vəsf edir. Lakin bununla bərabər, həmin kitablarda Allah-təala ali və kamil xüsusiyyətlərlə də vəsf edilmişdir. Çox saylı müasir yəhudi alimləri məhz qeyd etdiyimiz sonuncu xüsusiyyətlərlə Allahı vəsf edirlər.

İlk olaraq bunu söyləmək lazımdır ki, yəhudi dini Allaha və tövhid əqidəsinə inam bəsləyən dinlərdən biridir. Yəhudi alimlərinin bütün əsərlərində Allah-təalanın varlığı aydın, şübhəsiz və sübuta ehtiyacı olmayan bir həqiqətdir. Buna görə də, onların əsərlərində Allahın varlığının sübutuna aid dəlillər gözə çarpmır.⁶ Yəhudilikdə Allahın adı "Yəhvə" o qədər

1. Yeşaya, 28-ci fəs, 8-ci cüm, 5-ci fəs, 10-11-ci cüm: Laviyan 10-cu fəs, 9-8-ci cüm.

2. Yeşaya, 56-cı fəs, 12-ci cüm.

3. Süleymanın əmrləri, 20-ci fəs, 1-ci cüm: 23-cü fəs, 29-35-ci cüm.

4. Habaquq, 3-cü fəs, 5-ci cüm.

5. Huşə, 4-cü fəs, 14-cü cüm.

6. "Allah, dünya, insan və Məsih Təlmudun təlimləri əsasında", Dr. Rabb, Abaraam Kohen, birinci çap, əl-Məi nəşriyyatı, 1382 h. ş.

müqəddəs sayılır ki, bu adı dilə gətirməkdə çətinlik çəkirlər və ona hörmətsizlik edəcəklərindən ehtiyat edirlər. Bu adın hörməti olduqca çoxdur və onu Tövrati tilavət edərkən belə dilə gətirmək haram bilinir. Onun əvəzində "Yaradan", "O", "Mənim ağam" və sair kimi kəlmələrdən istifadə edilir. Yalnız xüsusi dualar zamanı məxsus din xadimləri Yəhvənin adını dilə gətirir.

Təlmudun yazdığına əsasən, Musa Fironla mübahisə etdiyi zaman, Firon ona deyir: Sənin Allahın kimdir? Mən onun səsinə eşitmək varlığını duymaq istəyirəm. Musa cavabında deyir: Dünya bizim Allahımızın iqtidarı ilə doludur. O kainatın yaranmasından öncə də var idi. Dünya sona çatdıqdan sonra da var olacaq. O səni yaradıb və bədənində ruh ilə həyat verib. O səmaları yaradıb, yer üzünü (xalça kimi) döşəyib.¹

Yəhudi dininə əsasən, dünya və təbiət özü Allahın var olmasını hayqırır. İnsan öz düşüncəsi, fərasəti və ağılı ilə Allahın var olmasını dərk etməyə qadirdir. Təlmuda görə, İbrahim (ə), Əyyub (ə), Hezegel və Məsih ağıl və düşüncələrinin gücü ilə Allahın var olmasına yəqin tapıblar.²

Gəlin birlikdə bu qarışıq və ziddiyyətli bəyanlara qısa bir nəzər salaq:

1. Allahın birliyi

Yəhudi dinində tövhid əqidəsinin böyük əhəmiyyəti vardır. Yəhudilik daim büt-pərəstliklə mübarizə aparmışdır. Əhdi-ətiqdə deyilir: **"Rəbb, İsrailin Padşahı, Ordular Rəbbi belə deyir: "Mən birinciyəm, Mən sonuncuyam, Məndən başqa Allah yoxdur."**³

Ümumiyyətlə, bir Allaha olan inam, yəhudi dininin mühüm etiqadlarından sayılırdı. Belə ki, təkallahlılıq, bu dini zamanındakı başqa inanclardan fərqləndirən əsas xüsusiyyət idi. Necə ki,

1. Şəmut Rəbba, 5:14.

2. Bemidbar Rəbba, 14:2.

3. Yeşaya, 44:7.

deyilir: "Hər kəs büt-pərəstliyi inkar etsə, yəhudi adlanırdı." ¹

2. Allahın ruzi verən olması

Təlmuda görə Allah "Rəzzaq" (Ruzi verən) və Rəbb (İdarə edən) dir. Bütün varlıq dünyası Onun meyl və iradəsinə, ruzi bəxş etməyinə möhtacdır. **"Allah daim dünyada var olan bütün varlıqlar üçün, ehtiyacları qədər ruzi bəxş edir. İman əhlinə və büt-pərəstlərə də ruzisini əsirgəmir."** ²

3. Allahın cisim olmaması və bənzərsizliyi

Təlmudun müasir təfsirçiləri yəhudi dinində Allahın cisim olmamasına inandıqlarına israr edirlər. Onlar Allahın Əhdi-ətiqdə və Təlmudda çisimi xüsusiyyətlər ilə təsvir edilməsinə belə aydınlıq gətirirlər ki, Allah insanların öz dili ilə, başa düşdükləri tərzdə onlarla danışır. **"Biz Allahın maddi varlığa olşadıldığını, insanların ilahi kəlamı və Allahı daha yaxşı dərk etmələri üçün olduğunu düşünürük."** ³

4. Allahın gözlə görülməməsi

Təlmud və Tövrata əsasən Allah gözlə görülməz. Çıxış bölümündə yazılır: **"Sonra O davam etdi: Üzümü isə görə bilməzsən"** ⁴

5. Allahın xüsusi məkanda yerləşməməsi

Yəhudi alimləri müqəddəs kitablardakı bəzi cümlələri misal gətirərək, Allahın zaman və məkanın fəvqündə dayandığını söyləyirlər: **"Hamınız Rəbbin isminə həmd edin! Çünki yalnız Onun ismi ucadır. Əzəməti göylərin, yerin üstündədir."** ⁵

6. Allahın mütləq qüdrət sahibi olması

Yəhudi alimlərinin fikrincə, Allah-təala mütləq qüdrət sahibidir. Heç bir şey onun qüdrəti xaricində deyil. Onun üçün qeyri-mümkün heç bir şey yoxdur. Müqəddəs kitabda Həzrət

1. Megila, 13 A.

2. Məxilya, Tövratin Çıxış bölümünün 18-ci ayəsinin təfsirində.

3. Bəraxut, 31 B; Məxilya, Tövratin Çıxış bölümünün 18-ci ayəsinin təfsirində, 65 A.

4. Çıxış 33:20.

5. Məzmur, 148:13.

Daniel bu haqda deyir: **"Allahın adı əbədi olaraq izzətlənsin! Çünki hikmət və qüdrət Ona məxsusdur. Vaxtı və dövrü dəyişdirən Odur. Dərin və gizli sirləri O açar, Qaranlıqda qalanı O bilər. İşıqla əhatə olunan Odur."**¹

Diqqət etmək lazımdır ki, yəhudi dinində ən əsas və bünövrə olaraq, Allahın mütləq qüdrəti göz önünə çəkilir. Xristianlıqda "məhəbbət dini" şüarı və islamda "rəhmət" prinsipi qabardıldığı və bununla tanındığı kimi, yəhudilik demək olar ki, qüdrət dinidir. Mütləq qüdrətə sahib olan Allahın yeganə tayfasının dini kimi tanıtılır.

7. Allahın sonsuz elmə malik olması

Yəhudi alimlərinin fikrincə, Allah-təala mütləq elmə malikdir və gələcəkdə baş verən hər bir şeyə agahdır.² Çünki Rəbb hər şeyi bilən Allahdır,³ Allah üçün məxfi olan heç bir şey yoxdur. **"Allahın adı əbədi olaraq izzətlənsin!... Dərin və gizli sirləri O açar, Qaranlıqda qalanı O bilər. İşıqla əhatə olunan Odur."**⁴

8. Allah-təalanın əbədi və əzəli olması

Yəhudi alimləri Allah-təalanın əbədi və əzəli olmasına etiqad bəsləyirlər. Bu haqda onlar müxtəlif mənbələrdə təkidlə Allahın əbədi və əzəli olmasına bəyan etmişlər.⁵ Tövratda da bu haqda çox saylı məlumatlar mövcuddur. Orada deyilir: **"Çünki əlimi göylərə qaldırıb belə bəyan edirəm: "Əbədi Varlığımıza and olsun!"**⁶ Yaxud yazılır: **"Pənahgahın əzəli əbədi Allahdır."**⁷

9. Allahın pak, kamil və nöqsansız olması

Yəhudi alimləri daim Allah-təalanın paklığına, kamilliyinə və nöqsansızlığına təkid edirlər. Bu paklıq və kamillik, hər bir

1. Daniel, 2:20-22.

2. Sanhedrin, 90B.

3. Şamuel, 2:3.

4. Daniel, 2:20-22.

5. Baraxut, 28B.

6. Qanunun təkrarı, 32:40.

7. Qanunun təkrarı, 33:27.

mənaya şamildir. İstər qüdrət və ehtiyacsızlığı, istərsə də, pis əməllərdən uzaqlığına şamildir. **"Allahınız Rəbb Mənəm. Özünüzü təqdis edin və müqəddəs olun, çünki Mən müqəddəsəm; Çünki Allahınız olmaq üçün sizi Misir torpağından çıxaran Rəbb Mənəm. Müqəddəs olun, çünki Mən müqəddəsəm."**¹

10. Allahın ədalətli olması

Əhdi-ətiqin, Təlmudun və sair müqəddəs kitabların təfsirçiləri daim Allahın ədalətinə təkid edir və buna iman gətirməyin zərurətinə diqqət çəkirlər. Onlar Tövratdan və sair müqəddəs kitablardan nümunələr gətirirlər: **"Sadiq Allahdır, heç zaman haqsızlıq etməz, Adil və doğru olan Odur."**²

11. Allahın rəhimli olması

Allahın rəhimli olması haqda, yəhudi alimləri ortaq fikirdədirlər. Lakin diqqət etmək lazımdır ki, yəhudilikdə Allahın fəli sifətlərinin yəhudi xalqına xas olmasına etiqad bəslənilir. O cümlədən də, Allahın yəhudilərə xüsusi olaraq rəhimli olması qeyd edilir. Lakin yəhudi alimlərinin şəxsi fikirlərinə və müqəddəs kitablarında Allahu yəhudi tayfasına məxsus etmələrinə baxmayaraq, Əhdi-ətiqi araşdırdıqda, daha ülvə və ali mənaların şahidi oluruq. **"Onlara de: "Varlığımıza and olsun, pis adamın ölümündən yox, onun öz yolundan dönüb yaşamasından zövq alıram" Xudavənd Rəbb bəyan edir."**³

Müqəddəs mənbələrdə Uca Allahın cismani təsviri

Təəccübləndirici haldır ki, yəhudilərin müqəddəs kitabları Allahu belə gözəl şəkildə vəsf etdiyinə baxmayaraq, çoxsaylı digər fəsil və cümlələrində Onu sadə bir insandan da aşağı səviyyəyə endirmişdir.

12. Allahın cisim və insani xüsusiyyətlərə malik olması

Müqəddəs kitaba görə, Allah insan kimidir, saçı, hörükləri

1. Levililər, 11:44-45.

2. Qanunun təkrarı, 32:4; Bəraxut, 10 A.

3. Hezegel, 33:11; Mişna Avuut, 3:15.

və paltarları var. "Nəhayət, mən gördüm ki, Taxtlar quruldu və Əzəldən Var Olan oturdu. Onun əynində qar kimi bəyaz paltar var idi, Saçları yun kimi ağappaq idi. Taxtı alov dilləri tək, çarxları yanar od kimi idi."¹

Allah gözlə görülə bilər, qeyb olur və iki ayağı üstə yol gedir. Tövrata görə, Musa Harun, Nadav, Avihu və İsrail ağsaqqallarından yetmiş nəfərlə birgə çıxıb, İsrailin Allahını görürlər. Onun ayaqları altında göy yaqutdan döşəməyə bənzər, səmanın özü kimi aydın bir şey olduğunu müşahidə edirlər.² Tövratda deyilir: **"Rəbb Musa ilə üz-üzə, dostu ilə söhbət etdiyi kimi danışardı."**³

Tövratda yazılana əsasən, Adəm və Həvva günün sərinliyində bağda gəzişən Allahın (ayaq) səsinə eşidirlər.⁴ Həmçinin oxuyuruq ki, Allah Yaqubla danışdığı yerdə onun yanından yuxarı çəkilir. Göylərə ucalır.⁵ Tövrata görə, Allah İbrahimlə bir süfrədə əyləşərək yemək yeyir. İbrahim (ə) Onun ayağını yuyur və xəmindən hazırlanmış çörəyə, yağa, südə, qızardılmış dana ətinə qonaq edir.⁶

13. Allahın elminin məhdud olması

Tövratın müxtəlif yerlərində Allahın elminin məhdud olması, ən adi məsələlərə belə agah olmaması qeyd edilir. **"Rəbb yenə dedi: Aşağı enib baxacağam ki, Mənə çatan fəryadın doğru olub-olmadığını bilim."**⁷

Varlıq, 1-ci fəs. 1-26-cı cümlələrə istinadən, Allahın dünyanı yaradarkən, ən adi varlıqların keyfiyyətindən xəbərsiz olduğunu bəyan edir. Yaratdıqdan sonra onun yaxşı olduğuna agah olur.

1. Daniel, 7 fəs. 8-ci cüm.

2. Çıxış, 24:9-10.

3. Çıxış, 33:11.

4. Varlıq, 3:8.

5. Varlıq, 35:13.

6. Varlıq, 18-ci fəs. 1-16-cı cüm.

7. Varlıq, 18:20-21.

Bibliya Allahı elmsizlikdə adi bir insan həddindən də aşağıya endirir. Fironu və onun ətrafındakı zalım şəxsləri «gecə cəzalandırmaq» fikrinə düşən «Allah» (guya) onların evini tanımadığı üçün, Musaya (ə) quzu kəsməyi və onun qanını mömin adamların qapısına vurmağı tapşırır. Çünki möminlərin evini zalımların evi ilə səhv salacağından qorxur. Quzu qanı isə bir nişanə kimi ona kömək ola bilər. Çıxış, 12-ci fəsil, 12-13-cü cümlələr.

14. Allahın kamil olmaması və nöqsanlı olması

Xristianların müqəddəs saydıqları bu kitaba əsasən Allah tutduğu səhv əməllərdən peşman olaraq kədərlənir. O guya insanı yaratdığına görə, başqa bir yerdə isə Talutu (Şaulu) padşah etdiyinə peşman olaraq ürəyində kədərlənir. Çünki Talut Allahın əmrlərinə itaət etməyərək sözlərini yerinə yetirməyir.¹ Allah qəzəblənərək deyir ki, yaratdığım insanları yer üzündən siləcəyəm, bunu insanlarla birgə heyvanların, sürünənlərin və quşların da başına gətirəcəyəm, çünki onları yaratmağıma peşman olmuşam.²

15. Allahın mütləq qüdrətə malik olmaması

Yəhudilərin müqəddəs kitablarının yazdığına görə, Allah mütləq qüdrətə malik deyil. Hətta insanların qarşısında belə acizdir. Tövratda Allahın insanlardan qorxdığı qeyd olunur. Varlıq, 11-ci fəsil, 1-11-ci cümlələr.

Açıq deyilməsə də, Varlıq, 2-ci fəsil, 2-ci cümlələr və 7-ci fəsil, 22-ci cümlədə belə bir fikir hasil olur ki, altı günlük yaradıcılıqdan sonra Allah yorulur və buna görə də «yeddiinci günü» (şənbə) özü üçün rahatlıq günü sayır, istirahət etməyə başlayır.³

Allahı kiçildən fəsillərdən biri də Varlıq, 32-ci fəsil, 22-30-cu cümlələrdir. Burada gecədən sübhədək Yaqubla (ə) güləşən Allah, ona məğlub olur və ombasının oynadığı yerindən çıxır. Allah

1. Şamuel (1), 15:11 və 35.

2. Varlıq, 6-cı fəs. 6-7-ci cüm.

3. Çıxış, 20:11.

Yaquba (ə) yalvararaq Onu buraxmasını xahiş edir. Allaha qələbə çaldığı üçün adını İsrail qoyur.

Peyğəmbərlik

Yəhudi dininə müraciət etdikdə, başqa dinlərlə fərqli bəzi cəhətlərin şahidi oluruq. Bu dində, Allah-təala öz xüsusi qövmünə, yalnız İsrail övladlarına nəzarət edir, onları himayə altına alır, bu tayfanı doğruluğa dəvət etmək, xilas etmək və yaxud cəzalandırmaq üçün nətiqlərini və peyğəmbərlərini göndərir. Bu, peyğəmbərlərin göndərilməsinin fəlsəfəsidir.

Qeyd etdiyimiz nətiqlər, peyğəmbərlər və nəbilərin bütün sözlədikləri Allahın (Yəhvənin) sözüdür. Onların əmrləri və fərmanları Allahın əmr və fərmanı sayılır. Buna görə də, Əhdi-ətiqdə nəbilərin tarixi və sözləri və onlar haqqında hər nə varsa, deməli bir mənalı olaraq Allahın bəndələrinə söylədiyi şərh-haldır.

Əhdi-ətiqdə "nəbi" kəlməsi haqda

Əhdi-ətiqdə "nəbi" kəlməsi müxtəlif məqamlarda fərqli mənalarda işlədilir. Əhdi-ətiqin "nəbi" adlandırdığı bəzi şəxslər sadəcə kahinlərdir. Əlbəttə, onların arasında müşrik kahinlər, yalançı nəbilər, təbliğatçı nəbilər və Yəhvənin həqiqi nəbiləri mövcuddur.

Belə ki, Əhdi-ətiq İsrailin padşahı İzabelin 450 müşrik peyğəmbər-kahini olduğunu söyləyir.¹

İlyas peyğəmbər bu 450 müşrik peyğəmbər-kahini birdəfəlik öldürtdü.²

Yalançı nəbilər haqqında isə yenə Əhdi-ətiqdə oxuyuruq: "Rəbb mənə dedi: Peyğəmbərlər Mənim adımla yalançı peyğəmbərlik edir. Onları Mən göndərməmişəm, onlara əmr edib söz deməmişəm. Sizə peyğəmbərlik etdikləri şeylər yalan bir görüntü,

1. Padşahlar (1), 22:6.

2. Padşahlar (1), 18:18-20 və 40.

falçılıq, boş bir şey, öz ürəklərinin uydurmasıdır."¹

Əlbəttə, diqqət etmək lazımdır ki, Əhdi-ətiqdə yalançı kahinlər peyğəmbər adlandığı kimi, həqiqi peyğəmbərlər də, qeybdən xəbər verdikləri üçün kahin-görücü adlandırılmışdır. Bunun üçün də, Müqəddəs kitabı oxuduğumuz zaman bu qarışıqlığı nəzərdə almalıyıq.²

Yalançı peyğəmbərlər və kahinlər müxtəlif zikrlər oxuyub, çalib oynayib özlərindən gedir və qəşş edir, sonra isə gələcəkdən xəbər verirdilər. Maraqlıdır ki, bunlar Əhdi-ətiqdə sərt tənqid edilir. Amma elə həmin kitabda yazılanlara görə, bəzi peyğəmbərlər də, vəhy aldıkları zaman çalib oynayır və zikrlər söyləyib özlərindən gedirdilər. Şaul Filişt keşik dəstəsinin olduğu yerə Givat-Elohimə çatdığı zaman, şəhərə daxil olduqda, səcdəgahdan enən bir peyğəmbər dəstəsinə rast gəlir. Onların qarşılarında çəng, dəf, ney, lira çalınır və onlar peyğəmbərlik edir. Onda Rəbbin Ruhu Şaulun üzərinə qüvvə ilə enir və o da, onlarla birgə peyğəmbərlik edir. Dönüb tamam başqa bir adam, yəni; peyğəmbər olur.³

Əhdi-ətiqdə Allah daim yalançı peyğəmbərlərdən uzaq durmağı və onlara aldanmamağı tapşırır.⁴ Bəs həqiqi peyğəmbərləri yalançı kahin-peyğəmbərlərdən fərqləndirən şərtlər nədir?

Peyğəmbərliyin şərtləri

Əhdi-ətiqə görə, Allah-təala istədiyinə qeyd-şərtsiz peyğəmbərlik məqamı bəxş edir.⁵ Yəhudilərin təsdiq və etibarını qazanmış Təlmud kitabında isə, peyğəmbərliyin

1. Yeremya 14:14.

2. Şamuel (1) 9:9.

3. Şamuel, 10:5-11; 19:20-24.

4. Yeremya, 29:8-9.

5. Qanunun Təkrarı 18:18.

Allahın istədiyi bəndəsinə bəxş etdiyi hədiyyə olmasından əlavə, bu ali məqama sahib olmaq üçün bir sıra xüsusiyyətlərə malik olmağın zəruriliyinə diqqət çəkir. Vəhyə sahib olan şəxs, bacarıqlı, fürsəti dəyərləndirmək qabiliyyətinə sahib, pak, pərhizkar, saleh əməlli, təvazökar, dözümlü və imanlı olmalıdır. Habelə, cəsur, ağıllı, alim, varlı-sərvətli və uzun boylu olması da lazımdır. Əlbəttə, qeyd edilir ki, əxlaqi azğınlıqlar, vəhy və peyğəmbərliyin geri alınmasına səbəb olur. Məsələn; peyğəmbər əsəbləşsə, təkəbbürlü olsa, peyğəmbərlik məqamı ondan geri alınır.¹

Yəhudi filosofu İbn Məymun təkidlə söyləyir ki, peyğəmbərlik məqamı, buna hazır olmayan şəxsə verilmir.²

Burada bir neçə məsələyə diqqət etmək lazımdır:

A) Həqiqi peyğəmbərləri tanımanın yeganə yolu

Əhdi-ətiqin təsvir etdiyi həqiqi peyğəmbərləri demək olar ki, onların möcüzələri ilə tanımaq mümkün deyil. Həqiqi peyğəmbərləri yalançı kahin-peyğəmbərlərdən fərqləndirən yeganə xüsusiyyət isə onların bir olan Allaha (Yəhvəyə) sarı dəvət etməsidir. Tövratda tapşırılır ki, əgər aranızdan bir peyğəmbər yaxud bir rəya görəni çıxıb sizə bir əlamət ya da möcüzə olacağını söyləyərsə, sonra tanımadığınız yad allahların ardınca gedək və onlara sitayiş edək- deyərsə, bəhs etdiyi əlamət və ya möcüzə həyata keçsə də, belə peyğəmbərin yaxud rəya görənin sözlərinə qulaq asmayın. Tövrata görə, bu, bir ilahi sınaq və imtahandır. Allahı görmək istəyir ki, insanlar Allahı bütün qəlbləri, bütün varlığı ilə sevirmi?³

Amma eyni halda qeyd olunur ki, yalançı peyğəmbərləri

1. Əmir Firuddin Qorqani, "Təlmuddan seçmələr", səh. 138-139; Təlmud, Mişnasuta, 9:15.

2. Dr. İsrail, "Musa ibn Məymun və əhvalihi", səh. 92-94.

3. Qanunun təkrarı, 13:1-5.

tanımanın bir yolu da, onların möcüzələrinin və qeybi xəbərlərinin boşa çıxmasıdır.¹

Həmçinin, Əhdi-ətiq iddia edir ki, Allah-təala yalançı peyğəmbərlərin möcüzəsini boşa çıxardır və onları ifşa edir.²

B) Əhdi-ətiqin təsvir etdiyi peyğəmbərlər

Ümumiyyətlə, Əhdi-ətiq müqəddəs peyğəmbərlərə ziddiyyətli münasibət bəsləyir. Bəzən Peyğəmbərlik heysiyyəti ilə uzlaşmayan günahları onlara nisbət verir. Qəribədir ki, eyni halda bu peyğəmbərləri Allah elçisi, müqəddəs insan, Allahın dostu sayır. Belə məqamlardan bəzilərini aşağıda qeyd etməyi lazım bilirik:

1. Lut peyğəmbər (ə)

Bibliya Lut peyğəmbərin öz qızları ilə cinsi əlaqədə olduğunu və onun nəslinin beləcə davam taparaq yaşadığını iddia edir. Varlıq, 19 fəsil, 30-38-ci cümlələr. Maraqlıdır ki, onun öz qızlarından iki oğlu oldu və onlar da peyğəmbər idilər və onların nəslindən çoxlu peyğəmbərlər gəldi.

2. İbrahim peyğəmbər (ə)

Bibliyaya görə, guya İbrahim peyğəmbər (ə) öz canının qorxusundan həyat yoldaşı Saranı bacısı kimi təqdim edərək, onu Firona ərə verir. Əvəzində isə, çoxlu mal-dövlət sahibi olur. Amma zalım, qəddar bir padşah olan Firon, Saranın İbrahimin (ə) arvadı olduğunu bildikdə onu İbrahimə (ə) qaytarır və bu işi tutduğuna peşman olur. (Varlıq, 12-ci fəsil, 11-20-ci cümlələr)

3. Yaqub peyğəmbər (ə)

Varlıq, 14-cü fəsil, 37-50-ci cümlələrə əsasən, Yaqub (ə) oğlu Yusifin ölüm xəbərini eşidən kimi, paltarlarını cırıb fəryad edərək, günlərini vay-şivənlə keçirib ağlayırdı. Onu oğlu, qızı və hətta bütün tayfası ovutmağa çalışır. Lakin o nəinki ovunmaq bilmir, «belə ağlaya-ağlaya qəbirə gedəcəyini söyləyir.» Peyğəmbərlik

1. Qanunun təkrarı, 18:22.

2. Yeşaya, 44:25.

vəzifəsini buraxaraq, insanlardan uzaqlaşıb vay-şivənlə yaşayır...

Həmçinin Yaqub, aldatma və hiyləgərliklə qardaşı Evasın haqqını tapdalayaraq onun üçün nəzərdə tutulmuş «xeyir-duanı» atasından oğurlayır. Və bu yolla peyğəmbərliyə yetişir (Varlıq, 30-cu fəsil, 25-43-cü cümlələr və 27-ci fəsil, 1-46-cı cümlələr)

4. Davud peyğəmbər (ə)

Bibliya Davudu (ə) zülm əhli, qatil olmasına işarə edir. Şamuel 2-kitab, 2-ci fəsil, 2-28-ci cümlələrə görə, bir gün Davud öz otağında namaz qılarkən bir göyərçin görür. Göyərçinə vurulan Davud, ibadətini buraxaraq onun ardınca qaçır və onunla birgə evin damına çıxır. Elə oradaca gözü əsgərlərdən birinin evində çimən Varsiva adlı arvadına düşür. Onu zorlayaraq qeyri-qanuni cinsi əlaqədə olur. Zaman keçir, Varsiviya Davuddan hamilə olur. Bundan xəbər tutan Davud onun əri Oriyanı¹ bilərəkdən qaynar döyüş bölgəsinə göndərərək ona tələ qurdurur və öldürtdürür. Sonra isə onun arvadı ilə evlənilir, birgə yaşamağa başlayır. Allah bu əmələ görə Davuda qəzəblənir. Onu bəlaya düşür və s

Sonradan səhvini anlayan Davud tövbə edir. Allah onu bağışlayır...

5. Əyyub peyğəmbər (ə)

Varlıq, 3-cü fəsildə Allah tərəfindən xəstəliyə düşür və Əyyubun imtahanından və ilahi sınaqdan üzü ağ çıxmıdığı, dözümsüzlük edərək Allaha qarşı çıxması və şikayətlənməsi qeyd olunur. (Bir halda ki, başqa cümlələrdə onun dözümlü və səbirli olduğu üçün təriflənməsinin şahidi oluruq.)

6. Süleyman peyğəmbər (ə)

Bibliyaya əsasən, Davud peyğəmbərdən (ə) sonra onun Varsiviya adlı oğlu Süleyman (ə) padşah olur. O, əzab-əziyyətin, çətinliyin nə olduğunu bilmir. Belə ki, bu dövrdə kefdə, naxos, naxos içərisində yaşayan bəni-İsrail tayfası, ən gözəl

1. Bibliyanın yazdığına görə, Oriya Davudun ən cəsur, sədaqətli, inamlı əsgəri sayılırdı.

qəsrlər tikir, hətta behiştədən də kömək alırlar. Amma Süleyman peyğəmbər bu nemətlərə naşükürlük edərək Allaha itaətsizlik edib, onun qadağan etdiyi dul qadınlarla evlənir. Bu azmış kimi, müxtəlif bütələrə sitayiş edən dul arvadlar, Süleymanın qəlbini ələ alaraq, onu bütperəst edirlər. Allah-təala guya Süleymanın gözüne iki dəfə görünərək, bütperəstlikdən əl çəkməyi əmr edir. Ancaq Allahın əmrinə məhəl qoymayan Süleyman bütələrə ibadət etməklə kifayətlənməyib qurbangah da tikdirir. Buna görə də, Allah qəzəblənərək onun ölkəsində iğtişas salır. Süleymanı isə cinlərin başçısı tərəfindən uzaq bir guşəyə atır. Cin Süleymanın cildinə girərək ölkəni idarə etməyə başlayır. Süleyman (ə) tövbə edir Allah onu atası Davud peyğəmbərin (ə) hörmətinə əfv edir.¹

7. Harun peyğəmbər (ə)

Tövrat Harunun Allahdan üz döndərərək, bütperəst olmasını və başqa insanları da buna təşviq etməsini yazır. Çıxış, 32-ci fəsil.

Bütün bunlardan əlavə, Əhdi-ətiq Nuh peyğəmbərin (ə) şərab içməyi, yalan danışmağı;² Musanın (ə) qocaları və uşaqları öldürmək istəməsi, Musa (ə) və Harunun (ə) Allaha iman gətirməməsi, Onun əmrlərinə xilaf çıxması;³ Yeşayanın (ə) üç il xalq içərisində lüt gəzməsi;⁴ Allah tərəfindən Hezegilə (ə) çörəyini insan nəcisində bişirərək yeməyə əmr edilməsi⁵ və sair kimi sözlərlə doludur.

Əhdi-ətiqdə vəhy

Yəhudilərin əksəriyyəti, ümumiyyətlə, təkcə Tövrəni deyil,

1. Padşahlar (1), 11-ci fəs, 1-40-cı cüm.

2. Varlıq, 19-cu fəs. (30-31-ci cüm); Padşahlar (1), 13-cü fəs. 11-ci cüm; Siyahıya alınma, 31-ci fəs. 20-ci fəs. 12-ci cüm; 27-ci fəs. 14-cü cüm.

3. Çıxış, 4-cü fəs. 32-ci fəs. 31-ci cüm; Siyahıya alınma, 31-ci fəs; 20-ci fəs. 12-ci cüm; 27-ci fəs. 14-cü cüm.

4. Yeşaya, 20-ci fəs. 2-4-cü cüm.

5. Hezegil 4-cü fəs. 12-16-cı cüm.

Əhdi-ətiqi bütünlüklə vəhy məhsulu və Allahın kəlamı kimi təqdim edir.¹

Əhdi-ətiqdə ilham və vəhyin nazil olması əksər hallarda Allahın ruhunun insan bədəninə nazil olması və oturması" kimi qeyd edilir.²

Əhdi-ətiqə görə, bəzən Allahın ruhu (vəhy və peyğəmbərlik) bir şəxsdən alınaraq, başqasına əta edilir.³

Bəzən ilahi vəhy peyğəmbərlik üçün hazırlaşdırmaq qəsdilə yeniyyətə də verilir.⁴

Əhdi-ətiqə görə, bəzən ana bətnindəki uşağa peyğəmbərlik əta edilir.⁵

Əhdi-ətiqdə vəhydən söhbət açıldıqda həmişə peyğəmbərlərə verilən vəhylər nəzərdə tutulmur. Bələm Bauraya (Bilam) vəhyin və Allahın ruhunun nazil olmasının yazılması da buna sübutdur.⁶

Müqəddəs Kitabın İnseklpediyasında isə bəzən "vəhy" ilham mənasına işlədilir.⁷

Əhdi-ətiqdə vəhyin təhlili

Əhdi-ətiqdə peyğəmbərlərə verilən ilahi vəhy "sözlə bəyan"dan ibarətdir.⁸ Həmçinin, Əhdi-ətiqdə nəbinin Allahla birbaşa danışıqları da qeyd olunub.⁹

Ümumiyyətlə, Əhdi-ətiqdə "nəbi" (peyğəmbər) kəlməsindən məqsəd, "Allahın vəhyini söyləyən ağız" deməkdir. Bu kitabda Allah Bəni-İsrailə sonda onlar üçün öz qardaşı övladlarından

1. Zəkəriyyə, 12:1; 9:1.

2. Hezegel, 11:5; Yoel, 2:28.

3. Padşahlar (1) 22:24.

4. Yermiya, 1:6-7.

5. Yermiya, 1:4-5.

6. Saylar, 24:2 -5.

7. Ceyms Hakes, Müqəddəs Kitabın İnseklpediyası, səh. 905.

8. Saylar, 11:17; Çıxış, 3:4-5.

9. Şamuel (1), 2:23.

Musaya oxşar peyğəmbər göndərəcəyini buyurur. Allah həmin peyğəmbərin ağzına-dodaqlarına öz sözlərini qoyacağını, Allah hər nə söyləsə, hər nə buyursa, peyğəmbərin də, onu deyəcəyinə təkid edir.¹

Əhdi-ətiqdə Allah Həzrət Musaya əmr edir ki, ilahi kəlamını (vəhyi) yazsın. Həmin vəhy ilə də, Allah Musa və bütün İsrail ilə əhd kəsir.² Əlbəttə, bəzən Allahın söylədiyi vəhy, hazır yazı şəklində də peyğəmbərlərə təqdim edilib.³

Əhdi-ətiqdə vəhyin alınması növləri

Əhdi-ətiq peyğəmbərlərin vəhyi bir neçə formada aldıqlarını söyləyir:

Vasitə olmadan, birbaşa Allahdan vəhy almaq.⁴

Əhdi-ətiqdə birbaşa Allahdan vəhy qəbul etmək də iki şəkildə qeyd olunur: Xəbər vermək⁵ və Allahın peyğəmbərə toxunması ilə vəhyini çatdırması⁶

Pərdə arxasından (görünməyərək) alınan vəhy⁷

Mələk vasitəsilə vəhy almaq⁸

Yuxuda vəhy⁹

Vəhyin və peyğəmbərliyin sonu

Yəhudi alimlərinin fikrincə, Həzrət Musa (ə) gətirdiyi vəhylərdən əlavə, bütün peyğəmbərlərin söylədiklərini də bəyan etmişdir. Bununla da, insanlara kamil və hərtərəfli bir din bəxş

1. Təsniyə, 18-ci fəs. 17-22-ci cüm.

2. Çıxış, 34:27.

3. Qanunun təkrarı 4:13.

4. Saylar 12:6.

5. Şamuel (1), 3:10-11.

6. Yeremya, 1:9-10.

7. Qanunun təkrarı, 4 :12.

8. Salnamələr (2), 20:14-15.

9. Saylar, 12:5-6.

etmişdir. Buna görə də, dörd il miladdan öncə hüdudlarında, ilahi vəhy və Ruhül-qüdsün enişi İsrail övladlarından kəsildi. Amma Məsih (Maşih) gəldikdən sonra, yenidən bərpa ediləcəkdir.¹

Yəhudilikdə Axirətə inam və ölümdən sonrakı həyat

Yəhudilikdə Axirətə inam və ölümdən sonrakı həyat barəsində müxtəlif fikirlər mövcuddur. Bu fikir müxtəlifliyinin kökü qədim yəhudi dinindəki tarixi mübahisələrə qayıdır. Bunun üçün də, qısa şəkildə, yəhudilikdə tarix boyu Axirətə inam və ölümdən sonrakı həyat haqqındakı inamın inkişaf mərhələlərinə nəzər salmaq lazımdır:

1. İlk dövr: İlk yəhudiliyə diqqət etdikdə, görürük ki, Axirətə inam və ölümdən sonrakı həyat haqqında indiki mövcud olan etiqad mövcud deyil. Mövcud olan yalnız "Şeol" (Ölülər ələmi)dir. Tövratda insan öldükdən sonra onun yox olmasına işarə edilir. Amma bu tam olaraq yoxluq deyil. İnsan yaddaşında rəngsiz kölgə kimi qalan xatirələrə oxşar bir davamiyyət, Şeol adlı məkanda (Ölülər diyarı) mövcud olur. Amma oradan daha dünyaya qayıtmaq mümkün deyildir. Belə çıxır ki, ölülərin dirildənlər, onların Şeolə çatmaması şərtilə bunu edirdilər.²

2. Makkabilərin hakimiyyət dövrü: Təxminən 163 il miladdan öncə, 63 il miladdan öncəyə qədər Makkabilər zülmə qarşı üsyan edərək Fələstində hakimiyyətə gəldilər. Onlar şəhidlərinin yaşadığını və tam məhv olmadığını söylədilər. Onlar Hezegil nəbinin sözlərini dəlil gətiridilər.³

3. Yəhudi-Yunan fəlsəfəsi dövrü: Bu dövrdə, yunan fəlsəfəsi yəhudilikdə dərin izlər buraxdı. Yəhudi alimləri artıq öz əsərlərini yunan dilində yazmağa üstünlük verirdilər. Zaman keçdikcə, "ruh", "nəfs" və sair kimi ibarətlər yəhudi alimlərinin əsərlərində

1. Əmir Firuddin Qorqani, "Təlmuddan seçmələr", səh. 141.

2. Şamuel (1), 28:13-14.

3. Hezegil nəbi, 37:13-14; Makkabilər (2), 7:13.

görünməyə başladı. Həmçinin deyilirdi ki, ölümdən sonra ruhun Allah ilə davamiyyəti və birgəliyi, Behiştir. Ruhun Allahdan uzaq qalması və Ondən məhrum olması da Cəhənnəmdir.

4. Səduqilər dövrü: Səduqilər¹ (Sadducees) ölümlərin dirilməsini qəbul etmirdilər. Onlar təliminə əsasən, bədənə (cismə) ölməyi ilə ruh da məhv olur. Ölüm insan həyatının sonudur. Səduqilər Təvratda yenidən diriliş haqqında heç bir məlumat verilmədiyini əsas gətirərək, ölümlərin dirilməsini qəbul etmirdilər.

Xatırladaq ki, Təvratda Axirət aləmlə bağlı heç bir məlumat verilməmişdir.

5. Rəbbilər dövrü: Fəriseylər romalılar tərəfindən miladi tarixi ilə 70-ci ildə ikinci məbədin (Beytül-Müqəddəsə ikinci dəfə) dağıdılmasından sonra Rəbbani Yəhudiliyin əsasını qoydu. Demək olar ki, bəlkə də, indiki yəhudiliyin (Karaim firqəsindən başqa) bütün şaxələrinin bünövrəsi və əsası Fərisey təlimlərinə bağlıdır.²

Onlar ölümlərin dirilməsinə inanır və ruhun ölümdən sonra qaldığına etiqad bəsləyirlər. Əsasən bu barədə Təlmuda və Peyğəmbərlərin kitablarına, söylədiklərinə istinad edirlər. Amma bəzən Təvratda da bu haqda işarələrin mövcud olmasını iddia edirlər. Təvrat, Təsniyə (Qanunun təkrarı), 32:39; Daniel, 12:13; Yeşaya, 26:19

1. Qədim yəhudi firqələrindən birinin adıdır. Bu təriqət, İosifus tərəfindən yəhudi cəmiyyətinin yuxarı sosial və iqtisadi eşelon sinfi ilə müəyyən edilmişdi. Fəriseylilər ilə Səduqilər arasında daim ixtilaf və rəqəbat olmuşdur. Amma miladi 70-dən etibarən Fəriseylilər Səduqilər üzərində qələbə çalmış və indi hal-hazırda bütün yəhudi firqələri Fəriseylilərə məxsusdur. 70-ci ildə Yerusəlimin dağılmasından sonra bu firqədən əsər əlamət qalmadı.

2. Son tarixlərdə Fəriseylər ibadət üslublarına, həmçinin, bəzi dini və mədəni məsələlərə görə iki dəstəyə bölünmüşdür: Aşkenazi (Ashkenazi) və Sefardi (Sephardi). Birinci dəstə (demək olar ki, dünyada mövcud olan yəhudilərinin səksən faizini təşkil etməkdədir,) Avropa, xüsusilə də, Almaniya yəhudilərinə aid edilir. İkinci dəstə, İspaniyadan qovularaq dünyanın müxtəlif ölkələrinə səpələnmiş İspaniya yəhudilərinin qalıqlarına aid edilir. (Hüseyn Tofiqi, Dinlər tarixi, səh. 65).

Ölülərin dirilməsi

Yəhudi alimlərinin dini təlimlərində gələcək həyat ilə bağlı məsələlərdə ölülərin yenidən dirilməsinə olan inam qədər əhəmiyyətli mövzu mövcud deyildir. Bəzi müxalif qrupları¹ nəzərdə almasaq, bütün yəhudi firqələri ölülərin dirilməsinə inam bəsləyirlər. Yəhudi alimləri diriliş gününə inamı gündəlik namazlarının xüsusi əhəmiyyət daşıyan dualarından olan "on səkkiz bərəkət" duasına daxil etmişlər.²

Yəhudilərin son olaraq iman əsaslarını filosof Rəbbi Moşe ibn Maymon (Maymonides (1135-1204)) tənzimləmişdir. Onun sonuncu bəndində ölülərin dirilməsinə olan imandan bəhs edilir: Ruhumuz ölümsüzdür. Allah istədiyi zaman ölüləri dirildəcəkdir.

Diriləcək şəxslər

Yəhudi firqələri ölülərin dirildiyi zamanada kimlərin diriləcəyi barəsində də fikir ayrılıqlarına malikdirlər. Çünki Əhdi-ətiqdə və Təlmudda bu haqda mövcud olan ibarətlər də qarışıq və ziddiyyət təşkil edir.

Bəzi alimlərin fikrincə, bütün insanlar diriləcəkdir. (Mişna Avut, 4:29)

Bəzilərinin fikrincə isə yalnız saleh əməlli insanlar diriləcəkdir. (Yeşeya nəbi, 26:14)

Bəzilərinin fikrincə, yalnız Fələstin torpağında dəfn edilən şəxslər diriləcəkdir. Bəzilərinin fikrincə isə yer üzündəki bütün ölülər Fələstin torpağında diriləcəkdir. (Yeşeya, 26:17-19)

Məsihin (Maşiyəhin) gəlişi

Yəhudilər həmişə, xüsusilə də, Qüds şəhərinin ilk dəfə dağıdılmasından sonra ilahi rəhbərin intizarında olmuşlar. Allahın

1. Qaraimlər firqəsi kimi.

2. Mişna, fəsil 5, cüm 2.

qüdrət və əzəmətlə öz xüsusi qövmünü, İsrail övladlarını əvvəllər Həzrət Davud və Həzrət Süleymanın (ə) zamanında olan parlaq əsrə aparacaqlarına inam bəsləmişlər. Onların gözlədikləri xilaskar Maşiyəh (Məsih, Məsh edilmiş) adlanırdı. İsrail qövmünün qədim padşahlarının ləqəbi də Maşiyəh idi. Buna görə ki, peyğəmbərlər hamının gözü önündə padşahların başına zeytun yağı sürtərək, məsh edib, onları bir növ müqəddəsləşdirir, xeyir-dua verirdilər. Zaman keçdikcə, bu ad, yəhudilərin gələcəyini gözlədikləri sonuncu xilaskar padşaha aid edildi.

Yəhudilərin etiqaadına əsasən, Məsihin gəlməsi və yer üzərində ədaləti icra edərək, səadət gətirməsi Allah-təalanın hələ yer üzünü yaratmamışdan qabaqkı hədəfi idi. Bütün yəhudi alimlərinin nəzərinə əsasən Məsih insan olacaqdır.

Yəhudilərin inancına əsasən, Məsih yəhudi millətinin ən çətin şəraitdə olduğu zaman gələcəkdir. Fitnə-fəsad, zülm və pozğunluq baş alıb gedəcəkdir. Çətinliklər və əzab-əziyyət o həddə yetişəcəkdir ki, artıq həyat dözülməz olacaqdır.¹ Lakin Məsihin gəlişi ilə İsrail övladları yer üzündə xoşbəxtlik və səadət içində hökmranlıq edəcəklər. Onlar Məsihin gəlişinin "Sonuncu gündə" (Dünyanın sonlarında) baş tutacağına inanırlar. (Əyyub 8:7)

Maşihin ilahi təqvaya malik bir hökmdar olacağı, gözlərinin gördüyü ilə hökm etməyəcəyi, qulağı ilə eşitdiyinə görə qərar çıxarmayacağına təkid edilir. Pis adamları ağzının nəfəsi ilə öldürəcək. (Yeşaya 11:4 -9)

Məsihin gəlişi ilə yəhudilərin səadət və xoşbəxt həyata qovuşması "Yeni göylər və yeni yer" ibarətilə də qeyd edilmişdir. (Yeşaya 65:17-18)

Lakin Məsihin gəlişi ilə Qiyamət gününün eyni olub-olmaması haqqında yəhudi mütəfəkkirlərinin arasında fikir ayrılığı mövcud olmuşdur. İlk dövrlərdə, yəhudi alimləri Məsihin gəlişi ilə

1. Sanhedrin, 97 B.

Qiyamət gününü eyni saymışlar. Lakin sonrakı dövrlərdə Məsihin hakimiyyətini Qiyamət günündən ayrı və qısa bir zaman ərzində olacağını söyləmişlər.

Ümumiyyətlə, Əhdi-ətiqə və Təlmuda görə, saleh əməlli insanları gələcəkdə, dirilişdən sonra xoşbəxt həyat gözləyir. Onlar dalandan (dünya) çıxıb, geniş eyvana (xoş gələcəyə) sahib olacaqlar.¹ Bu xoşbəxt həyat mühakimə ilə başlayacaq.

Diqqət etmək lazımdır ki, Təlmuda və Əhdi-ətiqə görə, yəhudilikdə iki mühakimə mövcuddur. Birinci mühakimə Məsihin gəldiyi zaman İsrail ağsaqqalları ilə birlikdə bu qövmə zülm edənləri və yer üzündə İsrail övladlarına qarşı fitnə-fəsad törədənləri cəzalandırmaqdır. Çünki onlara edilən itaət, Allaha edilən itaətdir. Onlara olunan zülm, Allaha olan zülmüdür. Ən azından, əksər yəhudi alimləri bu fikirdədirlər.² Yeşeya nəbinin bəyanında, Məsihin ilahi məhkəməsini qurmaq üçün qalxması, xalqları mühakimə etmək üçün ayağa durması haqda danışılır. (Yeşeya, 3:13; həmin, 5:16)

Şimon bin Lağış yazırdı ki, Məsihin mühakiməsi dövründə Cəhənnəmə ehtiyac olmayacaq. Allahın günəşə əmr etməsilə onun şüaları pis insanları yandırır məhv edəcək, saleh əməlli insanlara isə şəfa və sağlamlıq bəxş edəcək.³

İkinci mühakimə isə Qiyamət günüdür. Yəni İsrail övladları öz qisasını alıb, yer üzərində hakim olduqdan və təyin edilmiş müddət bitdikdən sonra Qiyamət başlayacaq. Ümumi mühakimə olacaq. Saleh əməlli insanlar behiştə və pis əməlli şəxslər isə cəhənnəmə gedəcəkdir.

Lakin yəhudilər arasında bu barədə də mübahisələr mövcuddur. Mübahisə mövzusu olan məsələlərdən biri də,

1. Mişna Avut, 8:2; 4:22; Məzmur,, 3:128; 22:21; Yeşeya, 2:26; Sanhedrin, 110 B

2. Maxilta, 39 A.

3. Uvedaraza, 3 B.

cənnət və cəhənnəmdə ruhun yoxsa bədənin cəzalanıb, mükafatlanmasıdır. Bəziləri yalnız ruhun, bəziləri isə bədənlə ruhun birgə cəzalanıb, mükafatlanacağına inanırlar. Hər halda yəhudiliyin müqəddəs kitablarında cənnət və cəhənnəm haqqında kifayət qədər məlumat verilmişdir.¹

Yəhudilikdə iman və nicat

Əhdi-ətiqə görə Allah-təala insanı öz surətində xəlv etmişdir. Deməli insan dəyərli və ilahi əzəmətə malik məxluqdur.² Allah onu bütün məxluqlardan üstün etmişdir.³

Təlmuda görə bir insan bütün yaradılış aləminə bərabərdir. Bir insanın həyatını qurtaran, sanki dünyanı xilas etmişdir.⁴ Amma Allahın surətində yaradılmış insan Onun əmrlərinə tabe olaraq, ilahiləşməlidir. Bu yolla insanın ruhu ölümlər aləminə deyil, ilahi dərğahına, hüzur və əmin-amanlığa ucalır. Buna görə də, insan qurtuluş və nicat üçün ilk növbədə Allahu xatırlamalı, əməllərində onu unutmamalıdır.⁵

Bir sözlə, yəhudilikdə qurtuluş və nicat üçün Allahın razılığını əldə etmək və onu qazanmaq lazımdır. Əhdi-ətiqdə insana nicatından bəhs edilərkən, ilk növbədə Allaha imanın əhəmiyyəti vurğulanır.⁶ Sözsüz ki, imandan sonra hər bir yəhudidən Allaha ibadət tələb edilir. İbadət iki mərhələdədir. Tövrata dəyər vermək, namaz, oruc kimi ibadətlər və saleh əməllər vasitəsi ilə olunan ibadətlər. Diqqət edək ki, yəhudi dinində Tövrət oxumaq, dua və namaz başqa saleh əməllərdən

1. Yunis, 2:2; Məzmur, 12:88; Yeşeya, 30:33; Əyyub nəbi, 10:21; Daneal, 7:10; Baraxut, 57 B; Yeremya, 23:19; Həgiga 13 B; Yerusəlimi, Sanhedrin, 13 B; Yavamut, 109 B.

2. Varlıq, 1: 27.

3. Yaradılış, 1:26.

4. Mişna, Sanhedrin, 5:4.

5. Vaiz 12:7.

6. Çıxış, 14:31.

üstün sayılır.¹ Ümumiyyətlə, yəhudi dinində nicat və qurtuluş üçün ən gözəl yol Tövratin təlimlərinə əməl etməkdir.²

Amma sözsüz ki, qurtuluş təlimlərinin başında Həzrət Musaya (ə) Allah tərəfindən verilən 10 əmr dayanır. Həmin əmrlər bunlardan ibarətdir:

1. Özünüzməndən başqa Allah seçməyin.
2. Bütə səcdə etməyin.
3. Allahın adını yalandan çəkməyin
4. Şənbə gününü müqəddəs bilin.
5. Ata və ananıza hörmət göstərin
6. İnsan qətlə yetirməyin
7. Zina etməyin
8. Oğurluq etməyin
9. Heç kimə yalandan şahidlik etməyin
10. Heç kimin malına və namusuna qarşı tamahkarlıq etməyin.³

1. Yəvamat, 64 A.

2. Süleymanın məsəlləri, 22:6; Mişna Avut, 9:6.

3. Çıxış, 20: 1-17.

Altıncı bölüm

Xristian dini

Xristianlıq, Həzrət İsa (ə) peyğəmbərin İlahi tərəfindən gətirdiyi dindir. Müqəddəs kitabları Bibliya adlanır. İncil Bibliyada xüsusi əhəmiyyət daşıyır. Dünyada iki milyarddan çox Xristian olduğu üçün, xristianlıq dünyanın ən böyük dini sayılır.

Bibliya

«Bibliya» sözünün lüğəvi mənası «kitablar» deməkdir. İncil xristianların etiqad bəslədikləri «ilahi kəlamlar»dan təşkil tapan iki müqəddəs kitabdan ibarətdir. Onların biri «Qədim Əhd» (Old Testament) və o birisi isə «Yeni Əhd» (Nyu Testament) adlanır.

Xristianların inamına görə Allah insanlarla iki əhd-peyman bağlamışdır. Birinci əhd (Qədim Əhd) ki, İsadan (ə) əvvəlki peyğəmbərlərin vasitəsilə xalqa çatdırılan ilahi buyruqlardır. Demək olar ki, bu əhdin möhtəvası, insanın şəriət hökmlərinə tam əməl etməsilə nicat və əbədi səadətə yetişməyinə verilən təzmindən ibarətdir. İkinci Əhd (Yeni Əhd) isə «Allahın oğlu» İsanın (ə) özünü qurban verməsilə yalnız İsaya məhəbbət və inam bəsləyənlərin qurtuluş və əbədi səadətə layiq görülməsinə verilən vədə deyilir. Xristianlar Qədim Əhdin ləğv olunmadığını, Yeni Əhdin ona dayaq olaraq, qüvvət bağışladığına inanlıdırlar. Yeni Əhddə bu barədə yazılır:

«Sanmayın ki, mən müqəddəs qanunu (Tövrati) və

peyğəmbərlərin yazdıqlarını pozmağa gəldim. Mən pozmağa yox, icra etmək üçün gəldim... Göy və yer keçib getmədən, qanundan (Tövratdan) ən kiçik bir hərf və ya nöqtə belə yox olmayacaqdır. Beləliklə, ən kiçik əmrlərdən birini kim pozarsa və belə etməyi insanlara öyrədərsə, Səməvi səltənətdə çox ləyaqətsiz adlanacaqdır!» (*Matta incili, 5-ci fərs, 17-19-cu cüm.*)

A) Qədim Əhd

Bu haqda Yəhudu dini bölümündə məlumat verilmişdir.

B) Yeni Əhd

Yeni Əhd yalnız xristianların etiqad bəslədikləri, müqəddəs saydıqları kitabdır. Onların inancına görə, Bibliyanın demək olar ki, yarısını təşkil edən bu kitab, Həvarilərə Allahın mənəvi yolla bəxş etdiyi, Təsəlliverici Ruh tərəfindən qorunan ilahi kəlamdır. Qeyd etdiyimiz kimi İncil bu kitabda xüsusi əhəmiyyətə malikdir. «İncil» yunanca «Yevangelion» sözündən götürülərək «müjdə» mənasındadır. Məsihilər onu Allahın və İsa Məsihin (ə) həvarilərə etdiyi ilham sayaraq müqəddəs hesab edirlər. Onun mətninə yüngül yanaşanları Allah tərəfindən məhkum olunacaqları ilə hədələyirlər. Kilsə təlimçiləri iddia edirlər ki, xristian ənənəsi təhrif olunmamışdır, çünki bu ənənə bizim dövrə İsanın müasirləri və tələbələri vasitəsilə gəlib çatmışdır.

Yeni Əhd aşağıdakı ünvanlardan təşkil olunub:

1. Matta incili
2. Mark incili
3. Luka incili
4. Yəhya (Yuhənna) incili

(Yuxarıdakı **DÖRD İNCİL** dörd həvari tərəfindən yazılmış, Hz. İsa haqqında fərqli bucaqlardan baxılmış rəvayətlərdir.)

5. Həvarilərin işləri
6. Yaqubun məktubu

7. Pererin 1-ci məktubu
8. Peterin 2-ci məktubu
9. Yəhyanın 1-ci məktubu
10. Yəhyanın 2-ci məktubu
11. Yəhyanın 3-cü məktubu
12. Yəhudanın məktubu
13. Romalılara məktub
14. Korinflilərə 1-ci məktub
15. Korinflilərə 2-ci məktub
16. Qalatiyalılara məktub
17. Efeslilərə məktub
18. Filiplilərə məktub
19. Koloslulara məktub
20. Saloniklilərə 1-ci məktub
21. Saloniklilərə 2-ci məktub
22. Timoteyə 1-ci məktub
23. Timoteyə 2-ci məktub
24. Titusa məktub
25. Filimona məktub
26. İbranilərə məktub
27. Vəhy

Yeni-Əhddə daxili təzadlar

Bəşər övladının təzad və ixtilafa həmişə xoşagəlməz, qeyri əlverişli və arzuolunmaz bir formul kimi münasibəti, Uca Tanrının ona bəxş etdiyi zəkanın fitri qabiliyyətidir. İnsan Allahın ona verdiyi ağıl və məntiqin hökmü əsasında qarşılaşdığı hər növ ziddiyyətli xəbər və məlumatın, əslində xarici və daxili biçimsizlikdən ibarət olduğunu çox gözəl anlayır. Bizə gəlib çatmış eyni mənbədən olan iki xəbərin bir-birilə təzadlı və qeyri-mütənasib olması isə onların hansınınsa xəta və qüsurlu olduğunu yetirir. Əhdi-cədidə daxili uyğunsuzluq və ziddiyyətli

məlumatları gördükdə onların ən azından diqqəti cəlb edəcək həddə olan bir hissəsinin təhrif edilərək dəyişdirilməsi sabit olur. Buna görə də, söylənilən ixtilafların az bir hissəsini xatırladıq.

A) İsanın əcdad, nəsli və uşaqlıq dövrü

1. Mattaya görə, İsa (ə) imperator Tiberus zamanında Hirodesin krallığı dövründə dünyaya gəlmişdir. Lukaya görə isə imperator Avqustos zamanında Kiriniusin krallığı zamanı anadan olmuşdur. (*Luka, 2-ci fəs, 1-2-ci cüm; Matta 2-ci fəs, 16-20*)

2. İsanın uşaqlıq dövrü Matta və Luka incillərində bir-birindən tamamilə fərqli və ziddiyyətlidir.

B) Tərbiyə və əxlaq davranışlarında ziddiyyət

1. Luka, 14-cü fəs, 26-cı cüm: «İsa dedi: Kim atasına, anasına, öz arvad-uşaqlarına, qardaş-bacılarına, hətta öz həyatına nifrət etməyib, Mənim yanıma gəlsə, Mənim şagirdim ola bilməz (nifrət edib gəlməlidir)».

Amma Yəhyanın 1-ci məktubu, 3-cü fəs, 15-ci cüm: «Qardaşına nifrət edən hər kəs qatildir.» deyilir. Matta, 19-cu fəs, 19-cu cüm: «Ata və ananızı sevin» yazılır.

2. Luka, 9-cu fəsil, 56-cı cümlədə İsanın (ə) dilində yazır: «Çünki Mən, insan oğlu, insanların canını məhv etməyə deyil, xilas etməyə gəlmişəm.»

Luka, 12-ci fəsil, 49-51-ci cümlədə isə deyilir: «Mən dünyaya od yağdırmağa gəldim və necə istərdim ki, o artıq alışıb yanaydı. Elə düşünürsünüz ki, Mən dünyaya sülh gətirməyə gəlmişəm? Yox, deyirəm sizə, əksinə, ayrılıq gətirməyə gəlmişəm.»

Matta, 5-ci fəs, 9-cü cüm: «Sülhpərvərlər nə bəxtiyardırlar! Çünki onlara Allahın oğulları deyiləcək.» Matta, 10-cu fəs, 34-35-ci cüm: «Fikirləşməyin ki, yer üzünə sülh gətirməyə gəlmişəm; Mən sülh deyil, qılınc gətirməyə gəlmişəm. Çünki mən oğulu atadan, qızı anadan, gəlini qaynanadan ayırmağa gəlmişəm.»

3. Lukaya görə, İsa (ə) həvarilərə paltarlarını satıb qılinc almağa əmr etdi ki, əsgərlər onu tutarkən, ondan müdafiə etsinlər: «O zaman İsa onlara dedi: «İndi isə, kisəsi olan onu götürsün və çanta da götürsün; qılinc olmayan da öz paltarını satıb qılinc alsın.» (22-ci fəs, 36-37-ci cüm.)

Amma Mattaya istinadən, İsa (ə) qılinc olan həvarisinə dedi: «Qılincını yerinə qoy, çünki qılinc tutanların hamısı qılincdan həlak olacaqdır. Yoxsa elə düşünürsən, Mən Atamdan indi rica edə bilmirəm ki, on iki Lekmon (600-700) dan çox (silahlı) mələyi Mənim sərəncamıma göndərsin?» (26-cı fəs, 52-53-cü cüm.) Əgər belə idisə, İsa (ə) nə üçün həvarilərə paltarlarını satıb qılinc almağı əmr etdi?!

4. Luka, 18-ci fəs, 18-19-cu cüm.-də İsa, ona «Yaxşı müəllim» deyə müraciət edən şəxsə deyir: «Nə üçün məni yaxşı adlandırırsan? Tək Allahdan başqa kimsə yaxşı deyildir!»

Yəhya, 10-cu fəs, 11-14-cü cüm.-də isə özünü iki dəfə «yaxşı» adlandırır.

Luka, 6-cı fəs, 18-ci cüm.-də və Matta, 12-ci fəs, 35-ci cümlədə isə oxuyuruq: «Yaxşı adam ürəyinin yaxşılıq xəzinəsindən yaxşı şeylər...»

5. Yəhya, 1-ci məktubu, 4-cü fəs, 7-8-ci cümlələr: «Sevimlilərim, bir-birimizi sevak. Çünki məhəbəbt Allahdandır və sevən kəs Allahdan doğulub və Allahı tanıyır.»

Luka, 14-cü fəs, 26-cı cüm.-də isə insanlara nifrət etmək təbliğ olunur. Maraqlıdır ki, Luka, 9-cu fəs, 59-62-ci cüm. və Matta, 8-ci fəs, 21-22-ci cümlələrdə atası ölmüş şagirdinə heç bir zərurət olmadan atasını dəfn etməyə icazə vermir.

6. Mattaya görə İsa, Beytanyadan qayıdarkən yol kənarında bir əncir ağacı gördü. Amma əncir mövsümü olmadığı üçün, onda yarpaqdan başqa bir şey tapmadı. İsa ağaca dedi: «Qoy bundan sonra səndən əsla meyvə çıxmasın.» Və əncir ağacı o anda qurudu.» (Matta, 21-ci fəs, 18-20-ci cüm.)

Luka bu barədə tam fərqli yazır:

1. İsa (ə) əncir ağacını yol kənarında deyil, uzaqda görmüşdü.
2. Ağac o an deyil, sabahısı gün qurumuşdu.

C) Həvarilərlə bağlı ziddiyyətlər

1-Həzrət İsanın (ə) həvariləri ilə qarşılaşması və onları şagird olaraq yanına götürməsi ilə bağlı olan hadisələr incillərdə ixtilafli olan məsələlərdəndir.

Matta, Mark və Luka incillərinə görə İsa ilk dəfə Peter,¹ Andrey və Zebedinin oğulları Yaqub ilə Yəhyanı balıq tutarkən görüb özünə şagird seçdi. (*Matta, 4-cü fəs, 18-22-ci cüm: Mark, 1-ci fəs, 16-20-ci cüm: Luka, 5-ci fəs, 1-11-ci cüm.*)

Amma Yəhya incilinə görə, İsa (ə) ilk ardıcılarını balıq tutarkən tapmadı. Onun ilkin şagirdləri Yəhyanın yanında duran iki tələbəsi Peter (Şimon) və onun qardaşı Andrey idi. Onlar Yəhyanın əmrilə İsaya qoşuldular. (*Yəhya, 1-ci fəs, 35-42*)

2-Matta və Marka görə, İsanın (ə) Həvarilərlə qarşılaşması Yəhyanın (ə) həbs edilməsindən sonra olmuşdur.² Yəhya incilinə istinadən bu, Yəhyanın (ə) həbs edilməsindən əvvəl olmuşdur. (*Yəhya, 3-cü fəs, 24-cü cüm.*)

3. Matta, 16-cı fəs, 17-19-cu cüm.-də belə deyilir: «Nə bəxtiyarsan, ey Peter (Yunis oğlu Şimon)... çünki bunu sənə bildirən göylərdə olan Atam Allahdır. Və mən sənə deyirəm ki, sən Petersən və Mən Səməvi Səltənətin açarlarını sənə verəcəyəm, yer üzündə bağlayacağın hər şey göylərdə bağlanmış olur. Və yer üzündə açılan hər şey göylərdə açılmış olur.»

Gördüyünüz kimi, Petros İsadən (ə) sonra ən uca məqama (Səməvi Səltənətin hakimi-xəzinədarı məqamına) layiq görüldü. Amma Matta, 16-cı fəs, 23-cü cümlədə deyilir: «İsa Peterə müraciət

1. «Peter adlanan Şimon» (Matta, 4-cü fəs, 18-ci cüm).

2. Matta, 4-cü fəs, 12-ci cüm.

edib dedi: «Rədd ol məndən, Şeytan! Sən mənə mane olursan. Çünki sənin fikirlərin Atamın (Allah) deyil, insanın fikirləridir.»

Başqa bir uyğunsuzluğa diqqət edək: İsa dedi: «Kim məni insanlar qarşısında iqrar edərsə, Mən də onu göylərdə olan Atamın (Allahın) qarşısında təsdiqləyəcəyəm. Amma kim məni insanlar qarşısında inkar edərsə, Mən də onu göylərdə olan Atamın (Allahın) qarşısında inkar edəcəyəm.» (*Matta, 10-cu fəs, 32-33-cü cüm.*)

Lakin «Səməvi Səltənətin açarları vəd olunmuş Peter, İsa (ə) həbs olunan gecə üç dəfə ciddi şəkildə onu inkar edir. (*Matta, 26-cı fəs, 68-75-ci cüm: Mark, 14-cü fəs, 66-72-ci cüm: Luka, 22-ci fəs, 56-62-ci cüm: Yəhya, 18 f; 15-18-ci cüm. və 25-27-ci cüm.*)

Qanuna görə, Peter Səməvi Səltənətin hakimi olmamalı idi, çünki İsa (ə) onu inkar edəcəyini əvvəlcədən bilirdi. (*Matta, 26-cı fəs, 31-35-ci cüm: Mark, 14-cü fəs, 27-21-ci cüm: Luka, 22-ci fəs, 31-34-cü cüm: Yəhya, 13-cü fəs, 36-38-ci cüm.*)

4. Luka, 21-ci fəs, 16-18-ci cüm.-də İsa (ə) həvarilərinə onlardan bəzisinin öldürüləcəyini deyir və elə oradaca: «Amma başınızda bir tük belə azalmayacaq» deyər, tamamilə əks və təzad dolu məlumat verir.

D) İsanın (ə) həbsi ilə bağlı ziddiyyətlər

a) Yəhya incilinə görə, Həzrət İsanın (ə) həbs olunduğu yer Kidron vadisinin kənarında bir bağçadır. (18-ci fəs, 1-ci cüm.)

Luka incilinə görə, Həzrət İsa (ə) Zeytun dağında həbs olundu. (22-ci fəs, 39-cu cüm.)

O biri incillər İsanın (ə) Getsamani bağında tutulduğunu yazır. (*Matta, 26-cı fəs, 36-cı cüm: Mark, 14-cü fəs, 32-ci cüm.*)

b) Matta və Mark incilinə istinadən İsanı (ə) həbs etməyə gələnlərin heç birisi onu tanımırdı. Yahuda İskariot onu öpərək tanıtdırdı.

Ancaq sonrakı cümlələrdən belə nəticə almaq da olar ki,

gələnlərin bir qismi İsanı (ə) tanıyırdı. Çünki o deyir: «Bir quldura qarşı imiş kimi, qılinc və payalarla Məni tutmağamı gəlmisiniz? Mən hər gün məbəddə sizinlə bərabər oturub, təlim verirdim, lakin məni tutmadınız.» (*Mark, 14-cü fəs, 43-50; Matta, 26-cı fəs, 55-ci cüm.*)

6. Yəhya'nın İsanı tanıyıb, ya tanımaması ixtilafı

Matta, 3-cü fəs, 14-17-ci cümlələrə görə Yəhya, İsanı (ə) tanıyırdı və hətta ona dedi: «Mən sənəin tərəfindən vəftiz olmağa möhtacam. Sən isə mənim yanıma gəlersən?» Yəhya incili, 1-ci fəs, 29-34-də də Yəhya (ə) peyğəmbər deyir ki, mən onu tanımazdım, amma vəftiz edəndən sonra Allahın Ruhunun göyərçin kimi onun üzərinə gəlib «Bu mənim sevimli oğlumdur» deməsilə tanıdım. (*Matta da bunu yazır, 3-cü fəs, 16-17-ci cüm.*) Amma Matta incili özü 11-ci fəs, 2-3-cü cümlədə tam əks məlumat verir ki, Yəhya hətta vəftiz belə sonra İsanı tanımır və zindandaykən iki şagirdini göndərir ki, İsayə desinlər ki, «Gəlməli olan» sənsən, yoxsa başqasıdır?»

E) İsanın (ə) şahidliyi

Yəhya incili, 5-ci fəs, 31-32-ci cümlələrdə oxuyuruq: «Mən İsa özüm üçün şahidlik edirəmsə, şahidliyim doğru deyildir.» Lakin eyni incilin 8-ci fəs, 14-cü cümləsində belə deyilir: «Mən özüm haqqımda şahidlik edirəmsə, mənim şahidliyim doğrudur!»

F) Çarmıxa çəkilməsi barəsində olan təzadlar

a) Yəhya incili İsanı çarmıxa çəkməyə apararkən, dar ağacını onun özünün daşdığını yazır. (19-cu fəs, 17-ci cüm.)

Matta, Mark və Luka isə İsanın (ə) çarmıxını Şimon adlı birisinin daşdığını yazırlar. (*Matta, 27-ci fəs, 32-ci cüm: Mark, 15-ci fəs, 21-ci cüm: Luka, 23 fəs, 26-cı cüm.*)

b) Mark incili İsanın 3-cü saatda çarmıxa çəkildiyini yazır. (15-ci fəs, 25-ci cüm.)

Yəhya incilində edam vaxtı 6-cı saat kimi zikr olunur. (19-cu fəs, 14-cü cüm.)

d) Matta İsa (ə) ilə birlikdə çarmıxa çəkilən iki quldurun onu söydüyünü yazır. (27-ci fəs, 44-cü cüm.)

Luka quldurların birinin İsanı (ə) söydüyünü, o birisinin isə söyənə məzəmmət edərək, İsanı (ə) müdafiə etdiyini və halına acıdığını yazır. (213-cü fəs, 39-41-ci cüm.)

e) Matta, Mark, Luka incilinə görə İsa (ə) «canını tapşırandan sonra «zəlzələ və sair kimi bəlalər gəldi. Amma Yəhya inclinə əsasən, heç bir hadisə baş vermədi. (*Matta, 37-ci fəs, 45-46; Mark, 15f, 38-ci cüm: Luka, 23-cü fəs, 44-49; Yəhya, 19-cu fəs, 28-30-cu cüm.*)

v) Yəhya incili yazır ki, İsa çarmıxa çəkilərkən onun yanında anası Məryəm, Klopanın arvadı Məryəm (ə) və Məcdəli Məryəm (ə) durmuşdurlar.» (19-cu fəs, 25-ci cüm.) Digər incillərə görə isə qadınlar, çarmıxın yanında deyildilər. Onlar çox uzaqda qalaraq tamaşa edirdilər.

9. İsanın (ə) necə dəfn edilməsi isə yalnız Yəhya incilinə aiddir və digərlərindən fərqlidir.

1. İsanın (ə) dirilməsilə bağlı hadisələr

Xristainlığa görə, Hz. İsa (ə) çarmıxa çəkildikdən neçə gün sonra yenidən dirildi.

a) «Diriləndən» sonra İsanı (ə) ilk ziyarət edənlər:

Matta, 28-ci fəs, 1-ci cüm: Məcdəli Məryəm, Şolomit, Yaqubun anası Məryəm (ə) idilər.

Luka, 24-cü fəs, 1-ci cüm: Yalnız Məcdəli Məryəm (ə) ziyarət etdi.

b) Qəbri ziyarət edənlər orada ilk olaraq nə gördülər?

Matta, 28-ci fəs, 2-ci cüm: Bir mələk.

Mark, 16-cı fəs, 5-ci cüm: Bir cavan insan.

Luka, 24-cü fəs, 4-cü cüm: İki kişi.

Yəhya, 20-ci fəs, 12-ci cüm: İki mələk.

c) İsanı (ə) ilk görəni şəxs kim idi?

Matta, 28-ci fəs, 9-cu cüm, Mark, 16-cı fəs, 9-cu cüm, Yəhya, 20-ci fəs, 14-cü cüm: Məcdəli Məryəm.

Luka, 24-cü fəs, 13-37-ci cüm: İki şagird.

d) İsa (ə) qəbirdən çıxdıqdan sonra birinci dəfə həvarilərlə harada görüşdü?

Matta, 28-ci fəs, 16-cı cüm. və Mark, 16-cı fəs, 7-ci cüm: Qalileydə.

Luka, 24-cü fəs, 33-41-ci cüm: Qüdsdə (Yerusəlimdə).

e) İsa (ə) «dirildikdən» sonra neçə nəfərin gözüne göründü?

1. Matta: iki nəfərin.

2. Mark: üç nəfərin.

3. Luka: üç nəfərin (amma Markdakı adamlardan qeyrisinə).

4. Yəhya: dörd nəfərin.

G) Şərab

Luka incili, 1-ci fəsil 13-15-ci cümlələrdə Zəkəriyyəyə (ə) Allah tərəfindən göndərilmiş mələk, Yəhyanın müjdəsini verərkən belə söyləyir: «Arvadın Elizavet sənə bir oğul doğacaq və onun adını Yəhya qoyacaqsan. Sevinc və səfa tapacaqsan... Çünki o, Allahın yanında böyük olacaq, şərab və başqa içki içməyəcək və hələ anasının bətnində ikən müqəddəs-Ruhla dolacaqdır.»

Gördüyünüz kimi, Yəhyanın şərab içməyəcəyi onun üçün böyük fəzilət və üstünlük sayılaraq yüksək qiymətləndirilir.

Pavelin Efeslilərə yazdığı məktubunda oxuyuruq: «Ağılsız olmayın, lakin Rəbbin iradəsi nədirsə onu qavrayın. Və şərabla sərxoş olmayın, səfələtə, axmaqlığa səbəb odur: gəlin Ruhla dolu olun.» (5-ci fəs, 17-18-ci cüm.)

Amma İsa (ə) Qana kəndindəki toyda şərab qurtardıqda, küpləri su ilə dolduraraq, onları şərabə çevirir. Və xalqı şərab içməyə həvəsləndirir. (*Yəhya, 2-ci fəs, 1-11-ci cüm.*)

Xristianlıqda Allah

Xristianlıqda Allah haqqında olan inam müxtəlif çalarlara malikdir. Müqəddəs saydıqları kitablarda Allah bir-birinə zidd olan ibarətlərlə təsvir edilmişdir. Üstəlik, Müqəddəs Üçlüyə olan inam bu məsələni daha da qəliz və çıxılmaz hala salmışdır. Buna görə də, xristianlar sorğu-sualsız iman gətirməyə və inanmağa üz gətirmişlər. Amma bununla belə müxaliflərin çoxsaylı iradlarının və yunan fəlsəfəsinin qarşısında davam gətirməyərək, bir sıra islahat işləri aparmışdılar.

İncildə Allahın varlığına təkid edilərək,¹ bütlərə qurban kəsilməsi ilə mübarizə aparılır və bütlərə kəsilən qurban ətlərinin yeyilməməsinə göstəriş verilir. Beləliklə, bütlərə təqdim olunan qurban ətinin yeyilməsi barəsində bildirilir ki, "büt dünyada heç nədir" və "bir olan Allahdan başqası yoxdur". Yerdə və yaxud göydə "allahlar" adlandırılanlara, çoxlu "allahlar" və "sahiblərə" inananlara qarşı, bir Allaha etiqad bəslənilməsinə təkid edilir.²

Əhdi-cədidin bəzi cümlələrində Allah mütləq elmə malik,³ gözlə görünməz,⁴ mütləq qüdrət sahibi,⁵ əbədi və əzəli,⁶ ruzi verən,⁷ ədalətli⁸ olması qeyd edilir.

Əhdi-cədidə Allahın cismani təsviri

Ümumiyyətlə, ilk növbədə, "Üç üqnum"a olan inam və Ata Allah, Oğul Allah (İsa) və Ruhül-qüdsün "Vahid Allahı" təşkil

1. Yəhya vəhy, 4:8; Yaqub, 4:12.

2. Korinflilərə (1) 8:4-6.

3. Matta, 10-cu fəsil, 30-cu cümlə; İbranilərə, 4-cü fəsil, 13-cü cümlə.

4. Timoteyə, (1), 6:16.

5. Matta, 19-cu fəsil, 25-ci cümlə.

6. Timoteyə, (1), 6:17.

7. Matta, 6:25-30.

8. Yəhya incili, (1), 1:5 və 9.

verməsi və Allahın bəndələrinin günahını yuması üçün oğlunu (özünü) fəda etməsi, çarmıxa çəkilməsi inancı xristianlıqda Allahın cismani təsəvvürünün bariz nümunəsidir. Təəccübləndirici haldır ki, Allahı belə gözəl şəkildə vəsf edən Əhdi-cədidin çoxsaylı digər fəsil və cümlələrində Onu sadə bir insandan da aşağı səviyyəyə endirmişdir. «Vəhy» kitabında çox qəribə və ağlasığmaz fantastika, xəyal aləminə dalan Yəhya, Allahı müxtəlif cismani formalarda təsvir edir.

Yəhya, 8-ci fəsil, 28-ci cümlə, 20-ci fəsil, 31-ci cümlə və 1-ci fəsil, 1-14-cü cümlələrdə İsanı (ə) Allahın yeganə, özündən doğulmuş həqiqi (ayrılmış) oğlu, Allahın özü sayması, Mark, 1-ci fəs, 10-11-ci cümlələrdə, Ruhun (Allahın) göyərçin kimi İsanın üzərinə enməsi də, diqqət mərkəzindən qaçmamalıdır.

"Vəhy", 1-ci fəsil, 10-18-ci cümlələrə diqqət etdikdə isə təəccüblənməmək olmur. Yəhya "Ruhun hakimiyyəti" altına düşdüyünü və arxasında boru səsinə oxşar yüksək tonlu səsə sahib, ayağadək uzun paltar geymiş, sinəsinə qızıl qurşaq taxmış, insan oğluna bənzər "Birini" (Allahı) görür.¹

Xristianlıqda «üç üqnum əqidəsi»

Xristianlar «tövhid»ə etiqadlı olduqlarını iddia etməklə yanaşı, «üç üqnum»a da inamlıdırlar. Məsihi alimləri tarix boyu «üç üqnum əqidəsi»nin izlərini və nişanələrini İncildə axtarmaqla birgə, onun «tövhid»lə heç bir ziddiyyət daşımadığını sübuta yetirmək üçün çalışmışlar. Bu barədə xristian alim və tədqiqatçıları bir-birindən fərqli müxtəlif şəkildə fikirlər yürütmüşlər. Katoliklər² «üç

1. Vəhy, 1-ci fəsil, 10-18-ci cümlələr.

2. Katolisizm yunan sözü olub (catholios) «dünyəvi, ümumi» mənasında və xristianlığın əsas cəryanlarından biridir. «Üç üqnum əqidəsi»nə inam, Qiyamət gününə inam, İsanın (ə) canişini kimi Roma papasının ali hakimiyyətinə tabeçiliyin zəruri olmasına etiqad bəsləmək, papanın isməti haqqında ehkamlar və s. katolik kilsəsinin dogmatik xüsusiyyətlərindəndir.

üqnum əqidəsi»ni belə açıqlayırlar: «Üçlük tövhid deməkdir. Biz üç müxtəlif allaha inanmırıq. Amma vahid Allaha inanırıq ki, üç üqnum zatən vahiddir.»¹ (*Konstantiniyyə şurasının qərarı*) Bu üç üqnum bir Allahlıqda şərik olmaq mənasında deyildir. Onların hər biri vahid və kamil Allahdır: «Ata Allah, elə həmin Oğul Allahdır. Oğul Allah da, Ata Allahın özüdür. Ata Allah və Oğul Allah müqəddəs-ruhun eynidir. Zat və təbii cəhətdən Vahid Allahı təşkil verirlər. (*Tolda şurasının qərarı*)

Bu üç Allahın hər biri həqiqətin özüdür; yəni, Tanrının zati və əslini təşkil edir.» (*Latron şurasının qərarı*)

«Üç üqnum²» bir-birindən fərqli xüsusiyyətlərə də malikdir. Allah birdir amma tənha deyil. «Ata, Oğul və Müqəddəs ruh» təkcə adla deyil, vahid Allahın müxtəlif vücut keyfiyyətləridirlər. Onlar beləcə bir-birilərindən fərqlənirlər.» (*Tolda şurasının qərarı*)

«Bəli, onlar müxtəlif mənşə fərqlərinə malikdirlər. Ata Allah, Oğul Allahı yaradır. Müqəddəs-Ruh onlardan sadir olur. Deməli, Vahid Allah eyni halda üçdür.» (*Latron şurasının qərarı*³)

Tomas Mişel, «Məsihi ilahiyyəti» adlı kitabında yazır: «Bizim üç Allahın vahid təbiəti barəsində olan anlayışımız belədir: «Bir Allaha inanırıq ki, onun təbiəti üç xüsusiyyətə malikdir. Bir olan Allah, özünün qüdrətli yaradan və həyat bağışlayan tanrı kimi tanıtılır. Xristianlar onu «Ata Allah» adlandırırlar. Ata Allah, öz «əzəli kəlamı»nı insan İsada (ə)

Əsasən Qərbi Avropa və Latın Amerikasını ölkələrində yayılmışdır. Katolisizmin pravoslavlıqdan kult və kanonik fərqləri ruhanilərin günahsızlığı, xüsusi inkişaf etmiş marianizm və sairidir. Onlar Müqəddəs-ruhun həm «Atadan», həm də «Oğul»dan nazil olduğuna etiqadlıdılar. Katolisizmin mərkəzi Vatikan inhisarçı burjuaziya ilə ideoloji, siyasi və iqtisadi cəhətdən əlaqəlidir. Neotolizm Katolisizmin rəsmi fəlsəfəsi elan edilmişdir. («Fəlsəfi terminlər ensiklopediyası», tədqiqatçı qrupu, səh. 220).

1. SSS, R. 60.

2. Üqnum siryani kəlməsi olaraq, «şəxs» ya «əsl» mənasıdır.

3. SSS, R. 60.

təcəlli edib. Müqəddəs ruh isə onun məxluqatında olan həyatverici və daim fəaliyyətdə olan vücududur.»

Xristianlar da, müsəlmanlar kimi Allahın müxtəlif xüsusiyyətlərə malik olduğuna inanırlar. Onlar etiqadlıdırlar ki, bu xüsusiyyətlərin arasında üç xüsusiyyət Allahın zəti kimi əbədi, əzəlidir. Bu xüsusiyyətlər aşağıdakılardan ibarətdir:

1. Allahın ali və əzəli zəti. 2. Allahın əzəli kəlməsi ki, İsa Məsihdə (ə) təcəssüm etmişdir. 3. Allahın həyatverici və daim fəaliyyətdə olan vücudu ki, Müqəddəs ruh adlanır.

Bu sifətlər zəti və əzəlidir. Çünki ilahi zətinə pərakəndəliyin olması qeyri-mümkündür. Onun zəti daim sabitdir. Söylənilən sifətlər həmişə ilahi zətlə birləşir və onun xaricində deyildir. İşarə olunan sifətlər ilahi zətin üçün zəruri və əsldir. Onların heç birisini inkar etmək olmaz.

Başqa bir xristian alimi «üç üqnum əqidəsi»ni belə izah edir: «Allahın vahid zəti üç üqnumdan ibarətdir. Doğrudur, yaşadığımız dünyada «üçlük» əqidəsinə uyğun olan bir nümunə ilə üzləşmirik, amma insan ağılı ona misal ola bilər. Belə ki, insan ağılı həm özü ilə məsləhətləşir, həm də alınmış nəticə haqqında fikir yürüdə bilər.»¹

Pravoslavlar² da üç üqnum əqidəsinə inamlıdırlar, sadəcə olaraq onlar Müqəddəs ruhun yalnız atadan zühur etdiyinə təkid edirlər.

Üç üqnum əqidəsi və ağıl (xristianlıq baxımından)

Artıq xristian alimlərinin özlərinə də bəllidir ki, «üç üqnum

1. Henri Tesin, «Xristian ilahiyyəti», səh. 96.

2. Pravoslavlıq (yunanca ortodoksiya) xristianlığın mühüm cərəyanlarından biri olaraq Şərqi Avropa, Yaxın Şərq və Balkanda yayılmışdır. XI əsrdə Avropanın qərb və şərqində feodalizmin müxtəlif inkişaf yolları nəticəsində müstəqil cərəyanlara ayrılmışdır. Digər cərəyanlardan fərqi: 1. Ehkam fərqləri: Kilsə qüsursuzluğunun qəbulu (amma papanın yox), Qiyamət gününün inkarı, şəriətin toxunulmazlığı və dəyişməzliyinə inam. 2. Ayin fərqləri: İkonlara sitayiş, ağ ruhanilər üçün nikahın zəruriliyi və s. («Fəlsəfi terminlər ensiklopediyası», tədqiqatçı qrupu, səh. 240).

əqidəsi» ağılın məntiqi dəlilləri ilə izah və isbat olunmaq qabiliyyətinə malik deyildir.

Nikiyya şurasında, monoteist xristian Aryus öz politeist fikirləri ilə «üç üqnum əqidəsi»ni dəstəkləyən Atotasyusa etiraz etdi və üçlüyün heç bir ağıl və məntiqlə izah və isbat olunmasının mümkünsüzlüyünə diqqət çəkdi. «Maraqlıdır ki, Atotasyus onun fikirləri ilə tam razı idi və üçlüyün ağılla isbatının mümkünsüzlüyünü o da təsdiqləyirdi. Amma ağılı kənara qoyaraq, bu əqidəni dərk etmək üçün onun aciz olduğunu əsas tutan Atotasyus yalnız bu əqidəyə iman gətirməyin zəruri olduğunu söyləyirdi.»¹ Ümumiyyətlə, xristian alimləri bu barədə iki dəstəyə bölünmüşlər:

1. Ağılın onu rədd etmədiyini və yalnız aciz olduğunu söyləyənlər.

C. Fərəc və D. Xuri «Pavelin romalılara məktubunun şərhı» əsərinin 139-cu səhifəsində yazırlar: «Qəlbində elə fikirləşmə ki, necə ola bilər, Allah «insan» şəklinə düşsün?!» Çünki bu iş Allaha məxsusdur və bəşər ağılı onu dərk edə bilməz.»

2. Ağılın üçlüyü rədd etdiyini, lakin ona iman gətirməyin lazım olduğunu iddia edənlər.

Hətta Tomas Akvinas bu əqidənin elmi və fəlsəfi dəlillərlə sübuta yetirilə bilməsinin qeyri-mümkün olduğunu söyləyərək, fəqət iman əhlinin ona etiqadlı olmasını zəruri sayır.»²

Xristianlıqda peyğəmbərlik

Biz xristianlığın peyğəmbərlər haqqındakı fikirlərini Bibliyadan öyrənirik. Orada xristianların etiqadına əsasən, Allah tərəfindən seçilmiş və Onun müjdəçiləri olan adamların tərcümeyi-halları, yazıları və sözləri mövcuddur. Peyğəmbərlərin dəqiq sayı məlum deyildir. Bibliyada adı çəkilən bir sıra peyğəmbərlər bunlardır:

1. V. Dorant, «Mədəniyyətlər tarixi», c. 3, səh. 770.

2. V. Dorant, «Mədəniyyətlər tarixi», c. 4, səh. 1302.

Həzrət İbrahim (ə), Həzrət Musa (ə), Musanın qardaşı Harun, Musanın bacısı Məryəm, Natan, Samuel, Davud, İlyas, İshaq, Elişə, Yeşaya, Yeremya, Yəhya, Yoel, Daniel və İsa Məsihin gəlişindən əvvəl gəlmiş Vəftizçi Yəhya...

Amma unutmamalıyıq ki, xristianlar "peyğəmbərlik" dedikdə, özlərinə xas məna və məfhumu nəzərdə almışlar. Buna görə də, yəhudilərlə bəzi əsaslı fərqlərə malikdirlər. Ümumiyyətlə, xristianların peyğəmbərlik haqqındakı fikirləri aşağıdakılardan ibarətdir:

1. Məsihilərin etiqadına əsasən, insanlar "günah" səbəbi ilə Allahın səsinə eşitmək istəməmiş, demək olar ki, "mənəvi karlıq"larına görə bunu bacarmamışlar. Peyğəmbərlərin göndərilmə zərurəti məhz buna görə yaranmışdır.

2. Xristianlıqda "peyğəmbərlik" məfhumu geniş mənada qəbul edilir. Buna görə də, peyğəmbərlər fərqli xüsusiyyətlərə malik olan şəxslər deyildir. Xristianlığa görə, Allah bəzi insanlarla danışmış və onlardan kəlamlarını başqa insanlara çatdırmasını tələb etmişdir. Beləliklə, onlar Allahın peyğəmbərləri olmuşlar. Bunların arasında əvvəllər olduqca çirkin və pis işlərlə məşğul olmuş insanlar, hətta günahsız insanları qətlə yetirən şəxslər də yer alır.

3. Çoxsaylı məsihi qruplarının fikrincə, qadınlar da peyğəmbər ola bilər.¹

4. Bir çox xristianların əqidəsinə əsasən, Allahın dostu və iman gətirənlərin atası sayılan İbrahimi Allah bir çox xalqların atası seçmişdir. Bütün peyğəmbərlər İbrahimin və onun oğlu İshaqın nəslindəndir.²

5. Çoxsaylı xristian qrupları inanırlar ki, Məsihdən sonra Yəhya, Peter, Pavel kimi həvarilər də, Allahın peyğəmbərləri olmuşlar.³

6. Bəzi xristian qrupları etiqad bəsləyir ki, bir sıra peyğəmbərlərə

1. "İman Yolu", Yusif Miller, səh 44.

2. "İman Yolu", Yusif Miller, səh 45.

3. "İman Yolu", Yusif Miller, səh 46.

möcüzə yaratmaq gücü verilmişdir. Bu da onların sözlərinin həqiqiliyini sübut edir.

7. Peyğəmbərlərin ən əhəmiyyətli vəzifəsi Allahın göndərəcəyi Xilaskarı (İsanın gəlişini və ona iman gətirməyin zəruriliyini) insanlara xəbər vermək idi.¹

8. Allahın Sözləri peyğəmbərlərə müxtəlif üsullarla gəlib çatmışdı. Bəziləri Allahın səsini eşitmiş, bəziləri mələklərdən xəbər tutmuş, bəziləri xəyallar və rüyalar görmüş, bəzilərinə isə bunu ağıl və ürəkləri ilə Ruhül-qüds tərəfindən demişdir. Onlar da insanlara deyirdilər: "Rəbb belə buyurur."

Xristianlıqda «vəhy»

Vəhy xristianların məşhur əqidəsinə əsasən üç hissəyə bölünür:

1. Katoliklərin fikrincə, insan və təbiət, ümumiyyətlə yaranmışlar bir növ Allahu tanıdan vəhydir.²

2. Allahın səsini eşitmək, yaxud mələklərin xəbər gətirməsi, bəzən də xəyallar və rüyalar görməklə vəhy almaq.

3. Allahın (İsanın) insanların arasında təcəssüm tapması (maddiləşməsi) ilahi vəhyidir. Onun həyatı, sözləri, hərəkətləri və fədakarlığı Tanrının insanlara xəbəridir.³ Müqəddəs incilin, həvarilərin Ruhül-qüdsün vasitəsilə təsdiqlənməsi. Katolik kilsəsinə görə, Papanın bəyanatları da Ruhül-qüds tərəfindən təsdiqlənmiş vəhydir.⁴

Allah-taala müqəddəs kitabı Ruhül-qüds vasitəsilə təlif edib və bu işdə bəşər müəlliflərindən kömək almışdır. Və Ruhül-qüdsün bəşərə köməyi onların qəlblərini ovsunlamaq olmuşdur. Belə ki, onlar yalnız Tanrı iradə etdiyi mətləbləri yazı bilməzlər. Deməli, incilin müəllifi həm Allahdır, həm bəşər.»⁵

1. "İman Yolu", Yusif Miller, səh 49.

2. Corc Brentel, "Katolik məzhəbi", səh 26-27.

3. Yəhya, 7:16 və 1:14.

4. Corc Brentel, "Katolik məzhəbi", səh 118.

5. Məsihi əqidəsi, səh 26.

Məsihilərin bəziləri, hətta, müqəddəs kitabda olan cümlələri (kəlmələri) eyni Ruhül-qüdsün ilhamları bilsələr də, katoliklərin nəzərinə bu kitabda olan bütün cümlələr bəşərin öz ibarələridir. Sadəcə olaraq cümlələrin məfhumları Ruhül-qüds vasitəsilə təsdiq olunmuşdur.

Pavel (Şaul) və xristianlığın dönüş nöqtəsi

İsa (ə)-ın gedişindən sonra, həvarilər güclü təqiblərə məruz qalaraq müxtəlif məntəqələrə dağılmışdılar. Lakin bu pərakəndəlik siyasi şəraitin nisbətən yaxşılaşdığına görə axır ki, son tapdı. 12 həvari¹ və İsanın (ə) 70-ə yaxın tərəfdarı Yerusəlim şəhərində cəmləşdi. Onlar Həzrət İsanın (ə) söylədiklərinə əməl edərək, Musa (ə)-ın şəritinə sadıq və İsanın (ə) təlimatlarına uyğun olaraq öz yaşayışlarını qurmuşdular. Onların arasında heç bir məsələdə ixtilaf yox idi. Aristides öz kitabında yazır: «İlkin həvarilər, İsa (ə) getdikdən sonra da Məsihin dövründə olduğu kimi Allahın birliyinə inanır, İsanı (ə) peyğəmbər sayır, sadıqanə Böyük Yaradana ibadət edirdilər.»²

Amma tarixdə rastlaşdığımız «üçlük» əqidəsi və sair məsələlər barəsində olan şiddətli ixtilaflar, indi məsihilərin müqəddəs həvari saydığı Pavelin «gəlişin»dən sonra başladı.³ Bir halda ki, Pavel heç bir zaman İsanı görməmiş və onun həvarisi olmamışdır. Pavelin kimliyinə gəldikdə isə o mənşəcə yəhudi və «Tarsus»lu⁴ idi.⁵ O, Tərsusda Qamalail adı məşhur yəhudi aliminin yanında dərs almışdı. Əflatun və Filonun «Loqos»⁶ fəlsəfi fikirlərindən

1. Yahudanın xəyanətindən sonra, Mətiya adlı bir şəxs, qalan 11 həvari tərəfindən sıralarına qəbul edilərək, 12-ci həvari oldu. Həvarilərin işləri, 1:12-26.

2. V. Dorant, «Mədəniyyətlər tarixi», c. 3, səh 625.

3. B. Rassel, «Qərb fəlsəfəsi tarixi» c. 1, səh 46.

4. Türkiyənin cunubunda şəhər.

5. V. Dorant, «Mədəniyyətlər tarixi», c. 3, səh. 680 və Həvarilərə, 22-ci fəs. 3-cü cüm.

6. Loqos (yunanca «söz», «fikir», «məfhum», «məhiyyət») Yəhudi – İsgəndəriyyə

təsirlənmişdi. O həm yəhudi və həm də yunan dilində danışa bilirdi. Yeni-Əhddə ilk dəfə onun adı həvarilərin başçısı Stefanın daşqalaq edilməsi mərasimində çəkilir. O, Stefanın ölümünə razılıq verən və bu işdə böyük canfəşanlıq edən fəriseylərdən idi.¹ Çünki, Pavel İsanın (ə) qatı düşməni və onların əleyhinə yaradılmış xüsusi «kəşfiyyat orqanı»nın rəisi sayılırdı. O, bir radikal yəhudi kimi məsihi olan hər kəsə qəzəblənir, evləri gəzərək xristianların yığıncaqlarını dağıdır, kişiləri və qadınları sürüyərək zindana atırdı.² Amma nədənsə yəhudilərlə sözü düz gəlmədi. Belə ki, Pavel İsanın (ə) şagirdlərinə qarşı ölüm və təhdid yangısı ilə baş kahinin yanına getdi. Ondan Dəməşq sinanoqlarına verilmək üçün məktublar yazılmasını istədi ki, İsaya (ə) sadıq olan hər kəsi taparsa, kişi və qadın olmasına baxmayaraq qollarını zəncirləyib Yerusəlimə gətirsin.³

Lakin Dəməşqə çatanda Pavel özünü məsihi və İsanın (ə) davamçısı adlandırırdı. O, İsa (ə) haqqında təbliğə başlamışdı. Hətta iş o yerə gəlib çatdı ki, Yəhudilər, Paveli məsihi olduğu üçün öldürmək istədilər. Amma o qaçıb xilas ola bildi. Ümumiyyətlə Pavel xristian dinini təbliğ etdiyi zaman, müxtəlif çətinliklər ilə üzləşmişdir. (Korinflilərə ikinci məktub 11:22-27) Pavel 64-67-ci illərdə Romada qətlə yetirilmişdir.

Pavel İsanı (ə) təsdiqləyərək, məsihi olmasını belə nəql edir: «Dəməşqə gedərkən, yolda qəflətən göydən bir nur onun (Pavelin) ətrafını işıqlandırdı. Şaul⁴ yerə yıxıldı və ona «Şaul,

məktəbində Loqos ruhi mahiyyət kimi təsdiq olunur. Bununla əlaqədar, loqos haqqında sonrakı nəzəriyyələr dini mahiyyətə də malikdir. Filonda (I əsr) loqos «ilahi yaradıcılıq enerjisi», ağıl və həmçinin Allahın birinci xilqətidir! Filona görə «loqos – Allahda olan sözdür və bu söz Allahın özüdür və insanla Allahın arasında vasitəçidir.» Müqayisə üçün bax: Yəhya İncili, 1-ci fəsil, 1-5-ci cümlələr.

1. Həvarilərin işləri, 7-ci fəs. 58-ci cüm.

2. Həmin yer, 8-ci fəs. 58-ci cüm.

3. Həvarilərin işləri, 9-cu fəs. 1-2-ci cüm.

4. Pavelin əsl adı.

Şaul! Nə üçün məni təqib edirsən?» - deyən bir səs eşitdi. Şaul: «Sən kimsən, cənab?» dedi. O səs söylədi: «Mən, təqib etdiyin (həvarilərin ağası) İsayam. Şaul titrəyib...» (Həvarilərin işləri, 9-cu fəsil, 3-6-cı cümlələr.)

Pavel elə oradaca üç gün kor olur. Üç gün heç nə yemir və içmir. İsa Hananya adlı bir nəfərin yuxusuna girərək onu Pavelin yanına göndərir. Hananya əllərini Pavelin gözüne çəkərək, ona şəfa verir. (həmin yer, 9-cu fəsil, 6-16-cı cümlələr.)

Əlbəttə, Pavel üçün həvarilərin etimadını qazanmaq zəruri idi. Buna görə ki, Pavel məsihilərin yanında mənfur, qaniçən bir şəxs kimi tanınmışdı. Həmçinin Pavel bir dəfə də olsun İsanı (ə) «gedişindən» qabaq görməmişdi. O, həvarilərin yanına gəldikdə isə onlar Pavelə nəinki inandılar, hətta qorxularından onun gözüne görünməmək üçün qaçıb gizləndilər. Bu zaman Pavel kələyinin baş tutmadığını görüb həvarilər arasında misilsiz nüfuza malik, sadə qəlbli Barnabaya üz gətirdi. Saatlarla Barnabaya yalvardıqdan sonra nəhayət, ki, onu yumşalda bildi. Barnaba onun əlindən tutaraq həvarilərin yanına gətirdi və bir təhər onları barışdırdı. Pavel əvvəllər xristianları təqib və həbs etdiyinə görə, “mən həvarilərin ən kiçiyiyəm və Allahın cəmiyyətini təqib etdiyim üçün həvari adlanmağa layiq deyiləm” deyirdi.¹

Pavel özünü həvarilər və xüsusilə də Barnabanın yanında olduqca sadə qəlbli, itaətkar şagird kimi tanıtdı. Nəhayət, ki Barnabanın etimadını qazanaraq onunla birlikdə İsanın (ə) dinini təbliğ etmək üçün Antakiya, Kipr, Konya, Listra və Derbed kimi məntəqələrə səfər etdi.²

Antakiyaya qayıtdıqda Pavel artıq Barnaba ilə ciddi mübahisəyə girdi və ondan ayrıldı. Pavel daha sonra Suriya və

1. Həvarilərin işləri, 9-cu fəs. 26-28-ci cüm.

2. Həvarilərin işləri, 13, 14, 15-ci fəsillər.

Kilikiyanı gəzdi. Troas, Makedoniya, Salonik, Veriya, Afina, Kornif, Efes, Roma, Malta və sair kimi bölgələrə səyahət etdi. Bu məntəqələrdə heç zaman İsanı (ə) görməmiş və İsanın gedişindən sonra həvariləri cəzalandırma üçün təqib edən Pavel özünü onun həvarisi kimi təqdim etdi.

Tezliklə o özünü İsanın (ə) «seçilmiş elçisi» və «ona iman etməli olanların nümunəsi» adlandırdı.¹ Pavel «göyün üçüncü qatına» getməsindən və vəhyələrə malik olduğundan da söhbət açdı.² Özündən heç bir şey söyləmədiyini, sözlərinin yalnız «Müqəddəs Ruh»un tərəfindən vəhy olunduğunu söyləyirdi.³

Pavelin yeni fikirləri digər Həvarilər arasında gərginlik yaradırdı və onunla digər elçilər, hətta Petros arasında qarşıdurmanın yaranması "Həvarilərin işləri" kitabında və onun öz risalələrində qeyd olunmuşdur. O yazır: "Petros Antakiyaya gələndə onunla müxalifət edərək üz-üzə dayandı, çünki danlanmağa layiq idi." (Qalatiyalılara məktub 2:11)

Pavel daha çox qeyri-yəhudilərə və qeyri-məsihilərə, yəni başqa ifadə ilə desək, bütperəstlərə təbliğ edirdi. Çünki yəhudilər və məsihilər olan yerlərdə onun yetərincə nüfuzu yox idi. Belə məntəqələrdə xalq hər bir təbliğatçıdan eşitdikləri sözləri deyil, ancaq Məsihi (ə) görmüş, onun təlimlərini vasitəsiz olaraq eşitmiş, öyrənmiş həvarilərin sözlərini qəbul edirdi. Deməli, Pavel daha çox bütperəstlərin olduğu məntəqələrdə müvəffəq idi. Elə bu səbəbdən də o, bütperəstlərin yaşadığı məntəqlərin yalnız ona məxsus olduğunu söyləyərək, orada təbliğə başladı. Belə məntəqələrdə yaşayan bütperəstlər Pavelin sözlərini daha tez qəbul edir, ona inanırdılar.

Bəzi xristian tarixçilərinin yazdıqlarına əsasən, Pavel

1. Korinfilərə, 1 m, 1-ci fəs. 1-ci cüm. Efeslilərə, 3-cü fəs. 1-9-cu cüm.

Tamoteyə, 1 m, 1-ci fəs. 15-ci cüm. Koloslulara, 1-ci fəs. 1-ci cüm.

2. Korinfilərə, 2 m, 12-ci fəs. 1-5-ci cüm.

3. Korinfilərə, 1 m, 2-ci fəs. 13-cü cüm.

bütpərəstləri tez ələ almaq, onları dəstə-dəstə xristianlığa doğru çəkmək üçün, İsanı (ə) bir növ sanki ilahiləşdirir və bəşərin günahlarını yuyan «Allahın oğlu» adlandırdı.¹

O, «Fəda-qurtuluşu» əqidəsini Məsihin (ə) dininə gətirərək, «Musanın şəriətini» ləğv olunmuş saydı. «Üç üqnum əqidəsinə» inamı zəruri saydı. Elə buna görə də, F. V. Nitsşe özünün «Dəccal» adlı kitabında indiki xristianlığı «Pavelin dini» adlandırır.² Maraqlıdır ki, Bertrant Rassel³ və Vil Dorant da, Paveli indiki məsihiyyətin banisi və müəllifi sayır.⁴

İman və Qurtuluş

Şəriətin kənara qoyularaq ləğv olunmuş sayılması fikri Pavelə istinad edilir.⁵ O, əvvəlcə şəriət qanunlarından biri olan «sünnət»i ləğv etdi, sonra isə 613 qanunun hamısını naqis saydı və onun insanın cəhənnəm əzabından qurtuluşu üçün kifayət etmədiyini söylədi.» (*Mədəniyyətlər tarixi*, səh. 680-686) Sonra isə İsayə (ə) iman bəsləməyin kifayət etdiyini söyləyərək, bir növ şəriətin ləğv olunduğunu iddia etdi. O, «Fəda-qurtuluş əqidəsini» Məsihin dininə gətirdikdən sonra belə nəticəyə gəldi. Çünki şəriət ləğv olunmasaydı, «Fəda» inancı mənasız və lazımsız sayılardı.⁶ Elə buna görə də Pavel şəriətin ləğv olunmasının səbəbini belə açıqlayır:

Adəmin günahı vasitəsilə irsi "günah" və onunla birgə «ölüm» gəldi. Hamı günahkar sayıldığına görə ölüm bütün insanlara keçdi. Doğrudur, Qanun (şəriət) dən əvvəl də dünyada

1. C. Nas, «Dinlərin ətraflı tarixi», səh. 617.

2. V. Nitsşe, «Dəccal», səh. 54.

3. Bertran Rassel (1872-1970) ingilis filosofu, məntiqçi, ictimai xadim. Müasir riyazi məntiqin inkişafında böyük xidmətçi. («Fəlsəfə terminləri ensklopediyası», tədqiqatçı qrupu, səh. 351).

4. Bertrant Rassel, «Qərb fəlsəfəsi tarixi», c. 1, səh. 460.

5. «Dinlər tarixi», səh. 614.

6. Deməli «şəriət», «fəda» əqidəsinin qurbanlığına çevrildi.

günah var idi. Amma Qanun yox ikən günahın hesabı tutulmazdı.¹ Qanun (şəriət) sonradan meydana gəldi ki, günah çoxalsın.² Qanun Allahın qəzəbini hasil edir, çünki qanun olmayan yerdə cinayət olmaz. Deməli, hamı günah işlətməmiş və Allahın izzətindən məhrum qalmışdır. Amma onlar Allahın lütfü ilə, İsa Məsihin verdiyi nicatla bəraəti müftə aldılar. Allah Məsihi öz tökülən qanına iman vasitəsilə günah əfv etdirən qurban təqdim etdi.³ Yəni, Allah bizə olan məhəbbətini bununla sübut edir ki, biz hələ günahkar ikən Məsih bizim uğrumuzda öldü. Beləliklə, Məsihin qanı ilə indi saleh sayıldığımıza görə ona inanmağın vasitəsilə Allahın qəzəbindən xilas olduğumuz daha çox qətidir!⁴ İndi isə günahdan azad edilib Allaha qul olduğunuza görə, bəhrəniz müqəddəslik, axırınız isə əbədi həyatdır. Günah üzərinizdə hökm sürə bilməz. Çünki xristianlar Qanun (şəriət) hakimiyyəti altında deyil, Allahın lütfü altındasınız.⁵ Məsih bizim uğrumuzda lənətlənib bizi Qanunun (şəriətin) lənətindən xilas etdi.⁶ İnsan Müqəddəs Qanuna (şəriətə) riayət etməklə yox, yalnız İsa Məsihə iman vasitəsilə saleh sayılır. Biz də İsa Məsihə iman etdik ki, Qanuna riayət etməklə deyil, Məsihə iman etməklə, saleh sayılaq. Çünki Qanuna riayət etməklə heç bir insan saleh sayılmayacaqdır.⁷

Amma İsanın həvarisi Yaqub,⁸ Petros və Barnaba Pavelin əqidəsinin tamamilə əksinə hökm edirdi.⁹ Petros da şəriətin ləğv olunduğuna inanmır və Pavelə etiraz edirdi. Petros və

1. Romalıları, 5-ci fəs. 12-13-cü cüm.

2. Romalıları, 5-ci fəs. 20-ci cüm.

3. Romalıları, 3-cü fəs. 23-25-ci cüm.

4. Romalıları, 5-ci fəs. 8-9-cu cüm.

5. Romalıları, 6 fəs. 14 və 22-ci cüm.

6. Qalatiyalılara, 3-cü fəs. 13-cü cüm.

7. Qalatiyalılara, 2-ci fəs. 16-cı cüm.

8. Matta, 1-ci fəs. 25-ci cüm.

9. Yaqub, 2-ci fəs. 14-26-cı cüm.

qardaşı Andrey İsayə ilk iman gətirənlər idi. Hər dörd incilə əsasən Petros İsayə ən yaxın adam sayılırdı.¹ İsa (ə) Səməvi səltənətin açarlarını ona verəcəyini söyləmişdi.²

Fəda inancı 325-ci ilə kimi onun əqidəsi rəsmi şəkildə heç kim tərəfindən qəbul olunmadı. 325-ci ildə Nikeyya şurasında əksəriyyət tərəfindən Konstantinin yanında təsdiq olunsə da, çox az müddətdən sonra, onu imzalayan şəxslər arasında yenidən bu barədə ixtilaf və ziddiyyətlər baş qaldırdı. Və yenidən onun əqidəsi Konstantin tərəfindən rədd edilərək Pavelin əqidələrinin müxalifi olan Aryus dini lider kimi məşhurlaşdı. Amma Aryusun «şübhəli ölümü»ndən sonra yeni dini hakimiyyət Pavelin etiqadları aşiqlərinin əlinə keçdi. Lakin yavaş-yavaş onun fikirləri yaddan çıxaraq, unudulmağa başladı.

IV əsrdə Avqustin bu əqidəni yenidən dirçəltdi və 431-ci ildə onun fikirləri Efasus şurası tərəfindən təsdiqlənsə də bütünlüklə tanınmadı. Deyildi ki kimi, hətta orta əsrlərdə də xristian kilsələri Plaqyusun əqidələrinə sadıq qalmışdı.³

XVI əsrdə Almaniyalı M. Luter⁴ (1483-1546). O, İsveçli Tsevingel (1484-1531) və Fransalı C. Kalvin (1509-1564)⁵ yeni fikir, yeni əqidə axtarışı ilə Avqustinin Paveldən irs apardığı etiqadları «protestant məzhəbində» təzədən yaratdılar. Beləliklə, İsanın təlimlərinə tam yad olan bir əqidə, nəhayət, ki, xristianlığın protestant məzhəbinin ön xəttinə, özəyinə çevrildi.

1. Matta, 4-cü fəs. 18-ci cüm. Mark, 1-ci fəs. 16-cı cüm. Luka, 5-ci fəs. 8-9-cu cüm.

2. Matta, 16-cı fəs. 18-19-cu cüm.

3. E. Kernez «Xristianların tarix boyu sərgüzəştləri», səh. 112.

4. Martin Lüter (1483-1546) reformasiyanın görkəmli xadimi. O, insan və Allah arasında vasitəçi kimi kilsənin və ruhaniliyin rolunu inkar etmişdir. Göstərirdi ki, insanın «qurtuluşu» xeyirxah işlərin, dini mərasimlərin və şəriətin yerinə yetirilməsində deyil, hər bir insanın yalnız özünün İsa Məsihə olan etiqadının səmimiyyətiyləndən asılıdır. («Fəlsəfə terminləri ensiklopediyası», tədqiqatçı qrupu səh. 255).

5. Əlbəttə, onların arasında müəyyən fikir ayrılıqları da mövcuddur.

Qiyamət gününə və Axirət aləminə inam

Qiyamət gününə və Axirət aləminə inam, xristian dinində olduqca mühüm və önəmli məsələlərdəndir. Onlar da yəhudi və müsəlmanlar kimi Qiyamət gününə və Axirət aləminə etiqad bəsləməyi zəruri sayırlar. Amma Əhdi-cədidə bizə təqdim edilən bu məfhumlar digər iki dinlə müqayisədə bir sıra əsaslı fərqlərə malikdir. Ümumiyyətlə xristianlıqda bu haqda "İsanın (ə) yer üzünə ikinci gəlişi (Rəbbin günü)", "Hökm (Qiyamət) günü", "İlahi səltənət", "Ölülərin dirilməsi", "Cənnət və cəhənnəm (həyat və ölüm)" kimi məfhumlar mövcuddur.

İsanın ikinci gəlişinin əlamətləri

Əhdi-cədidə İsa Məsihin gəlişindən əvvəl xüsusi əlamətlərin baş verəcəyi söylənilir. O cümlədən; Məsihin Səməvi Səltənət haqqında olan müjdəsi bütün dünyada vəz ediləcək,¹ böyük əziyyət olacaq,² möcüzələr göstərən yalançı peyğəmbərlər törəyəcəklər,³ səmada əlamətlər olacaq.⁴ Pavel iddia edir ki, anti-Məsih meydana çıxmayana qədər, İsa Məsih gəlməyəcək. İsa gəldiyi zaman onu məhv edəcək.⁵

İsanın ikinci gəlişi

Xristianlığa görə, Həzrət İsa (ə) göyə qalxmazdan əvvəl yenidən yer üzərinə qayıdacağı barəsində şagirdlərinə dəfələrlə demiş və bunun üçün də, məsihilər onun təkrar gəlişini gözləyirlər.⁶

Deməli, İsa yaşamaq üçün gələcək və birinci dəfə olduğu kimi, ölmək üçün gəlməyəcəkdir.⁷

1. Matta incili, 24:14.

2. Mark incili, 13:7-8, 19-20.

3. Mark incili, 13:22.

4. Mark incili, 13:24-26.

5. Salonikilərə (2), 2:1-10.

6. Həvarilərin işləri (1), 1:10-11.

7. Romalılara, 6:9-10.

Onların etiqadına görə, İsanın yerə birinci gəlişi insanların xilasını üçün zəruri idi, ikinci gəlişi isə hökm və Allah Səltənətinin tam qurulması üçündür. Şagirdləri İsadən onun nə vaxt qayıdacağını soruşduqda, cavab verdi ki, onun gəlişinin vaxtı yalnız Allaha məlumdur. İsa onları əmin edirdi ki, onlar görüşə hər zaman hazır olmalıdırlar, çünki o, insanların gözləmədiyi bir vaxtda və mələklərlə izzətlə gələcəkdir. Onun gəlişini hamı görəcəkdir. Gözlənilmədən, gözlə görünən şəkildə ikinci dəfə yer üzünə gələcəkdir. Əhdi-cədidə görə, Məsih İsanın gələcəyi günü və saati nə göylərin mələkləri, nə də İsa özü bilir. Bunu Ata Allahdan başqa heç kim bilmir.¹

Ölülərin dirilməsi

Xristianlıqda ən mühüm diqqət çəkən məsələlərdən biri də, İsanın (ə) ikinci gəlişi ilə birlikdə, ölülərin dirilməsidir. Belə ki, Əhdi-Cədid müntəzəm olaraq ölülərin diriləcəklərindən söhbət açır. Məsih gələcəyi anda ölülər diriləcəklər. Məsihin gəlişinədək sağ qalanlar isə bundan dərhal sonra dəyişiləcəklər. Bu təlim "sirr" adlandırılır.²

Xristian əqidəsinə görə ölülərin dirilməsi iki mərhələdə baş verəcək. Birinci dirilmədə yalnız İsaya iman gətirənlər və cənnətə gedənlər iştirak edəcəklər. Onlar bir daha ölməyəcək və əbədi cənnətdə yaşayacaqlar. Əhdi-cədidə yazılanlara əsasən, İsa Məsih öz əmrini səsləndirməklə, baş mələyin sədası və Allahın şeypuru ilə göydən enəcək. Əvvəlcə Məsihə iman gətirən ölənlər diriləcək. Ondan sonra sağ qalan imanlı xristianlar Rəbb İsanı havada qarşılamaq üçün onlarla birgə buludlar içində götürülüb aparılacaq və beləcə daim İsa ilə birgə olacaqlar. Həvari Pavel buna iman gətirməyi lazım bilir

1. Matta, 24:44; Mark, 13:32-37; Luka, 12:41-48; 17:26-30 və 34-36.

2. Korinfililərə, 15:51-56.

və xristianlara bir-birilərini bu sözlərlə təsəlli verməyə çağırır.¹

Birinci dirilmədə olan möminlər İsanın min illik möhtəşəm İlahi səltənətini və padşahlığını görəcəklər. İkinci dirilmədə isə məhkum olub əbədi olaraq məhv olanlar iştirak edəcəklər: "Birinci dirilmədə iştirak edənlər bəxtiyar və müqəddəsdir. İkinci ölümün onlar üzərində hakimiyyəti yoxdur. Amma, onlar Allahın və Məsihin kahinləri olacaq, onunla bərabər min il səltənət sürəcəklər."²

Minillik padşahlıq (İlahi səltənət və səadət dövrü)

Əhdi-cədidin müxtəlif yerlərində "Minillik padşahlıq"dan söhbət açılır. Bu padşahlıq zamanı dünyaya Həzrət İsa (ə) rəhbərlik edəcək və İblis, Şeytan, Əjdaha və Köhnə ilan zəncirlənərək min illiyə dibsiz quyuya atılır. Min il müddətinə onlar insanları azdırma bilməyəcəkdir. Dirilən mömin ölümlər səadət içində Məsihin hakimiyyəti altında, qəm-qüssəsiz yaşayacaqdır. Bu müddət ərzində başqa bütperəst, pis əməlli və İsaya iman gətirməyən ölümlər də dirilməyəcək, İlahi səltənəti görmək xoşbəxtliyinə nail olmayacaqdır.³

Min il tamam olduqdan sonra isə qısa bir müddət üçün Şeytan sərbəst buraxılacaq. Yəcuc-Məcucu və qoşunlarını yığıb İsa Məsihə qarşı savaşıacaq. Şeytan qoşunu ilə Müqəddəs Şəhəri (Yerusalimi) mühasirə edəcək, amma məğlub olaraq, əbədi cəhənnəmə göndəriləcəkdir. Əhdi-cədidə görə, min il bitəndən sonra Şeytan atıldığı zindandan azad ediləcək. Oradan çıxacaq ki, yer üzünün dörd tərəfində olan millətləri; Qoq və Maqoqu (Yəcuc-Məcuc) aldadıb döyüşə toplansın. Onların sayı dəniz qumu qədər çox olacaq. Onlar yer üzünün hər tərəfinə hücum edib müqəddəslərin düşərgəsini və sevimli şəhəri mühasirəyə

1. Salonikilərə (1), 4:16-17.

2. Vəhy, 20:6.

3. Vəhy Kitabı 20:1-6.

alacaqlar. Lakin göydən od düşüb onları yandırır-yaxacaq. Onları aldadan iblis də, vəhşi heyvanın və yalançı peyğəmbərin atıldığı yerə; odlu kükürd gölünə atılacaq. Onlar gecə-gündüz, əbədi olaraq işgəncə çəkəcək.¹

Dqiqqət etmək lazımdır ki, xristian kilsəsi tarixində Həzrət İsanın (ə) min illik İlahi Səltənəti haqda, inkarçılar və təsdiqçilər arasında fikir ayrılıqları mövcud olmuşdur və indi də bu fərqli düşüncələr davam etməkdədir.

Qiyamət günü (Hökm zamanı)

Əhdi-cədidə yazılanlara və xristianların etiqadına əsasən, İsanın Min illik hakimiyyətdən və Şeytanın cəzalandırılmasından sonra, Qiyamət günü və mühakimə zamanı başlayır. Bu haqda geniş şəkildə məlumatlara Əhdi-cədidin müxtəlif yerlərində rast gəlmək olar.² Deməli, İsa Məsih yalnız ölüləri diriltməyəcəkdir. O, həm də bütün insanları mühakimə edəcəkdir.³

Cənnət və cəhənnəm

Cənnət və cəhənnəm olan inam xristianlıqda inkar olunmaz məsələlərdəndir. Çünki bu məsələ, Rəbb İsa Məsihin ədalətini təmsil edir. Qiyamət günü günahkarlar və İsaya iman gətirməyənlər yenidən dirildiləcəklər. Onlar İsanın ədalətli mühakiməsi qarşısında dayanaraq, cəzalarının nə olduğunu gözləyəcəklər. Həmçinin, min illik Səməvi Səltənət zamanı dirilmiş möminlər də onlarla birgə mühakimə qarşısına çıxacaqlar.⁴

Yəhya böyükdən kiçiyə qədər ölümlərin taxtın önündə dayandığını söyləyir. Ölüm və ölümlər diyarı odlu gölə atılır. Yəhya bu odlu gölün ikinci ölüm (cəhənnəm) olduğunu söyləyir.

1. Vəhy kitabı, 20:7-10.

2. Vəhy kitabı 20:11-15; Həvarilərin işləri 17:30-31; Romalılara, 2:5; İbrənilərə, 6:2.

3. Yəhya incili, 5:22; Həvarilərin işləri, 17:31.

4. Vəhy, 20:11-15.

Onun dediyinə görə, kimin adı həyat kitabına yazılmayıbsa, o, odlu gölə atılacaqdır.¹

İsa Məsih ona iman edənləri sorğusuz qəbul edəcəkdir. Çünki öz canını onların uğrunda fəda verən Məsihə itaət etmişlər. Qiyamət günü bu itaətkarlar öz sədaqətlərinə uyğun şəkildə və layiqli formada mükafatlandırılacaqlar.²

Xristianlıqda iman və nicat

Xristianlığın daim əhəmiyyətlə cəlvələndirdiyi, nicat və qurtuluş üçün ön plana çəkdiyi əsas əqidə və inam, məhz «Rəbb İsanın qurbanlığı» məsələsidir. Bu əqidəyə olan inam o qədər zəruri və lazım sayılır ki, onu inkar etmiş şəxs xristianlıqdan üz çevirmiş bir şəxs kimi tanıtılır.

Erl Kernes «Tarix boyu xristianlığın sərgüzəştləri»³ adlı kitabında yazır: «Qurtuluş və fəda Xristian dünyasında 4-5-ci əsrlərdə ortaya atılmış və uzun-uzadı elmi mübahisələrə, hətta münaqişələrə səbəb olmuşdur. Plaqyusun (360-420) əqidəsinə görə hər insan Allah tərəfindən azad, müstəqil formada yaranmış və sərbəst iradəyə malikdir. Həzrət Adəmin (ə) «ilk günahı» sonrakı nəsillərin mənəvi həyatında mənfi bir təsir qoymamış, onları şəxsi iradədən məhrum etməmişdir. Azad iradəyə və ixtiyara malik olan insan Allah yolunu tutaraq, «Müqəddəs kitab»ın, ağılının, İsa Məsihin (ə) göstərişlərinə əməl etməklə, günahlardan çəkinə və Uca Yaradana doğru ucala bilər. «Bu insanın yeganə nicat və qurtuluş yoludur. Çünki insan dünyaya pak olaraq gəlir. Demək olar ki, Avqustinin bəyanatlarına⁴ qədər bu fikir öndə idi. Lakin

1. Vəhy, 20:11-15.

2. Matta incili, 25:14-30; Korinfililərə, 3:12-15.

3. Səh. 111.

4. Avqustin Avreli (354-430) Şimali Afrikada Hippon (Gippon) şəhərinin yepiskopu, stoizm və neoplatonizmə yaxın mistik filosof. Hazırda, protestant və katolik kilsə xadimləri avqustinizmdən geniş istifadə edir. («Fəlsəfi terminlər ensiklopediyası», tədqiqatçı qrupu, səh. 8).

Avqustin (354-430) Pavelin sözlərinə istinadlanaraq öz yeni şərhilərlə hər şeyə son qoydu. O inanırdı ki, Allahın insanı özü kimi azad iradəli yaratmışdı. O yaxşı və pisin nə olduğunu bilir və doğru və səhv yolu seçməkdə ixtiyar sahibi idi. Amma ilk insan olan Adəm və Həvvanın «ilkin günahı»na görə, bütün insanlar irsi olaraq günahkar və lənətlənmişdirlər. Onlar «əbədi ölümə və daimi günahə» məhkumdurlar. Deməli, insan elə doğularkən günahkar doğrulur. Bundan əlavə, ən pisi odur ki, insan övladı öz ixtiyarını əldən verərək, yaxşı və pis yoldan birini seçmək qüdrətini itirərək, yalnız günah işlər görməyə məcbur edildi. O nəinki, günah çirkablığından qurtula bilmir, hətta, bu bataqlıqda çabaladıqca daha da dərinə batmağa məhkum idi. Ata Allah isə öz oğlu İsa (ə) nı (insanları günahdan təmizləmək, onları bağışlamaq məqsədilə) bu yolda qurban verərək, Adəmin (ə) irsən, nəsil-dən-nəsilə keçmiş «günah»-ını satın aldı. (*İbranilərə, 9-10-cu fəs. 12-ci cüm: Erl Kerkez, «Xristianlığın tarix boyu sərgüzəştləri», səh. 111*) Avqustin Plaquyusun əqidəsini tamamilə rədd edirdi.¹

Plaquyusun nəzəriyyəsi 43-ci ildə «Efasus» şurasında rədd edildisə də, kilsənin bu şurası Plaquysla Avqustinin son həddə çatmış ixtilafını həll etmək üçün təşkil olunmuşdu. Amma Avqustinin əqidəsi də şura tərəfindən tamamilə təsdiqlənmədi. Beləliklə, demək olar ki, hətta orta əsrlərdə belə kilsə Plaquyusun əqidəsinə sadıq qalmışdı.² İndi də xristianların çoxu Plaquyusun əqidəsinə rəğbətliidir. Bununla belə, indiki kilsə rəhbərləri Avqustinin fikirlərinə etiqad bəsləyərək onu qəbul etmişdir. İslahatçı Protestant xristianlar da Avqustinin etiqadını tamamilə mənimsəyərək onu dinin özülü və kamilliyə ucalan yeganə yol sanırlar.³

Protestant alimlərinin biri yazır: «Allah insanı iki cəhətdən özü kimi yaratmışdı: ağıl və mənəvi paklıq cəhətindən. Adəm (ə)

1. C. O. Qeridi, «Xristianlıq və bidətlər», səh. 186.

2. A. Kernes, «Xristianlığın tarix boyu sərgüzəştləri», səh. 112.

3. Səh. 112.

«günah» etdikdən sonra yer üzünə atıldı və onun «mənəvi paklığı» bütünlüklə ləğv oldu.¹ Bu «günah» və onun mənfi təsirləri gələcək nəsillərə keçdi. Deməli, bəşəriyyətin atası sayılan, mənəvi cəhətdən kamil şəkildə azad olan Adəmin (ə) simasında «insan övladı», öz iri «günahı» ilə mənəvi azadlığını itirdi. O artıq «Allahın oğlu» deyil, «bəndəsi-qulu» sayılaraq şəriət qanunlarına əməl etməli idi ki, onun vasitəsilə yenidən öz əvvəlki rütbəsinə doğru yüksəlsin. Lakin öz «mənəvi azadlığını» itirmiş insan şəriətin qanunlarının çətin, ağır olduğuna görə və şeytani istəklərin güclü olması səbəbilə daim günaha batır, öz cəzasını ağırlaşdırırdı. Daha doğrusu, irsi günahı daim çiynlərində daşıyan insanlar öz günah əməllərilə Allaha yaxın olmaqdan, Ondan daha da, uzaqlaşır, Mərhəmətli «Allah Ata» isə buna tab gətirməyərək, öz oğlu İsanı (ə) «qurbanlıq» olaraq yer üzünə göndərirdi. Çünki Adəmin (ə) «günahı» yalnız günahsız, pak bir ali varlığın, «Allahın oğlunun» qanı ilə təmizlənə, yuyula bilərdi. İsa (ə) da özünü fəda edərək bu əzaba son qoydu.»²

Xristianların etiqadına əsasən indi insanların vəzifəsi yalnız İsayə (ə) iman bəsləmək, İlahi mərhəmətinə ümidvar olmaqdır.

İsanın (ə) «çarmıxa çəkilmə»sinin xeyir və bərəkətləri

1. Onun özünün fəda etməsi, insanları irsi günahdan azad etdi. (*Romalılara məktub, 5-ci fəs. 8-9 və 12-17-ci cüm.*)

2. Allahla insanı barışdıraraq daha da yaxınlaşdırdı. (*Romalılara məktub, 5-ci fəs. 10-11-ci cüm.*)

3. Onun özünü qurban verməsi Allahın qəzəbini həmişəlik olaraq soyutdu. İsa Məsihə (ə) iman gətirən, onun «Allahın oğlu» olduğunu və çarmıxa çəkilərək özünü fəda etdiyini etiraf edən hər kəs behişt əhli olacaqdır.

1. Yuhənna Dəməşqi, «Əl-miə məqalə fil iman», Katolik kilsəsinin rəsmi etiqadnaməsi; ccc, p 85.

2. Henri T. «Xristian ilahiyyəti», səh. 1.

4. Şəriət və dini hökmlər artıq ləğv olunmuşdur.¹ Çünki şəriət iki səbəbə görə lazım idi:

1. Allahın razılığını əldə edərək behişt əhli olmaq üçün;
2. Allahın bəndəliyindən, qulluğundan qurtularaq, Onun «oğlu» olmaq üçün.

İsa Məsih»in (ə) gəlişindən sonra Allahın qəzəbi həmişəlik soyumuş, ona inananlar artıq bir növ (məcazi anlamda) «Allahın oğlu» sayılır. (Amma Hz. İsa Həqiqi anlamda Allahın oğlu sayılır.)²

Qurtuluş yolunun maneləri

1. Günah (Adəmin (ə) irsi «günahı»)
2. Şəriət (ilahi qanunlar)

Günah haqqında sizə ətraflı məlumat verdik. Şəriət barəsində isə bir neçə əhəmiyyətli mətləbi xatırlamağı lazım bilirik. Xristianların fikrincə, «şəriət» insanı Allaha doğru ucaltmır. Günahdan uzaqlaşdırmır. Şəriət ağır olduğu üçün insanı daha da günaha batıraraq, Tanrıdan uzaqlaşdırır.³ (*Romalılara məktub, 7-ci fəs. 8-9-cu cüm: Qalatiyalılara, 4-cü fəs. 4-cü cüm.*)

İbadət Allahın razılığını ələ gətirmək üçün lazım deyildir. Allah İsanın qurbanlığından sonra, heç bir tələb-əvəz olmadan hamıdan razıdır. Təkcə İsa Məsihə iman gətirmək kifayətdir. Tanrıya olunan digər ibadətlər isə vacib olmayaraq yalnız sırf təşəkkür xarakterlidir. Çünki Allah ilk növbədə, insanın hansı (yaxşı, ya pis) əməl sahibi olmasına deyil, yalnız İsa Məsihə (ə) olan inamina baxır.

Sonda xatırladaq ki, Xristianlığın üç əsas cərəyanı (qolu) var:

1. Katolik (mühafizəkarlar)
2. Ortodoks (pravoslavlar)
3. Protestantlıq (islahatçılar)

1. Qalatiyalılara məktub, 4-cü fəs. 5-ci cüm.

2. Qalatiyalılara məktub, 4-cü fəs. 6-7-ci cüm.

3. Allah «öz oğlunu» yer üzünə göndərdi ki, bizi əbədi ölümün günahın və şəriətin lənətindən qurtarsın» (Məsihi ilahiyyəti, səh. 196).

Yeddinci bölüm

İslam dini

Hal-hazırda dünyada ən çox yayılmaqda olan, Allah-taalanın son və ən kamil dini sayılan İslam, VII əsrdə Hz. Məhəmmədin (s) vasitəsilə bütün insanlara Qiyamət gününə qədər bir İlahi lütfü olaraq təqdim olunmuşdur.

Müqəddəs kitab (Qurani-kərim)

İslam dininə görə, bütün varlıqlar Allahla rabitədə bir növ şüura malikdir. Buna görə də, onların hamısı bir növ ilham və vəhydən bəhrələnmə bilər.¹ Ümumiyyətlə, "vəyh" kəliməsi Qurani-kərimdə müxtəlif mövzularda işlədilmişdir: işarə (Məryəm\11), yaradılış əmri (Fussilət\12), mənəvi ilham (Qəsəs\7), Şeytanın vəsvəsəsi (Ənam\121), ilahi vəyh (Şura\173). Peyğəmbərlərə nazil edilən vəhy, birbaşa ilahi kəlamı olaraq, xüsusi şüur və idrak tələb edir ki, Allah-təala da bunu seçdiyi peyğəmbərlərində qərar verir. Bununla da, onlar vəhyi almaqda və dərk etməkdə səhvə düçar olmurlar.²

Quranda Allahın peyğəmbərlərinə dörd yolla vəyh etdiyi yazılmışdır. Şura surəsinin 51-ci ayəsində onların üçünə işarə edilir: **"Allah bəşər övladı ilə ancaq vəhylə, yaxud pərdə arxasından**

1. Quranın mövzularla təfsiri, Cavadi Amuli, c. 3, səh. 54.

2. İlahiyyat, Cəfər Subhani, c. 3, səh. 28.

danışar. Və ya bir elçi (mələk) göndərər ki, o da Allahın izni ilə (göndərildiyi kimsəyə) Onun istədiyini vəhy edər." Dördüncü qisim vəhyin çatdırılma növü isə, yuxuda peyğəmbərə bəyan edilən vəhydir. Belə ki, Quranın Saffat surəsində, 102-ci ayədə Həzrət İbrahimə (ə) yuxuda övladı İsmayılı (ə) qurban etməyin vəhy edilməsi yazılır.

Qurani-kərimin ilahi «vəhy»ə olan baxışı yəhudi və xristianlıqdan tam fərqli mövqedə dayanır.¹ Quran «vəhyə» müqəddəs, toxunulmaz, olduqca etibarlı və möhkəm, mənəvi bir rabitə saygısı ilə yanaşır. Elə bu səbəbdən də, müsəlmanların müqəddəs kitabı hər növ ixtilaf və ziddiyyəti özündən rədd edir: «Quran barəsində düşünmələri (öz ağılları ilə fikirləşmələri) ki, əgər Quran Allahdan deyil, Ondan qeyrisi, başqası tərəfindən gəlsəydi (göndərilseydi), içində çoxlu ziddiyyətlər tapardılar.»² (*Nisa*, 82)

Quran mənəvi-maddi, ictimai-fərdi həyatda insanı lazım olan prinsipial göstərişləri ilə fəxr edir. Həmçinin bəyanının axıcı olması, yetiriciliyi və ziddiyyətli kəlamlardan uzaq olduğu üçün daim öyünür. Maidə surəsinin 15-16-cı ayələrində oxuyuruq: «Allah tərəfindən nur və aydın (sübutlara malik) bir kitab sizə göndərilmişdir ki, Allah bunun vasitəsilə Onun rızası dalınca olanları sağlam (və səadətli) yollara yönəldə. Öz əmirilə onları qaranlıqdan işıqlığa çıxarda və doğru yola yönəldə.»

Ayələrində ixtilafın olmadığını və özünün yalnız Allah kəlamı olduğunu daim qeyd edən Quran, bütün yaranmışları özü kimi ziddiyyətsiz və mükəmməl bir kitab yaratmaqda mübarizəyə səsləyir: «De ki, əgər insanlar və cinlər (birgə)

1. Bu haqda vəhy bölümündə məlumat veriləcəkdir.

2. Yəni Quran peyğəmbərin şəxsi təfəkkürünün məhsulu olsaydı, şübhəsiz 23 il peyğəmbərliyi dövründə tədricən fikri tərəqqiyə əl tapmış və ya müxtəlif təzyiqlərlə üzləşmiş mədəni-elmi inqilabın rəhbəri olan bir şəxsin «kitabında», ziddiyyətli kəlamların olması labüd idi.

toplanalar, bu Quranın tayını (mislini) gətirsinlər, hər nə qədər də bir-birlərinə yardım, kömək etsələr onun tayını (mislini) gətirə bilməzlər.» (*İsra*, 88)

Maraqlıdır ki, real həyatda heç kəs Quran kimi bir kitab yarada bilməmişdir. Çoxları bunun üçün çalışsa da, münasib və əlverişli nəticəyə çatmamışdır.

İslam dinində Allah

İslam dini yarandığı zaman, insanlar Allahı qəbul etdiklərinə baxmayaraq, yüzlərlə bütə sitayiş edərək, onların razılıqlarını əldə etmək üçün qurbanlar kəsirdilər. Düşüncə və şüur cəhətdən zəif olan qədim ərəblər Allahı cism sanır, onun üçün oğul, qız və şərik təsəvvür edirdilər. O insanlar hətta cin və şeytanları dünyanın idarə olunmasında Allaha yardımçı sanırdılar. Belə bir acınacaqlı vəziyyətdə Uca Tanrı bəşəriyyətə sonsuz mərhəmət edərək, ilahi mərifətlərin ən kamili olan Qurani-kərimi Həzrət Məhəmmədin (s) ülvü qəlbinə nazil etdi. Çox yüksək və dərin mənalara malik Qurani-kərimin 1/3 hissəsi Allah-təalanın vəsfinə aid olunur. Quranda ilk növbədə, Allaha qarşı irəli sürülən iddialar, Ona nisbət verilən yanlış xüsusiyyətlər və sifətlərlə mübarizə aparılmışdır. Cinlərin Allaha şərik qoşulmasına etiraz edilərək, onların yaradılmış olmasına, Allahın onları xəلق etməsinə diqqət çəkilmişdir. Allah üçün oğul və qız təsvir edənlər sərt sözlərlə tənqid edilmişdir. Yeri və göyləri yaradanın övlada, zövcəyə ehtiyac duymamasına təkid edilmişdir. Allahın şəriksiz rəbb olmasına, Ondən başqa heç bir tanrının olmaması dəfələrlə bəyan edilmişdir. Təkcə hər bir şeyi Yaradana ibadət edilməsi tələb olunmuşdur. Gözlərin Onu görmək iqtidarında olmaması, lakin Onun hər bir şeydən agah olması buyurulmuşdur. (*Ənam*, 100-102)

Qurani-kərimin ayələrində Allah üçün mədh (tərif) zikr etməklə tanrı barəsində bir necə həqiqəti açıqlayır. O cümlədən; Quran Allahın hər şeyi yaratdığı üçün öz yaratdıqlarına

ehtiyacı olmamasını, həmçinin şərik, zövcə, oğul, qız və bu kimi məfhumların Allahdan uzaq olmasını bəyan edir. Quran, büt-pərəstləri Tanrının kənarında başqa məbudları ibadət etməkdən çəkindirərək, onları yalnız vahid xaliqə və rəbbə sitayiş etməyə əmr edir. Ümumiyyətlə, Qurani-kərim tövhid məsələsinin əhəmiyyətinə görə qırxdan çox ayədə tövhidə və təkallahlığa əmr etmişdir. Lətif olduğu üçün gözlərin onu görməyə qadir olmadığını bildirən ayə onun hər bir şeyi, hətta gözlərdə olan xəyanəti, məhəbbəti və nifrəti gördüyünü elan edir. O ki, qaldı Allah-təalanın hər şeyə agah olduğuna, demək olar ki, Qurani-kərim dəfələrlə tanrının hər şeydən xəbərdar olmasına işarə etmişdir. Və bu işarə bəzən Tanrının kainata olan sonsuz elmi şəkildə və bəzən də onun hər şeyi görüb-eşitdiyini bildirən ayələrdən düşünülür.

Quranın məntiqinə əsasən Allah bir olduğu üçün gərək məbud da bir ola. Yəni ibadət yalnız hər şeyin sahibi və maliki olan müqəddəs Tanrının qarşısında olmalıdır. Quran Allah-təalanı həqiqi nemət sahibi kimi tanıtdırır. Quran baxımından sağlamlıq və əmin-amanlıq bəxş edən, kainatı qoruyan və onun nizam-intizamına nəzarət edən Allah sözsüz ki, tükənməz izzətə və qüdrətə malik olmalıdır. Belə bir böyük və əzəmətli Tanrı heç bir qüdrətin qarşısında məğlub olmaz çünki o hər bir nöqsandan pakdır. Quran, nəhayət, hər bir gözəl adı Allaha layiq və ona məxsus bilir.

Gördüyümüz bu böyük dünyanın varlıqlarının sirləri barəsində daha çox fikirləşsək, Onun Pak Zatının əzəmətinə, elm və qüdrətinin sonsuz olduğuna bir o qədər agah olarıq. Müxtəlif kəşf və ixtiralarla və elmin inkişafı ilə, həqiqətdə Allahın elm və hikmətinin yeni-yeni qapıları bizim üzümüzə açılır. Bəşərin Allah barəsində düşüncəsi və etiqadı artaraq yeni-yeni elmi kəşflər edir. Belə ki, təbiətin bir çox sirlərinə agah olduqda, istər-istəməz onun yaradanı barəsində fikirləşir, Onun pak zatının

əzəməti və elminin qüdrətinin, geniş olduğunu heyranlıqla etiraf edirik. Bu təfəkkür bizim Allaha olan eşqimizi günbəgün artırır, bununla da, Ona daha çox yaxınlaşdıraraq, tükənməz Cəlal və Cəmal sifətlərinin nuruna boyayır. Qurani-Kərim buyurur: «**Yer üzərində inam, yəqin axtaran kəslər üçün nişanələr -ibrətlər vardır. Və sizin öz vücudunuzda da, nişanələr mövcuddur. (məgər) Görmürsünüzmü?**» (Zariat, 20-21)

Allahın Cəlal və Camal sifətləri (xüsusiyyətləri)

İslam dininə görə, Allahın Pak Zatı hər bir eyib və nöqsandan uzaqdır və O, bütün kamal sifətlərinin sahibidir. Həqiqətdə O, mütləq kamilliyin özü və kainatın yaradanıdır. Başqa bir sözlə desək, dünyada mövcud olan hər bir gözəllik və kamal bulağı Ondan çeşmələnməmişdir.

- Allahın Pak Zatının nəhayətsiz, hüdudsuz olması

İslam dini Allah-Taalanın sonsuz və nəhayətsiz bir varlıq olduğuna təkid edir. İstər elm, istər qüdrət, istərsə də, əbədi həyat, əzəliyyət cəhətindən sonsuz və nəhayətsizdir. Elə bu səbəbdən də, zaman və məkan məhdudəsinə sığmazdır. Çünki zaman və məkan Onunla müqayisə olunmaz dərəcədə məhdud, naqis və təsəvvür olunma qabiliyyətinə malik deyildir. (Zuxruf, 84; Hədid, 4)

Dinimizə görə, Uca Tanrı bizə bizim özümüzdən də, yaxındır. O, daim bizimlədir. (Qaf, 16)

Beləliklə, əgər biz Qurani-Kərimdə: «Odur şərəfli ərşin sahibi.» və ya; «Mehriban Allah ərşin üzərində qərar tutubdur.» (Buruc, 15, Taha, 5) kimi ayələrə rast gəliriksə də, bu o demək deyildir ki, Allahın ərş adında xüsusi bir məkanı (taxtı) vardır və orada qalır. Əksinə «ərş»-dən məqsəd Allahın sonsuz və naməhdud hakimiyyətidir. Yəni Allahın nəhayətsiz qüdrət və hakimiyyəti bütün maddi cahanı və mənəvi aləmləri əhatə etmişdir. Əgər biz, Allah-Taalanın xüsusi bir məkanda yerləşdiyini söyləsək, həqiqətdə, Onu məhdud bir varlıq saymış olarıq. Qurani-Kərim buyurur: «**Hec nə Ona tay ola bilməz.**» (Şura, 11)

- Allah cisim olmaması və gözlə görülməzliyi

Dinimizə görə, Allah-Taala heç bir vaxt gözlə görülməz. Çünki gözlə görülmək cismin xüsusiyyətlərindəndir. Gözlə görülməyən hər bir varlıq, məkan və zaman hüdudlarında qərarlaşmalı, müəyyən bir rəngə və surətə malik olmalıdır. Bütün bu xüsusiyyətlər Allahın yaratdığı cisimlərə, varlıqlara məxsus olan xüsusiyyətlərdir. Allah-Taala isə öz yaratdığı məxluqların maddi xüsusiyyətlərindən uzaq və pakdır. Qurani-Kərim buyurur: **«Gözlər Onu görməz. Lakin O, bütün gözləri görür. O, bağışlayan və mehribandır.»** (Ənam, 103) Deməli, əgər bəzi ayələrdə və islami rəvayətlərdə «Allahı görməkdən» söhbət olunursa da, bundan məqsəd Allah-Taalanı batini gözlə görməkdir. Onu qəlbən «görüb» dərk etməkdir.¹

Belə ki, bir nəfər Həzrət Əli (ə)-dan soruşur: Ey möminlərin ağası, söylə görüm, heç öz Allahını görmüsənmi? İmam Əli (ə) belə cavab verir: Görmədiyim varlığımı ibadət edirəm? (Yəni mən görmədiyim varlığa ibadət etmərəm.) Sonra isə buyurur: Əsla Onu gözlər görməz, müşahidə edə bilməz. Amma qəlblər Onu iman gücü ilə dərk edər.²

- Allahın pak zatının həqiqəti hər bir kəsə məxfidir

Allahın vücudunun, varlığının əsərləri bütün dünyanı əhatə etmişdir. Əvvəldə söylədiyimiz kimi, hər bir yaranmışın vücudu, bizə ulu, qadir, və əzəmətli Yaradanın varlığından söz açır. Lakin bununla belə Allahın zatının həqiqəti (Onun necə olduğu) heç bir kəsə məlum deyildir. İnsan Allahın pak zatını dərk edərək, Onu olduğu kimi anlaya, təsəvvür edə bilməz. Çünki O, hər bir cəhətdən naməhdud, intəhasız və hüdudsuzdur.

Lakin bütün bu söylədiklərimiz, o mənaya deyildir ki, biz

1. Çünki Quranın bəzi ayələri digərlərini şərh edərək aydınlaşdırır. Quranı dərk etmək üçün təkcə bir ayəni deyil, onu bütünlüklə nəzərdə alaraq nəticəyə gəlmək lazımdır.

2. Nəhcül-bəlağə, 179-cu xütbə.

Allahı heç bir formada tanıya bilmərik. Həqiqətdə insan öz Allahının cəlal və camal sifətlərindən agah olmaq imkanına malikdir. Hətta, təbiətin özü də, bizə Allahı tanımada gözəl yardımçıdır. Biz təbiətə baxdıqda Allahın qüdrətini, əzəmətini, ədalətini, gözəlliyini və s. dərk edirik. Əgər biz Allahı heç bir şəkildə tanıya bilməsək, onun xüsusiyyətlərindən, sifətlərindən xəbərdar olmasaq, ilahi mərifəti yolunda yalnız bir necə mənasız sözlərə kifayət etməli olacağıq. Bu isə ilahi mərifətinin tətıl olması deməkdir. Və qəbul olunması mümkün olmayan bir əqidədir. Unutmayaq ki, Qurani-Kərim və digər səmavi kitablar məhz ilahi mərifətini bəyan etmək üçün (Allahı tanımaq məqsədilə) nazil olmuşdur.

Tövhid

Tövhid, Allahı hər bir cəhətdən yeganə, misilsiz bilməkdir. İslam dininin təlimlərinə görə, ilahi mərifəti barəsində olan məsələlərin ən əhəmiyyətli və əsası, Tövhid olduğu kimi tanımaq və anlamaqdır. Həqiqətdə, Tövhid, yalnız dinin əsaslarının biri kimi deyil, əksinə bütöv islam əqidələrinin bünövrəsi, kökü və dayaq nöqtəsi deməkdir. İslam dininin əsasları və fərləri¹ Tövhidə bağlı olaraq, onunla formalaşır.

Dinimizin hər bir bölməsi bir növ Tövhidlə, Allahın yeganəliyi ilə sıx bağlıdır. Allahın pak zatının vəhdəti və misilsiz olması, Allahın sifətlərinin və fəllərinin bir olması Tövhidə əsaslanır. İlahi peyğəmbərlərinin bir Allaha doğru çağırışları ilahi dininin və ayinlərinin bir olması, müsəlmanların qibləsinin, həmçinin Müqəddəs kitabımızın bir olması, ilahi qanunvericiliyinin və hökmlərin bəşər övladları üçün vəhdəti, Qiyamət gününə olan etiqadın birliyi də, Tövhiddən xəbər verir.

Elə buna görə də, Qurani-Kərim ilahi Tövhiddən uzaq

1. Əməli əsasları.

düşmək və şirkə doğru meyl etməyi bağışlanılmayan günah sayılır. (Nisa, 48)

Tövhidin mərtəbələri

Tövhid bir neçə qismə ayrılır ki, sizə təqdim etdiyimiz bu dörd qisim, onların ən əhəmiyyətlisidir.

A) Tövhide-zatı

Allahın Pak Zatı tək və yeganədir. Heç bir varlıq Ona oxşamaz. O, şəriksiz və misilsiz bir Allahdır.¹

B) Tövhide-sifati (sifətlərdə Tövhid)

Allah-Taala bütün kamal sifətlərinə malikdir. Allahın elm, qüdrət, əbədiyyət, və s. bu kimi sifətləri (xüsusiyyətləri) hamısı Onun Pak Zətində cəmlənmişdir. Bu xüsusiyyətlər Onun vahid, bölünməz və bir olan zatının eynidir. Məxluqatın sifətləri isə bir-birindən ayrı olmaqla bərabər, onların zatından da, ayrılır. Allahın sifətləri isə belə deyildir. Əlbəttə, «Allahın sifətləri ilə Onun zatının eyni olması bəhsini» daha yaxşı anlamaq (üçün bir sıra elmi və fəlsəfi zərifliklərə diqqət etmək lazımdır) xüsusi incəliklə düşünmək və diqqət tələb edir.

C) Tövhide-əfali (fəllərdə Tövhid)

Dünyada baş verən hər iş, hərəkət və hər bir varlığın təsiredici qüvvəsi Allah-Taalanın iradəsinə bağlıdır. (Zumər, 62)

Allahdan qeyri heç bir təsir qoyan qüvvə yoxdur! Lakin bu bizim işlərimizdə, əncam verdiyimiz əməllərimizdə məcbur olduğumuz mənasında deyildir. Hər bir insan öz əməllərini əncam verməkdə və qərar qəbul etməkdə azaddır. Necə ki, Qurani-Kərim buyurur: «Biz insana doğru yolu nişan verdik. İstər şükür etsin, istərsə də küfr etsin!» (İnsan, 3)

1. Üsuli- kafi, c. 1, s. 160. (Babul-cəbr vəl-qədər).

Bu azad iradəni və qüdrəti ona öz Rəbbi vermişdir. İnsanın bütün işləri Allahın ona bəxş etdiyi iradə və bacarıq vasitəsi ilə baş tutur. Allah iradə etmişdir ki, biz öz əməllərimizi azad ixtiyara malik olaq. Əslində əgər biz insanlar, öz əməllərimizi əncam verməkdə məcbur olsaydıq, peyğəmbərlərin gəlişi, müqəddəs kitabların göndərilməsi və həmçinin dini hökmlər, təlim-tərbiyə və s. puç və mənasız bir iş olardı. Cənnət-Cəhənnəm, cəza və mükafat mənasız bir iş sayılardı.

D) Tövhide-ibadi

İbadətdə Tövhid, yəni ibadət fəqət Allaha məxsusdur. Ondən qeyri bir varlıq ibadət olunmağa layiq deyildir. Yalnız Allaha ibadət edərək, yalnız Onu ibadətə layiq saymaq, Tövhide- ibadi adlanır. Tövhidin bu qismi onun digər bölümlərindən ən əhəmiyyətliəsidir. Qurani-Kərim buyurur: «**Onlara, yalnız Allaha ibadət etmək əmr olundu. Və öz dinlərini fəqət Allaha ibadət etməklə xilas etmək (şirkdən Tövhidə qayıtmaq) tapşırıldı. Və budur doğru-düzgün din.**» (Bəyyinə, 5)

İslamda peyğəmbərlik

Allah-Taala bəşəriyyətin hidayəti və insanları tələb olunmuş (nəzərdə tutulmuş) kamilliyə və əbədi səadətə yetirmək üçün peyğəmbərlər göndərmişdir. Əgər Allah öz peyğəmbərlərini bəşəriyyətin hidayəti üçün göndərməsəydi, bəşər və dünya öz yaranış hədəfinə yetişməz, uca kamilliyə çatmaq hədəfilə yaradılan insan, azgınlıq yollarında sərgərdan olaraq, nəfsinin yaratdığı çirkab bataqlıqlarında boğulardı, nəticədə Tanrının insanı yaratmaqda olan məqsədinin, hədəfinin mənasız olması lazım gələrdi.

İslam Peyğəmbəri Həzrət Məhəmməd (s) Ənbiyanın axırincısı və ilahi peyğəmbərlərin sonuncusudur. Onun şəriəti bütün dünya üçündür və dünyanın sonuna qədər mövcud olacaq yeganə dindir. (Əhzab, 40)

Allahın hikmətinə əsasən Məhəmməd peyğəmbərdən sonra hər bir əsrin və zamanın özünəməxsus məsum və elmlı «İmamı» olmalıdır. Bu imamların vasitəsilə peyğəmbərlərin gətirdiyi din və şəriət müxtəlif təhriflərdən qorunur. Onların rəhbərliyi və köməkliyi ilə hər bir zamanın dini ehtiyacları ödənilir, insanlar İlahi peyğəmbərlərin şəriətinə doğru hidayət olunurlar.

Qurani-kərimdə peyğəmbərlərin təsviri

Qurani-kərimin simasında İslamın peyğəmbərlərə olan münasibəti birmənalıdır. Ən başlıcası budur ki, Quran peyğəmbərləri hər günah və çirkin əməldən uzaq, pak sayır. Qurana görə peyğəmbər heç vaxt günah etməz və ümumiyyətlə, peyğəmbər seçilmiş şəxs günahkar olmamalıdır. Bunun da bir neçə səbəbi vardır:

1. Allahın əmrlərini xalqa yetirən hər peyğəmbər, əgər özü onlara əməl etməzsə, xalqı doğruluğa, paklığa çağıraraq özü isə bunun əksinə əməl edərsə, camaat arasında onun etibarı itər. Və həmçinin söylədiyi əmrlər də etibarsız sayılır. Nəticədə xalq dindən uzaqlaşar, peyğəmbərə inanmaz. Bu da hikmətli və müdrik Yaradanın insanları doğru yola yönəltmək hədəfinə uyğun olaraq atıla biləsi düzgün addım deyildir. Çünki Allahın məqsədilə tənəsüb daşımır.

2. Peyğəmbər günahkar və xətakar bir şəxs olarsa, dini dəyişə bilər. İlahi buyruqlarını olduğu kimi insanlara çatdırmaq əvəzinə, öz şeytani istəyinə və şəxsi mənafeyinə uyğun olaraq açıqlayar. Allah isə belə adamı peyğəmbər seçməz!

3. Peyğəmbər əslində insanlar üçün ən gözəl nümundür. Xalq təkcə onun söylədikləri ilə deyil, həqiqətdə peyğəmbərin əməli və rəftarı ilə islah olunur, Allaha doğru yönəlir.

4. Allah-təala kamilliyin özü və həqiqətidir. Ən ali varlıq olan Bənzərsiz Yaradanla (birbaşa və ya vasitəli) əlaqə saxlayan, onun əmrlərini eşidən, xalqa çatdırmağa məsul olan şəxs, özü də bu

yüksək məqama ləyaqətli olmalıdır. Allahla söhbətə hər insan layiq görülməz! Yalnız buna çıxarı olan, pak dəyərli insanlar belə dərəcəyə yetişə bilər.

Əhdi-ətiqin günahkar, büt-pərəst, zinakar və sair kimi pis əməllər nisbət verdiyi peyğəmbərlər Qurani-kərimdə ən ali xüsusiyyətlərlə təsvir edilir. Quranda Lut peyğəmbərin (ə) adının 27 dəfə çəkildiyinin şahid oluruq. Lut inamlı, etibarlı, qeyrətli, qonaqpərvər və pak insan kimi mədh edilir. (Şüəra, 162-163; Nəml, 56; Əraf, 82; Hicr, 68)

İbrahim peyğəmbərin adı Quranda 69 dəfə çəkilir. Həzrət İbrahim (ə) həyatının əvvəlindən rəşadətli, cəsur, dünyagörüşlü, Allahpərəst bir şəxs, dünyada seçilmiş və Axirətdə də saleh insan, tövhidçi, göylərin və yerin «gizli və uca səltənətini» müşahidə edən, çox düzgün və yetkin imana sahib şəxs, ölümün gözüne dik baxan, şücaətli və qorxmaz, istər rəftarında və istərsə də danışdığı sözlərdə doğru, layiq bir peyğəmbər kimi təsvir edilir. (Ənbiya, 51; Bəqərə, 130; Ənam, 79; Ənam, 75; Məryəm, 41)

Quranda Yaqub peyğəmbər (ə) Allahın sevimli peyğəmbəri, pərhişkar və imanlı bəndə, gözəl şəkildə səbirli və dözümlü adlanır. (Bəqərə, 132; Yusif, 68; Ali-İmran, 93; Yusif, 18)

Bütün İslam mənbələri İncildə Davuda nisbət verilmiş əməlin əksinə çıxaraq, ciddi surətdə bu işi böhtan sayaraq pisləmişlər. İmam Rza (ə) isə məsələni olduqca gözəl formada aydınlaşdırır: «Davudun vaxtında əri cəbhədə, ölən qadınları almağı nəhs bildiklərinə görə, heç kim onlarla evlənmirdi. Oriya döyüşdə şəhid oldu. Davud (ə) Allahın əmrilə onun arvadını aldı. (Məqsəd, xalq arasına olan bu xurafi əqidənin öz təsirini itirərək, qüvvədən salmaq idi.) Camaata da, belə iş qərribə gəldiyinə görə, bir sıra səfeh, şüursuz əfsanələr qurdular.»

Qurani-kərimdə Həzrət Davuda (ə) şəriət və müqəddəs kitaba malik olan peyğəmbər, hökumət və hikmət sahibi, hünər, sənət və

kəramət əhli, daim Allahı yad edən, » (*Nisa*, 163; *İsra*, 35; *Ənbiya*, 80; *Səba*, 10; *Süleyman*, ; *Sad*, 30)

Qurani-kərim Əyyubun (ə) ilahi imtahanlardan üzü ağ çıxdığını söyləyir və buyurur: «Onun səbrini gördük. Nə gözəl bəndə idi. Şübhəsiz daim Allaha doğru üz tutan adam idi.» (*Sad*, 44)

Əhdi-ətiqin zinakar, şərابخor, bütperst və arvadbaz adlandırıdığı Süleyman peyğəmbəri (ə) Quran Allah yanında uca məqam və hikmət sahibi, daim şükr edən adlandırır. (*Sad*, 40; *Nəml*, 20, 44; *Ənbiya*, 81- 82; *Səba*, 12-13; *Sad*, 36-39; *Nəml*, 19;) O elə təmiz qəlbli Allah bəndəsi idi ki, qarışqaya da belə bilərəkdən zülm etməyə izn vermirdi. (*Nəml*, 17-19)

İslam dininə istinadən, Harun (ə) Musa (ə)-ın canişini sayılır. Onun imamət məqamına da sahib olduğu söylənilmişdir. Elə bu səbəbdən də İncildə qeyd olunan «buzov» əhvalatı tamamilə fərqli şəkildə Quranda zikr olunur. Qurani-kərim Samiri adlı birisinin «buzov bütü» düzəltdiyini, Harunun (ə) isə onun əleyhinə söylərini tamamilə-kamal açıqlayır. Harun (ə) Samiriyə mane olmağa çalışsa da, bəni-İsrail tayfası onun sözlərini qəbul etmir. (*Taha*, 85, 98, 150-151)

İslamda Axirət aləminə inam

İslam dininə görə, dünyasını dəyişən bütün insanlar bir gün (Qiyamət günü), yenidən Allahın əmrilə diriləcəklər. Və o gündə, onların əməllərinə baxılaraq, yaxşı və saleh əməl sahiblərini əbədi olaraq behiştə, pis əməl sahiblərini isə cəhənnəmə daxil edəcəklər. (*Nisa*, 87)

Bu dünya bir körpüyə bənzəyir ki, bütün insanlar ondan keçərək, Axirət dünyasına qədəm qoymalıdırlar. Başqa bir ibarət ilə desək, bu dünya bir ticarət mərkəzinə (bazara), yaxud əkin yerinə oxşayır ki, onun mənfəətləri Qiyamət günü ələ gəlir, (bu dünyada əkdiklərini o dünyada biçirsən). Əli (ə) buyurur: «Dünya, onunla sədaqətlə (düzgün şəkildə) rəftar edən kəslər

üçün doğruluq və düzgünlük məkanıdır. Ondan azuqə götürənlər üçün ehtiyacsızlıq sarayıdır. Ondan ibrət alanlar üçün agahlıq və ayıqlıq məkanıdır! Dünya Allahın dostlarının məscididir! Dünya mələklərin namaz qıldığı yer, vəhyin nazil olduğu yer, həqqsevərlərin ticarət məkanıdır! Yalnız bu dünyada əncam verilən saleh əməllərin vasitəsilə behiştə qazanmaq mümkündür!» («Nəhcül-bəlağə» - qısa kəlamlar, 131)

Bərzəx aləmi

Bu dünya və Axirət dünyasından əlavə, üçüncü bir dünya vardır ki, «Bərzəx» adlanır. İnsanlar öldükdən sonra, onların ruhları məhz Bərzəxdə yerləşdirilir. Və Qiyamət gününə qədər orada qalırlar. (Muminun, 100)

Yaxşılardan və mömin insanların ruhu Bərzəx aləmində müxtəlif nemətlərlə qərqlənmişdir! Ali-İmran surəsi, 169-cu ayə.

Həmçinin zalım, tağut və günahkar insanlar və onları müdafiə edənlərin ruhları Bərzəx aləmində əzabdadırlar. (Ğafir, 46)

Amma günahları az olan insanlar isə, yuxarıda söylədiyimiz qrupların heç birisinə daxil deyildir. Bu insanlar cəzalandırılmayaraq, Bərzəx aləmində yuxu halətinə oxşar bir halda olacaqlar. (Rum, 55-56)

Məadın (Axirətin) varlığına dəlillər

1. Bu dünyanın həyatı insan yaranışının son hədəfi ola bilməz! Necə ola bilər ki, bu dünyanın məhdud, bir neçə günlük müxtəlif əziyyətlər, çətinliklərlə dolu həyatını başa vuran insan yoxluğa-heçliyə doğru yuvarlana? İnsan həyatının bu qədər bihudə və mənasız olması, Allahın insanı belə bir dəyərsiz hədəflə yaratması, ağıla uyğun olan fikir deyildir.

2. Allahın ədalətinin tələb etdiyinə görə, yaxşılar və pislər bir-birindən ayrılmalı, hər biri öz əməllərinin mükafatını və cəzasını almalıdır. Yaşadığımız dünyada isə yaxşılar və pislər

bərabər şəkildə mükafatlandırılır. Casiyə surəsinin 21-ci ayə.

3. Allahın sonsuz Rəhmətinə əsasən Onun feyz və mərhəməti öz layiqli bəndələrindən heç vaxt kəsilməmişdir. Allahın dəyərli və gözəl bəndələri daim kamilliyə doğru irəliləmə imkanına malik olmalıdırlar (istər bu dünyada, istərsə də Axirətdə). (Ənam, 12) Quran Qiyamət gününə tərəddüd edən, inanmaq istəməyən şəxslərə xitab edərək belə buyurur: «Necə də, Allahın ölüləri diriltməyə qadir olduğuna şəkk edirsiniz? Bir halda ki, O, sizi yoxdan yaratdı! Əvvəlcə sizi torpaqdan yaradan Allah, bir daha sizi diriltməyə qadirdir».

Cismani və ruhani məad

Cismani və ruhani məad dedikdə məqsəd, yəni Qiyamət günü insanın ruhu və cismi (bədən üzvləri) etdiyi əməllərə görə, birlikdə cavab verməli olacaqdır. Çünki insanın etdiyi hər bir iş cismin və ruhun birlikdə olan tələbatı-istəyilə baş vermişdir. Elə bu səbəbdən də tək-cə ruh yox, hər ikisi mükafat və cəza müqabilində qiymətləndiriləcəkdir (ölçüləcəkdir).

Elə Quranın məad barəsində olan ayələrinin çoxu da cismani və ruhani məadın bircə baş tutmasına təkid edir. (Yasin, 79; Qiyamət, 3-4; Yasin, 51-52; Qəmər, 7; Məaric, 43)

Məad və əməl kağızlarımız

Bizim etiqadımıza əsasən Qiyamət günü, əməl namələrimizi (nameyi-əməl - yaxşı və pis əməllərin yazıldığı kağız-səhifələr) əllərimizə verərək, etdiyimiz işlərə görə sorğu-sual edəcəklər.

Yaxşı əməl sahiblərinin əməl kağızını, onların sağ əlinə, pis əməlli insanların əməl naməsini isə, sol əlinə verəcəkdirlər. Saleh möminlər öz əməl namələrini oxuduqda çox şad, lakin pis insanlar isə əməl namələrini oxuduqda narahat olacaqlar. Əl-haqqə surəsi, 19-25-ci ayələri.

Qiyamət günü Allah-Taala bizim bütün əməllərimizə şahiddir.

Amma bundan əlavə bəzi şahidlər də, məsələn; bəzi əməlimiz, ayaqlarımız, üzərində addımladığımız yer, hətta bədənimizin dərisi də, bizim əncam verdiyimiz yaxşı və pis əməllərə şahidlik edəcəklər. (Yasin, 65; Fussilət, 20-21)

Sirat körpüsü və əməl tərəzisi

Qiyamət günündə Sirat körpüsünün və əməl tərəzisi qurulacaqdır. Sirat cəhənnəmin üzərindən çəkilən bir körpüdür ki, hamı onun üzərindən keçib, getməlidir. Deməli, behiştin yolu cəhənnəmin üzərindən keçdikdən sonradır. (Məryəm, 71-72) Sirat körpüsündən keçmək olduqca çətin və çox xətərlidir. Bu körpüdən keçməyin asanlıığı və çətinliyi əməllərin yaxşı və pis olmasına bağlıdır.¹

Qiyamət gününün tərəzisi dedikdə isə, insanların yaxşı və pis əməllərinin ölçülməsi və qiymətləndirilməsi deməkdir. (Ənbiya surəsi, ayə:46)

Hər halda əməli məqbul olan Sirat körpüsündən asan ya çətin keçib, Cənnətə girəcək, amma əməli pis olanlar və bağışlanmayanlar bu körpüdən keçərkən Cəhənnəmə düşəcək.

1. Bu hədis azacıq fərqlə şiə və əhli-sünnətin bəzi tanınmış mənbələrində, Kənzul-ummal; hədis 39036, Qurtubi; c. 6; səh. 175, Səhihi-Buxari «Əssiratu cisru cəhənnəm», c. 8; s. 146.

Səkkizinci bölüm

Dinlərarası araşdırma

Şübhəsiz ki, dünyanın məşhur və fəal dinlərini tanıdıqdan sonra, onların ümumi şəkildə allahşünaslıq, peyğəmbərlik, qüdsi kitablar və Axirət aləmi haqda düşüncələrini müqayisə etmək, daha doğru dini tanımağımıza yardım edər. Bu səbəbdən, aşağıda həmin fundamental mövzular haqda müqayisəli araşdırma aparırıq.

Allahşünaslıqda araşdırma

Hindu və hind dinlərini mütaliə etdiyimiz zaman, vahid və bir Yaradanı tapmaq və Ona pərəstiş etmək söylərinin necə də, qarışıq və dolambac yollarla dolu olduğunu görürük. Bir tərəfdən ilahi peyğəmbərlərin təlimləri, bir tərəfdən insan fitrətinin paklığı məhz bəşəri mütləq qüdrət, mütləq elm sahibi olan Yeganə həqiqi varlığa doğru çəkir. Amma insan övladı bir sıra amillərdən təsirlənərək, məqsədinə nail ola bilmir. Hind dinləri sanki bu mübarizənin ən qızgın cövlan etdiyi yerdir.

Ümumiyyətlə, bəşər övladını büt-pərəstliyə yönəldən səbəblər olmuşdur. İlk növbədə peyğəmbərlərin (ə) insanlara anlatdığı ilahi təlimlər və ali mənalar, bəşərin qavrama istedadına və başa düşmə qabiliyyətinə uyğun olaraq tənzimlənir və bəyan edilir. Peyğəmbərlər (ə) vəfat etdikləri zaman, onların elmi canişinlərinə lazımı dəyər verilmədiyi üçün, təlimlət getdikcə insanların fərdi təxəyyülü nəticəsində əfsanə və xurafat şəklini alır. Sonra xurafatlar

və əfsanələr böyüyür, onların arasındakı əlaqələr güclənir, nəticədə, təbiət güclərinin qarşısında aciz qalan insan onları idarə edən tanrılara üz gətirir.¹

Əlbəttə, burada bir məqamı da qeyd etmək lazımdır. İnsan övladı nəfsinin tələblərinə və şeytanın vəfvəsələrinə uyğun olaraq, məsuliyyətdən qaçmaq, rahat və hədd-hüduzsuz rəftar etməyi sevdiyi üçün bir növ dini təlumlərdə addım-addım yumuşaltmalar etmiş, sonunda isə bütperəstliyə üz gətirmişdir.

Mənəvi hisslərini və etiqadlarını rəsmə çəkən və heykəl şəklində ifadə edən insanlar, getdikcə bu heykəl və rəsmlərə o qədər ehtiram qoymuş və müqəddəs saymışdır ki, sonda bütperəstliyə üz gətirmişdir.²

Həmçinin, insanların ilahi şəxsiyyətlərə həddindən artıq dəyər verməsi, onların heykəllərini yonaraq ehtiram qoyması, yağışlı, qarlı havalarda evlərinə gətirərək, getdikcə daha çox müqəddəsləşdirməsi nəticəsində bütperəstlik yaranmışdır. Diqqət etsək, görərik ki, bir çox ibadət olunan və tanrı sayılan bütlərin adları, həmin ərazidə yaşayan Allaha inanan, saleh əməlli insanların adlarıdır.³ Məsələn, çox vaxt qırx üzlü (bəzən dörd üzlü) heykəlləri ilə təsvir olunan Brahmanın, ədalətli qədim hind padşahı olması söylənilir.⁴

Hind bütperəstləri, ərəb yarımadasındakı bütperəstlərlə müqayisədə hansısa bir insanın ilahi, xariqüladə məqama və gücə malik olmasını rədd etməmişlər. Buna görə də, Allahın insan şəklinə düşməsi, insanın Uca Həqiqətlə əlaqədə olması və onun kəlamlarını xalqa çatdırması və sair kimi məsələlər hindu dinlərində mövcud olmuşdur.

Hind dinlərinin müqəddəs saydığı Opanşadlar kitabında

1. Əl-Mizan, Əllamə Təba-təbai, c. 1, səh. 294.

2. Əl-Mizan, Əllamə Təba-təbai, c. 10, səh. 276.

3. Təfsiri-Qummi, c. 2, səh. 387; İləlüş-şəraye, c. 1, səh. 3.

4. Mürucuz-zəhəb, Məsudi, c. 1, səh. 91-92.

cismani təsviri nəzərdə almasaq, Allahın mütləq qüdrət, mütləq elm, yeganə yaradan, əbədi-əzəli, gözlə görülməyən, məkansız-zamansız, doğmamış və doğulmamış, hər bir nöqsandan pak və sair xüsusiyyətlərlə bəzi cümlələrdə bəyan edilməsi, ondan qeyrisinə qurbanlıq əta etməməyə əmr edilməsi, bu kitabdakı bir sıra ilahi həqiqətlərdən xəbər verir. Belə bəyanın, hindu dinindəki etiqadlardan tam fərq etdiyi açıq-aşkar görülür.¹

Əslində xristianların etiqad bəslədiyi təslis inancına, hətta, təhrif olunmuş incillərdə də rast gəlmək olmur. Lakin onlar üç üqnum əqidəsini sübuta yetirmək üçün müqəddəs kitabın iki cümləsinə istinad edirlər:

1. «İsa vəftiz² olunub o an sudan çıxdı. Və bu zaman göylər açıldı. Allahın ruhunun göyərçin kimi enib üzərinə gəldiyini gördü və bu an göylərdən bir səs gəldi: sevgili oğlum budur, ondan razıyam.» (*Matta, 3, 16-17*)

2. «İndi siz gedib bütün millətləri şagird edin, onları ata, oğul və Ruhül-qüds ismi (adı) ilə vəftiz edin. Sizə əmr etdiyim hər şeyi onlara öyrədin.» (*Matta, 28, 19*)

Doğurdan da, bu mətnlərdən üç tanrı və ya üç formaya düşmüş bir tanrı mənası çıxarmaq heç bir məntiqə uyğun deyil.

Birinci cümlədəki «sevgili oğlum» ibarəsi İsanın (ə) İlahi məqamına yox, əksinə, onun oğulluq sifətinə dəlalət edir. Kiminsə oğlu olmaq onun kimi olmaq demək deyil. Məsələn, həkimin oğlu olmaq həkim olmaq demək deyil. Həmçinin, müəllimin oğluna müəllim demirlər. Hər kəsi öz ləyaqətinə görə səsləyirlər. Bundan əlavə, Allah-taalanın ata və İsanın (ə) onun həqiqi oğlu olması heç bir əqli-fəlsəfi və dini mətnlər ilə uyğun deyil. Fəlsəfi baxımdan Allah Məryəmi (ə) özünə qadın etmək nəticəsində İsanın (ə) dünyaya gəlməsi gülünc və məntiqdən çox-çox uzaqdır. Çünki

1. Əl-Mizan, c. 10, səh. 291.

2. Özünü Allaha həsr etmək üçün bütün bədənini suya batmasına vəftiz deyilir.

Allah-taalanın maddi və cismani sifətlərdən uzaq və mənəvi kamilliyin tam zirvəsində olması fəlsəfə elminin əsasını təşkil edir. Bu elmdə, dünyanın bütün tanınmış filosofları tərəfindən sübuta yetirilmişdir ki, dünyanı yaradan cismi-maddi xüsusiyyətlərə malik deyildir. O hər şeydən ehtiyacsız, zaman-məkan məhdudiyyətlərindən xaric (zaman-məkan məfhumu təkcə cismani məxluqlara aid olunur. Allah üçün bunların heç birinin mənası yoxdur. Ona görə ki, Allahın Özü zaman-məkanı yaradır və onlara hökm edir) və hər yerə əhatəsi olan bölünməyən bir xalıqdır. Deməli, Allah-taaladan nəsə ayrılıb Məryəmin bətnində yerləşərək Həzrət İsanın dünyaya gəlmə xülyası əqli-fəlsəfi elmlə, əsasən, məhkum olunur. Beləliklə, əgər «İncil» də gəlmiş «Sevgili oğlum» ibarəsinin həqiqətən də Allah-taala tərəfindən nazil olmasını fərz etsək, bu zaman «oğlum» sözünün məcazi mənada işlənilməsi aydın olur. Necə ki, yaşadığımız həyatda bu cür sözlərin müxtəlif insanlar tərəfindən dəfələrlə işlədilməsinin şahidi oluruq. Məsələn, müəllim öz şagirdini əzizləmək üçün ona «oğlum», «əziz balam» və s. bu kimi sözlərlə müraciət edir.

Xristianlara gəldikdə isə İsanı «Allah», «Allahın oğlu» müraciətlərlə ilahiləşdirdikləri halda, onu insanlar tərəfindən çarmıxa çəkiləcək qədər acizləşdirirlər. Əslində belə bir əqidənin kökü təhrif olunmuş incillərə qayıdır. Çünki incillərdə həzrət İsanın (ə) özünün istəmədiyi halda və məcburi şəkildə asılıb çarmıxa çəkildiyini ifadə edən yerlər mövcuddur: **«Allahım, Allahım! Məni niyə tərk etdin?» - deyə yüksək səslə çığırdı.** (*Matta -27, 46*) Mattaya əsasən, İsa (ə) bu sözü çarmıxa çəkilmiş vəziyyətdə, ruhunu təslim etməmişdən bir az öncə söyləmişdir. (*Bax: Mark, 15, 34*)

Xristianların üç üqnum əqidəsini sübut etmək üçün istinad etdikləri başqa bir cümlənin (*Matta, 28, 19*) çox qədim nüsxələrdə olmaması və bu cümlənin sonradan incillərə əlavə edilməsi isə tədqiqatçılar tərəfindən açıq şəkildə bildirilmişdir. Bundan əlavə, belə ibarələr «Ata, Oğlu və Ruhül-qüds...» Qurani-kərimin bir çox

ayələrində «Allah, Onun Rəsulu və İlahi mələkləri...» kimi ibarələrlə zikr olunmuşdur. Halbuki, İslamın tövhidə olan həssasiyyətini və Allahdan başqa bir məbuda etiqadın batil olmasını Quranın səhifələrində açıq görmək olar. Deməli, üç ismin ardıcıl gəlməsi üç üqnum əqidəsini sabit etmir. Belə olsaydı, o zaman dörd, ya beş ismin ardıcıl səslənməsi dördlük, ya beşlik əqidəsini sabit edərdi.

Xristian dünyasının iki məşhur elmi-dini ensiklopediyası «Üç üqnum əqidəsi»-nin Qədim-əhddə və İncildə mövcud olmadığını yazır. Və məsihilərin hər iki kitabda «üçlüyə» istinad etdiyi cümlələrin hamısının əsassız olduğunu bəyan edir.¹

Henri Tesin «Məsihi ilahiyyəti» əsərində (88-ci səhifə) iddia edir ki, hətta indiki «üç üqnum əqidəsi»ni Pavelin və Yəhyanın yazılarından da ələ gətirmək qeyri-mümkündür.

Həmçinin, Qədim-Əhddə Allah barəsində danışılarkən cəm əvəzliyindən və cəm şəkilçilərindən istifadə olunması² birbaşa «üçlüyə» dəlalət edə bilməz. Çünki bu ədəbi dildə əks olunan ehtiram, hörmət mənasıdır. Biz Qurani-kərimə nəzər yetirdikdə orada da Allah barəsində cəm əvəzliyi və cəm şəkilçilərindən istifadə olunduğunu görürük. Bu isə dininin kökünü və təməlini «tövhid»in təşkil verdiyi Quranın, Tanrıya qoyduğu ehtiramdır.³ Diqqət yetirmək lazımdır ki, Əhdi-ətiqdə «Allah», «Allahın oğlu» kəlmələri də məcazi məna olaraq Musa (ə), Yusif (ə), Süleyman (ə) və İsrail tayfası haqqında işlədilmişdir:

1. Allah Musaya dedi: «Bax, səni Firona Allah etdim və qardaşın Harunu sənə peyğəmbər qərar verdim.» (*Çıxış, 7-ci fəs. 1-ci cüm.*)

2. «Allah dedi: Süleymanı seçdim ki, mənim oğlum olsun və mən də, onun atası» (*Günlərin tarixi, 28-ci fəs. 6-cı cüm.*)

3. «Allah dedi: İsrail tayfası mənim oğlumdur.» (*Çıxış, 4-cü fəs. 22-ci cüm.*)

1. ER. V. 15, P. 54 və ERE, V. 12, P. 458.

2. Varlıq, 1-ci fəs. 26-cı cüm. 3-cü fəs, 22-ci cüm, 11-ci fəs. 7-ci cüm.

3. Kövsər\1; Qədr\1.

Bütün bunlar həqiqi mənada deyil, «Allahın seçilmiş bəndəsi», «elçisi» və «peyğəmbəri» mənasındadır.

İsanın (ə) barəsində «İncil»lərdə işlənmiş «Rəbb», «oğul» sözləri də həqiqi mənada ola bilməz. Lakin dörd incilə artırılmış məktublar isə bəzən bu kəlmələri məcazi mənada deyil, öz həqiqi mənasında işlətmişdir. Elə bu səbəbdən də Yeni-Əhd sonrakı nəsilərin bu sahədəki əqidə inhirafına səbəb olmuşdur.

«İncil»lər İsanı (ə) bizə, yalnız insan övladı, «peyğəmbər» və «bəndə» kimi tanıtdırır və aşkarcasına bizi «tövhidə» səsləyir, «oğul», «rəbb» kəlmələri həqiqi mənə ola bilməz. Bir baxın:

1. **«Ömrlərin ən birincisi! Dinlə, ey Bəni-İsrail, Allahımız Rəbb, bir olan Rəbbdir!»** («Allahımız» kəlməsinə diqqət edin.) (*Matta, 22-ci fəs. 34-40; Mark, 12-ci fəs. 29-30-cu cüm: Luka, 10-cu fəs. 25-28-ci cüm.*)

2. «Allah dedi: «Budur, Mənim seçdiyim bəndə (İsa).»

3. «Bu, Qalileyanın Nazaret şəhərindən olan İsa peyğəmbərdir.» (*Matta, 21-ci fəs. 11-ci cüm.*)

4. **«Kim İnsan oğlu İsaya qarşı...»** (*Matta, 12-ci fəs. 32-ci cüm.*)

5. «İnsan oğlu (İsa) qeyb olmuşları axtarıb...» (*Luka, 19-cu fəs. 10-cu cüm.*)

6. «İsa dedi: «İndi insan oğlu (mən) izzətləndi.» (*Yəhya, 13-cü fəs. 31-ci cüm.*)

M. Miller yazır: «Diqqət etmək lazımdır ki, kilsənin iddia etdiyiinin tam əksinə olaraq, İsa (ə) özünü nə cismani, nə də ruhi cəhətdən «Allah» və «Allahın oğlu» adlandırmışdır. O özünü və başqalarını «oğul», Allahı isə «Ata» ona görə adlandırmışdır ki, hamı uca Yaradana bağlı və ona möhtacdır. Hamı Allahın «bəndəsi» olmaq - «Allahın oğlu» olmaq üçün çalışmalıdır.

Dar düşüncəli insanlar isə bunu başa düşməyərək və ya bilərəkdən, məcazi mənəni tullayaraq, onu həqiqi mənada işlətmişlər.» (*«Qədim kilsə tarixi», səh. 68*)

Böyük rus yazıçısı, alim, Tolstoy bu barədə belə yazır: «Məsihilər» Allahın oğlu ibarətini təkcə İsaya aid edərək, bu

ləqəbi fəqət ona məxsus etdilər. Və başqa insanların bu adla çağrılmasına razı deyildilər. Bu ləqəb bütün bəşərə aiddir və təkcə müəyyən bir şəxsə məxsus deyildir! Bu, incildən həqiqi məlumatı olan hər kəsə gün tək aydındır.»

Bəli, incil deyir: «İsa dedi: Qoy sizin nurunuz insanların qarşısında elə parlasın ki, xeyirxah işlər görsünlər və göylərdəki atanıza həmd etsinlər.¹ Siz göylərdə olan atanızın oğulları olasınız.² Beləliklə, səmavi atanız (Allah) kamil olduğu kimi siz də kamil olun!³ Ehtiyatlı olun... Yoxsa səmavi atanızdan mükafat almazsınız!⁴

Sədəqən gizli olsa, atan da sənə açıqca əvəzini verəcəkdir.⁵ Gizlində atana (Allaha) dua et.⁶ Çünki atanız⁷ (cəm şəkilçisi)... İsa dedi: Ey göylərdə olan atanız...⁸ (cəm şəkilçisi)

Səmavi atanız! (nəinki atam?!). Və həmçinin (Matta, 6-cı fəs. 18 s, 6-cı fəs. 26 s, 7-ci fəs. 11 s. və s.)

Gördüyünüz kimi, «Ata» ibarəsi Allaha məcazi mənada aid edilmişdir. İsa özünü də məcazən «Allahın oğlu» adlandırmışdır. Çünki o özünü və digərlərini Allahın yaradılmışı və bəndəsi sayır.

Üç üqnum əqidəsinin qısa tarixi

Diqqət etmək lazımdır ki, Pavelin məktublarında «üç üqnum əqidəsi» birbaşa bəyan olunmasa da, onun İsanın «Allahın oğlu» sayması, «Fəda-qurtuluş» etiqadlı olması və onu ilahiləşdirməsindən xəbər verən risalələri», bu əqidənin yaranmasında əsaslı rol oynadı. Elə bu səbəbdən də o, üç üqnum əqidəsinin, banisi sayılır. Pavelin tərbiyə etdiyi kilsə rəhbərləri «üç

1. Matta, 5-ci fəs. 16.

2. Matta, 5-ci fəs. 45.

3. Matta, 5-ci fəs. 48.

4. Matta, 6-cı fəs. 1.

5. Matta, 6-cı fəs. 4.

6. Matta, 6-cı fəs. 6.

7. Matta, 6-cı fəs. 8.

8. Matta, 6-cı fəs. səh. 8, 14-15-ci cüm.

üqnum əqidəsini» Məsihi dininin kökü və bünövrəsi adlandıraraq, buna inanmağı hamıya vacib saydı. «Üç üqnum əqidəsi»-nə inanmayanları isə təqib etməyə və cəzalandırmağa başladı.

İsanın (ə) həqiqi həvariləri onun təlimlərini olduğu kimi öz şagirdlərinə və tərəfdarlarına təbliğ edirdi. Onlar üç üqnuma məhəl qoymadan İsanı (ə) «Allahın oğlu» saymır, «Fəda-qurtuluş» əqidəsinin batil olduğunu israrla vurğulayırdılar.

İş o yerə çatdı ki, İranaeyus¹ (130-200) 190-cı ildə şəxsən Papa Viktora məktub yazaraq, «üç üqnum əqidəsinə» inanmayanların qanını tökməyə son qoymasına çağırırdı. O özü də bu əqidəyə inanmırdı.

Tertulyant (160-220), İrgen (180-254), Dyodros, Lusyan (312), Aryus² (250-336) kimi dövrünün görkəmli şəxsiyyətləri də «üç üqnum əqidəsinə» inanmamış və daim onunla mübarizə aparmış, hətta bu yolda şəhid olmuşlar. Birinci əsrdə yaşayan çoxsaylı məsihi məzhəbləri, məsələn, Ebionites, Cerinthians, Basilidians, Corporatians, Hypisistarians və sair... «üç üqnum əqidəsinin» tam əleyhinə idilər. Qeyd etmək lazımdır ki, «üç üqnum əqidəsinə» inananlar və inanmayanlar arasındakı ixtilaflar o qədər şiddətli idi ki, din rəhbərlərindən əlavə, xalq, yəni hər qrupun tərəfdarlarının belə bir-birilərini görməyə gözü yox idi.³ («*Qərb fəlsəfəsi tarixi*», c. 1, səh. 625 və «*Protestant⁴ ilahiyyəti*», c. 2, səh. 729-734)

1. Layunz məntəqəsinin baş keşişi.

2. Aryus, İskəndəriyyə şəhərindəki kilsənin rəhbəri idi. İsanın (ə) Allahın oğlu yox, peyğəmbər kimi tanıyırdı. Onun tərəfdarları da onun kimi Pavelin fikirlərinin əleyhinə idi. Arianizm fırqəsi VI-VII əsrlərə qədər davam tapdı. Sonra isə şiddətli təqiblərə məruz qaldığı üçün məhvə uğradı.

3. Yeqova şahidləri. Onlar ümumiyyətlə üç üqnum əqidəsinə də inanmırlar.

4. Protestantizm, (latın sözüdür, (protestans) etiraz edən», «açıq şəkildə sübut edən» mənasıdır) Katolisizm və pravoslavlıqdan sonra xristianlığın reformasiya dövründə meydana gəlmiş cərəyan. Protestantlar katolik məşhərini qəbul etmirlər. Bəzi müqəddəsləri bir növ rədd edirlər. Protestantların təsəvvürünə görə insana firavanlıq, səadət Allahın köməyiylə nəsib olur. Kilsədən yan keçməklə «nicat» yalnız insanın şəxsi etiqadı və

Nəhayət, ki, Konstantin həm din xadimlərinin, həm xalqın və həm də öz ailəsi daxilindəki qarşıdurmalardan bezdi. Və çəkişmələrə «son qoymaq niyyəti ilə bir şura yaratdı». Sonradan «nikeyya» adlanan bu şura yaranmış ixtilaflara «vahid qərar»la son qoymalı idi. Konstantin isə özünü bitərəf göstərməyə çalışırdı.

Tarixi mənbələrə əsasən, Pavelin tərəfdarları Nikeyya şurasında, 325-ci ildə, məğlub olsalar da, şurada iştirak edənlərin əksəriyyəti «üç üqnum əqidə»sini təsdiqləməyə səs verdilər. Onu şuranın vahid əqidəsi kimi tanımağa imza atdılar. Buna səbəb isə, söylənilən əqidənin Konstantinin dininə olan hədsiz oxşarlığı idi.

Yadda saxlamaq lazımdır ki, ümumiyyətlə «üç başlanğıc» inamı Assuriya və qədim Babilistan dinlərində də var idi. Dünyada yaranmış ilkin «üç başlanğıc» haqqındakı fikir isə günəşpərəstlərə aiddir. Bu əqidə «Hind-Avropa üçlüyü»nün bünövrəsini təşkil edir. «Veda» larda oxuyuruq: «Günəşə iman bəsləyirik. O, bir Allahdır, hər şeyi idarə edəndir, yerin və göyün yaradanıdır. Onun yeganə, vahid, «oğlu» olan «Atəşə» iman bəsləyirik. O, nurdan bir nurdur. «Qeyri-məxluq»dan doğulmuş və mahiyyətə «Ata» ya bərabərdir. O, «ruh» dan cəsəd şəkilində yaranmış, bakirə qızın bətinində yerləşmişdir.»

Burada maraqlı bir faktı da qeyd etmək yerinə düşərdi: «Nikeyya şurasında çoxsaylı biri-birindən fərqli «incil» əlyazmaları ortaya çıxmışdı.¹

İxtilaf səngimək bilmirdi və 381-ci ildə Konstantiniyyə şurası təşkil olundu. Bu şura «Üç üqnum əqidəsi»ni təkmilləşdirərək onu təsdiqlədi. Belə ki, müqəddəs Ruh da zətən Ata Allah və oğul

Allahın iradəsi sayəsində əldə edilir. Onlar nəinki kilsəyə və ruhanilərə, eyni zamanda dini ayinlərə də ikinci dərəcəli yer ayırırlar. (Şəriət öz əhəmiyyətini itirmiş) ikonalara, quru cəsədlərə, təbərrüklərə sitayiş yoxdur. Skandinaviya ölkələrində Almaniya, İsveçrə, Böyük Britaniya, ABŞ, Kanada, Avstraliya və s. kimi ölkələrdə yayılmışdır.

1. «İsa (ə) İslam elçisi», Doktor Əhməd Behişt, səh. 133.

Allah (İsa) ilə eyni məqamda sayaraq vahid bir zata məxsus olduğunu bəyan etdi.

«Üç üqnum əqidəsi»nin tərəfdarları və müxalifləri arasındakı münaqişələr, bununla sona yetmədi. Bu səbəbdən də, Koldson şurası (451-ci ildə) quruldu. Koldson şurası İsanın (ə) insan olduğuna etiraf etdi, eyni halda isə yenə onu Allahın oğlu saydı. Bu isə müxalifləri razı salmadı. 589-cu ildə Atanasyus şurası da çəkişmələrə son qoya bilmədi. Baxmayaraq ki, müqqəddəs Ruhun Allahla eyni xətdən olmadığını söylədi, amma bu «Üç üqnum əqidəsi»nə etiraz edənləri qane etmədi. («*Dinlər tarixi*», c. 3, səh. 771-768; «*Qərb fəlsəfəsi tarixi*», c. 1, səh. 471-472; «*Protestant ilahiyyəti*», səh. 17-20; «*Mədəniyyətlər tarixi*», səh. 633-636)

XII əsrdə Fransanın cənubunda Albi vilayətində Albikenses adlı məsihi firqəsi yarandı. Onlar kilsənin ədalətsizliyinə və amansız zülmünə etirazla birgə,¹ «İncil»ləri başqa cür təfsir edir, «Üç üqnum əqidəsini» rədd edir və İsanı (ə) Allahın oğlu saymırdılar. 1208-ci ildən etibarən 20 il ərzində bir vilayət yerlə yeksan edildi. Papanın xüsusi canişini Arnauld uşaqdan tutmuş qocaya qədər hamını öldürməyi əmr etdi. Və amansız təftişlər Albikenses firqəsini yer üzündən sildi.²

Amma «üç üqnum əqidəsi» ətrafındakı ixtilaf və münaqişələr nəinki səngimədi, əksinə, daha da gücləndi. Bu həтта orta əsrlərdə də müşahidə olunur.³

XVII əsrin birinci yarısı çoxsaylı alimlər və tədqiqatçılar İsanın (ə) «Allahın oğlu» olmasını inkar etdilər.⁴

XVI əsrin sonu, XVII əsrin əvvəllərində Protestant məzhəbinin öz içində italiyalı xristian alim Sosinus (1549-1604) ki, sonradan onun fikirləri «Sosinianism» adı altında inkişaf etdi, «üç üqnum əqidəsini»

1. «İncillərin mahiyyəti haqda», səh. 127-128.

2. Həmin yer, səh. 128-129; «Mədəniyyətlər tarixi», c. 4, səh. 1037.

3. Helzi Hal, Levis Vilyam, «Elm fəlsəfəsi və tarixi», səh. 135.

4. «Mədəniyyətlər tarixi», c. 7, səh. 220.

rədd edərək, onu yunan fəlsəfəsinin qalıqları saydı. Məsihi «Allahın oğlu» yox, adi nümunəvi insan və peyğəmbər adlandırdı.¹

İspaniyalı S. T. Mixail (1511-1553) 1531-ci ildə «Üç üqnum inancının səhifələri» adlı kitab yazaraq, bu inanca etiraz etdi. O belə əqidənin incildə öz əksini tapmadığını, İsanı «Allahın oğlu» adlandırmağın küfr və dinsizlik olduğunu yazdı. Lakin M. Lüterin (1483-1546) davamçıları və Kalvin² tez bir zamanda onu kafir adlandıraraq, oda atıb diri-diri yandırdılar.³ İndi də onun tərəfdarları Untitarianistlər, İtaliya, Rumıniya, İsveç, Hollandiya, İngiltərə, Amerika, Macarıstan və sair ölkələrdə fəaliyyətdədirlər.⁴

İtaliyalı Qabrıl Dasalo, Fransalı Kastalyun, Hollandiyalı D. Erasmus, İtaliyalı Cordana Bruno⁵ və C. Vanini,⁶ rusiyalı L. Tolstoy⁷ və başqa alimlər «üç üqnum əqidəsi»nə qarşı çıxmış və onlardan bəziləri ağır işgəncələr altında canını tapşırmış, amma öz fikrindən əl götürməmişdir.⁸ Alman alimi Nitsşe (1844-1900)

-
1. «Protestant ilahıyyatı», 34 səh; K. Braun. «Fəlsəfə və Məsihi əqidəsi», səh. 30; «The New Encyclopedia Britannica», 15 th editian. (32 vols).
 2. Jan Kalvin (1509-1564) «Fransada Reformasiya xadimlərindən biri. 1536-ci ildə Cenevrəyə köçmüş və burada diktator olmuş (1541), dünyəvi hakimiyyətin kilsəyə təbə edilməsinə nail olmuşdur. O öz təlimləri ilə burjuva sahibkarlığına haqq qazandırmışdır. Qatı protestant olan Kalvin öz hakimiyyəti dövründə bir çox alimləri, o cümlədən də, M. Serveti diri-diri oda ataraq, yandırmaq əmri vermişdir (1553). («Fəlsəfi terminlər ensiklopediyası», tədqiqatçı qrupu, səh. 213)
 3. «Dinlərin ətraflı tarixi», səh. 680-681; «Mədəniyyətlər tarixi», c. 6, səh. 566; «Dünyanın hazırkı dinləri», səh. 361, Robert Hiyom.
 4. İ. Mulent, «Xristian dünyası», səh. 309-313; F. Devid, M. Suzini, F. P. Suzini, C. Bedel, Milton, Nyuton və başqaları da təkəllahlı olmuş, «üç üqnum əqidəsi»ni rədd etmiş və İsanı (ə) yalnız peyğəmbər saymışlar.
 5. Cordano Bruno (1548-1600) italyan filosofu, sxolastik fəlsəfə və Roma katolik kilsəsi əleyhinə mübariz; 8 illik həbsdən sonra inkvizisiya tərəfindən Romada yandırılmışdır. («Fəlsəfi terminlər ensiklopediyası», tədqiqatçı qrupu, səh. 66).
 6. Culio Cezare Vanini (1585-1619) italyan alimi, kilsəyə qarşı «hörmətsizlikdə, küfr»də müqəssir bilinərək Tuluza şəhərində diri-diri yandırılmışdır.
 7. Lev Nikolayeviç Tolstoy (1828-1910) rus yazıçı və mütəfəkkiri.
 8. «Mədəniyyətlər tarixi», c. 5, səh. 605; c. 6, səh. 348 və 575; «Elm fəlsəfəsi və tarixi», səh. 171; Keoi Velf «İncillərin mahiyyəti haqda», səh. 104-128.

«üç üqnum inancı»na etiraz səsinə ucaltmaqla birgə, İsanın (ə) edam olunmadığını da təsdiqləyir. (*Nitsşe, «Yaxşı və pis», səh. 91*)¹ Alman filosofu və ilahiyyatçısı Şlayxmaxer² (1768-1834) XIX əsrdə³ və onun müasiri D. Kant⁴ (1724-1804) bu inancın əleyhinə çıxmış⁵ və İsa Məsihin (ə) yalnız ilahi peyğəmbər olduğunu söyləmişlər. İsveç alimi Svidinbergi (Svedenborg⁶) (1688-1774) də bu cərgəyə aid etmək olar.⁷

Əsrlər boyu Avropanın ən tanınmış alim, filosof, ilahiyyatçı və tarixçilərinin, bu əqidəyə qarşı çıxmaları, Pavelin İsa (ə) barəsindəki etiqadnaməsinin kifayət qədər etibarlı olmadığından xəbər verir.

Peyğəmbərlik mövzusunda araşdırma

Hind dinlərində İslam dinində olduğu kimi, peyğəmbərlik məfhumu mövcud deyildir. Bu dinlərdə peyğəmbərləri iki formada əvəz edənlər vardır:

1. Nəfsini kontrol altına aldıqdan sonra, varlıq aləmində düşünərək, Uca Həqiqəti tapan şəxslər.

2. Ali məqamlı dini rəhbərlər, din qurucuları.

Burada diqqət etmək lazımdır ki, yuxarıda qeyd olunan şəxslərin söylədikləri bəzən "vəhy" olmasa da, Uca Həqiqəti bəyan etdiyi üçün müqəddəs sayılır. Bəzən isə, onların üzü tanrılıq məqamında qəbul edildiyi üçün söylədikləri vəhy sayılır. Bəzən isə (Vedalar kimi) yazılar öz-özlüyündə Uca Həqiqət olduğu üçün müqəddəs sayılır.

1. «Qərb fəlsəfəsi tarixi», c. 1, səh. 462.

2. Fridrix Ernest Daniel Şleyermaxer (1768-1834) alman protestant teoloqu və filosofu.

3. «Fəlsəfə və məsihi əqidəsi», səh. 111-112.

4. İmmanuil Kant (1724-1804) alman filosofu və alimi, klassik alman idealizminin banisi.

5. Həmin yer, səh. 102.

6. Svedenbarq Emmanuel (1688-1772) isveç natrualist alimi.

7. «Xristian dünyası», səh. 290-292.

Siqhizimdə və Zərdüştlükdə isə tam olmasa da, peyğəmbərlik məqamına nisbətən oxşar məqamlar vardır. Çünki hər iki dinin bünövrəsini qoyan şəxslər, təlimlərini Tanrıdan alırlar.

Yəhudilik və xristianlığın heç birində islam dinində olduğu kimi, vəyh və peyğəmbərlik sistemi münəzzəm və müəyyən hədəfə uyğun olaraq tənzimlənməmişdir. Yəhudilikdə peyğəmbərlik ilk növbədə "Allahın seçilmiş xalqı" olan yəhudilərə xass olduğu üçün ümumbəşəri dəyəərə və faydaya malik deyil. Bir halda ki, islam dininə görə peyğəmbərlər insanları doğru yola yönəltmək üçün göndərilmişdir. Əlbəttə, bəzi peyğəmbərlərin öz xalqına, tayfalarına göndərildiyi həqiqəti də mövcuddur. Lakin bu o demək deyildir ki, həmin xalq və tayfa başqalarından üstün olduğu üçün onlara xüsusi peyğəmbər göndərilmişdir. Yaxud bu mənaya deyildir ki, həmin peyğəmbərin ilahi kəlamları yalnız həmin xalqa məxsusdur.

Yəhudilikdə vəhyin həqiqiliyini və peyğəmbərin sadıqlığını müəyyən edən xüsusi və ideal şərtlər mövcud deyildir. Yalnız bütə sitayişə dəvət edən şəxsin yalançı peyğəmbər olmasına təkid edilmişdir. Bir halda ki, Əhdi-ətiqin söylədiyinə görə, Süleyman (ə), Harun (ə) kimi peyğəmbərlər hətta peyğəmbərlikdən sonra da bütə sitayiş etmiş və onlara məbəd düzətmişlər. Belə olduğu halda, biz hansı şərtlərə əsaslanaraq, anlamalıyıq ki, peyğəmbərlik iddiası edən şəxs həqiqətən də, peyğəmbərdir və söylədikləri ilahi vəhyidir? Əhdi-ətiqə görə bunu peyğəmbərlərin qeybdən verdiyi xəbərlərə əsasən söyləmək olar. Bir halda ki, bu kitabın əvvəlindən axırına kimi yalançı peyğəmbərlik edən kahilərin gələcəkdən doğru xəbər verdiklərinin şahidi olmaq olar.

Yəhudilikdə bir insanın məsum olmasının mümkünlüyü haqda fikir ayrılıqları mövcuddur. Bəzilərinin fikrincə bu ola bilər. Hətta onlar düşünürlər ki, ilk əcdadlar; İbrahim, İshaq, Yaqub məsum olmuşlar.¹

1. Çıxış, 16:10 - un şərhində Məxilta, 48 A.

Bəzi yəhudi alimlərin fikrincə isə, peyğəmbərlər məsum deyildir.¹

Xristianlar peyğəmbərləri məsum saymırlar. Onlar yalnız İsanın (ə) məsum olması qənaətindədirlər. Lakin bu ona görədir ki, İsa onların etiqadına əsasən, insan şəklinə düşmüş Oğul Allahdır. Amma bununla belə, Yeni əhddə, peyğəmbərlərin pak və günahsız olması haqda bir sıra cümlələr mövcuddur. Yəni dolayısı yolla olsa da, bu kitabda peyğəmbərlərin məsum, günahsız insanlar olmasının lüzumunu qeyd edilərək, onların günahdan və çirkin işlərdən pak olmaları vacib sayılır. Gəlin birlikdə «Yeni-Əhd»ə diqqət yetirək:

a) «İsa (ə) şagirdlərinə dedi:» Siz yer kürəsinin duzusunuz; hər şey iyləndikdə duzla təmizlənər, amma duz iylənsə, nə ilə duzlanar? Artıq çölə atılıb, insanların ayaqları altında əzilməkdən başqa bir şeyə yaramaz... Siz dünyanın nurusuz. Qoy sizin nurunuz insanların qarşısında elə parlasın ki, xeyirxah işlərinizi görsünlər və göylərdəki Atanıza (Allaha) həmd etsinlər.»²

İsa (ə) peyğəmbər burada şagirdlərinə olduqca ağıllı və məntiqə uyğun bir həqiqəti açıqlayır. O, bəyan edir ki, ali mənəvi saflığı olmayan, günahlardan pak olmayan şəxs, başqalarını düzlüyə yönəldə bilməz. Çirkin işlərlə məşğul olan təbliğatçı dindar, xalqı kamilliyə doğru ucalda bilməz. Şagirdləri camaatın kiçik bir hissəsinə təbliğ etmək üçün hazırlaşan zaman Həzrət Məsih onlara belə söyləyərsə, böyük xalq kütlələrinə ilahi dinini təbliğ etməyə məmur olan peyğəmbərlərin məsuliyyəti daha da böyükdür. Onların ruhani saflığa malik olması və günahlardan pak olması olduqca zəruridir. Amma biz, Tövratdakı peyğəmbərlərə diqqət yetirdikdə, bunun əksini görürük. Onlara hətta ən çirkin işlərdən - kafirlik, şirk, cinsi pozğunluq və s.

1. Əraxin, 17 A.

2. Matta, 5-ci fə. 13-16-cı cüm.

çəkinmirlər. Əlbəttə, bu təhrif olunmuş Tövratin uydurduğu böhtanlardan başqa bir şey deyildir. İlahi peyğəmbərlərin belə iyrənc hərəkətlər etməsi qeyri-mümkündür.

Diqqət edin. Görün İsa (ə) bu barədə necə hökm edir: «Yalançı peyğəmbərlərdən qorunun! Onlar yanınıza qoyun cildində gələrlər, amma daxildə vəhşi qurddurlar. Onları bəhrələrindən (əməllərindən) tanıyacaqsınız. İnsanlar tikanlardan üzüm, yaxud qanqaldan əncir yığarlarmı?» Beləliklə, hər yaxşı ağac xeyirli meyvə verər, pis ağac isə çürük meyvə verər. Yaxşı ağac çürük meyvə verə bilməz. Xeyirli meyvə verməyən hər ağac kəsilər və oda atılar. Siz onları bəhrələrindən tanıyacaqsınız.»¹

Kitablar haqda araşdırma

A) Əhdi-ətiqəyə araşdırma

Çoxsaylı tədqiqatçıların yazdıqlarına görə, indiki Qədim Əhd və Tövrət, Musa peyğəmbərə (ə) və başqalarına verilən həqiqi vəhyin yerləşdiyi kitabın eyni deyildir. Daha doğrusu, onlar əsl Tövratin bir sıra təhriflərə uğradığını iddia edilir. Tanınmış tənqidçi hollandiyalı filosof Baruk Spinoza (1632-1677) özünün «İlahiyyat və siyasət risaləsi»² kitabında yazır: «İbrahim ibn Uzra (1089-1164) da, İncilin müqəddəs saydığı indiki Tövratin Musa (ə)-a aid olmadığını və başqaları tərəfindən yazıldığına israrlı idi. O inanırdı ki, bu kitab qeyriləri tərəfindən qələmə alınaraq, təhrifə uğramışdır. Bunu Tövratin özündən də anlamaq olar:

1. Təsniyə 1/1-də yazılır: «Bu sözləri Musa İordaniyadan o tərəfdə Ərəfə çölündə dedi.»

Amma həmin fəsildə deyilir: «Musa dedi: Allah mənə buyurdu ki, heç vaxt İordaniyadan o taya keçməyəcəyəm.»

2. Varlıq 22/14 də yazılıb: «Allahın dağı» nda ona (Musaya)

1. Matta, 7-ci fəs. 15-20-ci cüm.

2. Səh. 15.

vəhy oldu.» Amma təəccüblüdür ki, bu məkan yalnız Süleymanın dövründə «Allahın dağı» kimi adlandırılmışdır. Süleyman (ə) isə Musadan (ə) çox-çox sonralar yaşamışdır.»

Spinoza bir çox əhəmiyyətli faktları da diqqət mərkəzinə çəkir. O yazır: «Daha maraqlı dəlil-sübutları mən sizin diqqətinizə çatdırı bilərəm: 1-Tövratin xeyli cümlələrində Musadan (ə) söhbət açarkən, üçüncü şəxs əvəzliyindən istifadə olunmuşdur. Sanki Tövrati yazan şəxs Musa (ə) haqqında məlumat vermişdir. Deməli, onu Musa yazmamışdır. Bax: «Musa yer üzündə olan insanların hamısından daha mehriban idi.¹ İndiyədək bəni-İsraildə Musa kimi elə bir peyğəmbər olmamışdır ki, Allah-təala ilə üzbəüz danışsın.² Musa Allah adamı idi.³

2. Təsniyə kitabının, 34-cü fəsli, 5-8 bəndlərində Musanın vəfatı, dəfni və bəni-İsrailin ona saxladığı matəm təsvir olunur. Aydındır ki, bu sözləri Musa (ə) ölümündən sonra deyə bilməzdi.

3. Tövratda gələn bəzi əhvalatlar Musa (ə) öləndən uzun illər sonra baş vermişdir: «Bəni-İsrailin tayfasına heç padşah hökmranlıq etməmişdən qabaq, Ədum torpağında səltənətdə oturmuş hakimlər bunlardır...» Adı çəkilən hakimlər isə Musadan (ə) əsrlərlə sonra yaşamışdır. (*B. Spinoza, «İlahiyyat və siyasət risaləsi», səh. 94-95*) Yusibes, Adam Klark, Hursen və s. avropa alimləri bu fikirdədirlər ki, Tövratin əsl nüsxəsi Musanın (ə) vəfatından sonra «şəhadət sandığı»nda idi. Onun vəsiyyətinə görə bu kitabı yeddi ildə bir dəfə çıxarıb, bəni-İsrailə oxuyarmışlar. Həmin kitab elə o vaxtlarda da, itmişdir. Sonralar Üzeyir, Zəkəriyyə (ə) peyğəmbər tərəfindən bərpa olunsada, müharibələrin qurbanı olmuşdur. Deməli, indiki Tövrat Musanın (ə) yazdığı əsl ilahi kitab deyildir. Daim sürgün və

1. Siyahıya alınma, 2-ci fəs, 12-ci cüm.

2. Təsniyə, 36-cı fəs. 10-cu cüm.

3. Təsniyə 33-cü fəs, 1-ci cüm.

müharibə həyatı keçirən yəhudilər onu əldən vermişlər.»¹

Enderyes Karist «Qanuni kitablar», 59-cu səhifədən əvvəldə söylənilən zidd cümlələrdən əlavə, çoxsaylı digər təzadlı cümlələri göstərərək təəccübləndiyini bildirir. Nümunə olaraq:

1. Varlıq, 16 və 21-ci fəs, 9-12-ci cüm: «Hacər iki dəfə qovulmuşdur.»

Varlıq, 12-ci fəs, 10-20-ci cüm: «Sara iki dəfə qovulmuşdur.»

2. Varlıq, 30-cu fəs, 25-43-cü cüm: «Yəqub peyğəmbər (ə) hiylə və fırıldaqçılıqla varlı oldu.»

Varlıq, 31-ci fəs, 9-cu cüm: «Yaqub peyğəmbər (ə) mələyin göstərişi ilə varlı oldu.»

Belə nəzərə gəlmək olar ki, Əhdi-ətiqin ilk beş kitabını təşkil verən indiki Tövratda adi şəxslər tərəfindən bir sıra dəyişikliklər olmuşdur. Çünki bu kitabı yazan (hər kim olurs-olsun) ilahi qüdrəti və feyzi ilə köməklənmiş olsaydı, gördüyünüz ziddiyyətlə dolu cümlələr, onun əleyhinə sübut oluna bilməzdi.

B) İncillərdə araşdırma

Tarixə nəzər salsaq və incillərin necə yazıldığını elmi-tarixi mənbələrdən öyrənsək görərik ki, İsanın (ə) insanlar arasından «gedişindən» sonra onun ardıcılıarı və ona rəğbət bəsləyənlər şiddətli və amansız təqiblərə məruz qalıblar. Onlar öldürülür və diri-diri yandırılırdılar. Sanki İsanın (ə) təlimlərini unutmağa məcbur idilər. Heç kim məsihi olduğunu aşkarcasına deyə bilməzdi. («*Tarix boyu məsihiyyətin macəraları*», səh. 66-68 və «*Qədim kilsə tarixi*», səh. 153-155)

Dəhşət və qorxu o qədər güclü idi ki, hətta İsanın (ə) on iki həvarisinin ən cəsuru olan Petros da dəfələrlə İsanı (ə) tanımadığını deyərək onu inkar etmişdi. (*Matta 26-cı fəs, 31-34-cü cüm: Yəhya 13-cü fəs, 36-38-ci cüm.*)

1. Hüseyn Tofiqi, «Dünyanın diri dinləri», səh. 48.

İsanın (ə) düşmənləri onun yaydığı bütün yazıları məhv edirdilər. Artıq İsanın (ə) təlimlərinin çoxu unudulmuşdu. Onun gedişindən sonra elə bu səbəbdən də, neçə illər ərzində xristianlıq təlimi şifahi «katexizis» yolla yayılırdı. Bu şifahi öyrətmələr zamanı xalqın fantaziyası və təfəkkür səviyyəsi də İsa (ə) peyğəmbərin barəsində olan bütün həqiqi məlumatları, müxtəlif şəkildə uydurulmuş əhvalatlardan təsirlənirdi. Bunu da qeyd etmək lazımdır ki, gizli təbliğatlar zamanı bütperəstlərin xristianlığa cəlb edilməsi məqsədilə təbliğatçılar tərəfindən yol verilən səhlənkarlıqlar və bütperəstlərin özünə məxsus inam səliqəsi də İsanın göstərişlərinin öz həqiqi tempindən çıxmasında əsas rol oynayır. Nəhayət, şərait münbitliyə doğru inkişaf etdikcə, İsanın bəzi ardıcılıarı tədricən onunla əlaqədar yadda saxladıkları xatirələri, kəlamları, rəftar və əxlaqi rəvayətləri toplayaraq kitab şəklinə saldılar. Lakin belə formalı kitablar getdikcə çoxalır və təhrifə uğrayırdı. Məşhur bibleist Deyvid Fridrix Ştraus özünün monumental «İsanın həyatı» kitabında bu məsələyə çox geniş yer ayıraraq yazır: «İncillərin yazıldığı dövrlərdə çoxsaylı müəlliflər özlərini yalandan «həvari» adlandıraraq, hekayətlər yazır və İsanın (ə) həyat xatirələrini əsasız fikirlərlə doldururdular.» («*Qədim kilsə tarixi*», səh. 161)

Tomas incili, həqiqət incili, Mattanın ikinci incili, Nəsrənilər incili, Petras incili, Filips incili, Yaqub incili, Mani incili və yüzlərlə müxtəlif məzmunlu incillər hamını çəş-baş qoymuşdu. Amma bütün bunların arasından yalnız dörd incil rəsmi şəkildə qəbul edilərək, «müqəddəs incillər» elan olundu.» («*Xristianlığın təfəkkür tarixi*», səh. 5)

Bundan əlavə, özlərini həvari adlandıranların «23 müqəddəs məktubu» da əlavə edilərək, İncilin ayrılmaz hissəsinə çevrildi.

İlk incil Mark incili sayılır. O, 60-70-ci illərdə yazıldı.¹ C. B. Nas

1. Eliade Mirced, «The Encuclopedia of Relidion», V 01. 2. p. 189.

«Dinlər tarixi»ndə yazır: «Mark incili, Mata və Luka incilindən çox öncə, 65-70-ci illərdə yazılmışdır.» (səh. 576)

Mark heç vaxt İsanı görməmiş və təlimlərini eşitməmişdir. Çünki İsa (ə) gedəndən sora yəhudi Mark, İsanın (ə) həvarisi Petrosun əli ilə məsihi oldu.¹ Belə nəzərə gəlir ki, sanki bu incili həтта Mark da, yazmamışdır. Başqa birisi yazaraq, ona nisbət vermişdir. Belə ki, bir qrup tədqiqatçı onun Misirdə yazıldığını, bəziləri Əntakiyyədə, çoxları isə Romada qələmə alındığını deyirlər.²

Matta incilinin yazılma tarixi isə 70-75-ci illərdən sonraya təsadüf edir.³ Bu incil o birilərindən daha geniş və İsanın həyatını ətraflı şəkildə, cüziyyəti ilə birgə bəyan etmişdir. Kilsə əhli bunu yazanın həvari Matta olduğunu, keçmişdə iddia etsələr də, müasir təhqidçilər onu rədd etmişdir. Çünki Matta özü İsanın (ə) həyatının şahidi olmuşdur. Amma bu incilin müəllifi yazdıqlarını Mark incilindən nəql edir ki, o da heç vaxt İsanı (ə) görməmişdir. Çünki, həvari Mattanın ana dili «arami» idi, ancaq bu incil yunan dilində yazılmış və həmçinin yunanca olan Mark incilindən istifadə etmişdir.⁴

Bəzi tədqiqatçılar, Matta incilinin fələstinlilər üçün yazıldığını, digərləri isə Əntakiyyə əhli üçün qələmə alındığına israrlıdırlar. Hər bir halda çoxlu sayda olan tədqiqatçılar belə nəticəyə gəlmişlər ki, Matta incilini, həvari Matta yox, tamamilə başqa bir şəxs yazmışdır.⁵

Məşhur tarixçi Vil Dorant yazır: «Matta incilini özü deyil,

1. S. T. Meril, «Əhdi-Cədidə tanıyaq», c. 1, səh. 173; Fəhim Əziz, «Əl-Mədxəl iləl-kitabil müqəddəs», c. 4, səh. 404.

2. «The Oxford Dictionary of Christian Church 1».

3. Fəhim Əziz, «Əl-Mədxəl iləl-əhdil cədid», səh. 248.

4. ER. ME. VOL/ 9/p 285.

5. Meril. S. Teni, «Yeni Əhdin tanıyaq», c. 1, səh. 158-159; Harpers Bible Dictionary, p.613.

onun dostlarından biri yazmışdır. Elə bu səbəbdən də, İsa (ə) və Məryəm (ə) barəsində bu kitabda yazılmış məlumatlar heç incildə yoxdur. Hətta Matta İsa (ə) gedərkən, uzaq bir yerdə, Misirin İskəndəriyyə şəhərində olurdu. O sadə yəhudi idi, çox sonralar məsihi oldu.» (*«Dinlər tarixi»*, c. 3, səh. 214)

Luka incili 80-90-cı illərdə yazıldı. bəzi etibarlı mənbələr bu rəqəmi 100-ci ilə də ehtimal vermişdir.¹ «Luka» incili yazan şəxsin adıdır. O da heç vaxt İsanı (ə) görməmişdi. Mark kimi Luka da, həvari deyildi. O, Pavelin vasitəsilə məsihi oldu. Elə buna görə onun incili, Pavelin fikirlərini də az-çox özündə əks etdirir.² (*«Məsihi əqidəsi»*, səh. 46-47; *«Məsihiyyətə yeni baxış»*, səh. 223-225)

Yəhya da ilk həvarilərdəndir və hələ uşaq yaşında elçi olmuşdur. O, Həvari Yəqubun kiçik qardaşıdır.³ Yeganə həvaridir ki, öz əcəli ilə 94 yaşında Efsus şəhərində vəfat etmişdir.⁴ (Yühənnə 13:23-25 və 21:20) və xristyanların nəzərinə öz İncilini qoca yaşlarında, birinci əsrin sonlarında qələmə almışdır.

Yəhya öz incilini 98-115 illərdə yazdı.⁵ Bu incil digər incillərdən əsaslı şəkildə fərqlənir: 1- İsanı (ə) ilahiləşdirir, onu Allah sayır. (Digər incillərin əksinə olaraq. 2- Bu incildə İsa (ə) məsəllərlə danışmamışdır. Amma o biri incillərin əqidəsinə görə İsa (ə) çox vaxt öz sözünü, məqsədini məsəllərlə bəyan edirdi. 3- Yəhya incili İsanın (ə) yeddi möcüzəsinə işarə etmişdir ki, onların beşi o biri incillərdə danışılır. 4- Yəhya incilində İsanın (ə) rəftar və sözləri digər üç incildən tamamilə fərqlidir və s.⁶

İkinci əsrin axırlarından bəri kilsə rəhbərləri bu incilin Yuhənnə

1. The Oxford Dictionary of Christian Church f., 1.

2. The Encyclopedia of Religion. Vol. 9. p. 51.

3. Matta, 4:21; Mark, 1:19; Luka, 5:10.

4. Haks Ceyms, "Müqəddəs kitabın izahı", səh 965.

5. The New International Dictionary of the Bible, p. 400 və p. 499; Q. Fəhim Əziz, «Əl-Mədxəl iləl-Əhdil Cədid», c. 1, səh. 209 və 561.

6. Meril. S. Teni, «Yeni Əhdi tanıtıq», c. 1, səh. 205.

(həvari Yəhya) tərəfindən yazıldığını idda edirdilər.¹ Lakin bu etiqad XIX əsrdə şübhə altına alındı. Tədqiqatçıların inamına görə, Yəhya incilini Yəhya özü yazmamış, ayrı bir şəxs qələmə almışdır. Bununla belə, Yəhya incilinin son fəslini də başqası yazaraq buna əlavə etmişdir. Deməli, iki müxtəlif qələm sahibinin onda payı vardır.² Tanınmış tədqiqatçıların söylədiklərinə əsasən, həvari Yəhyanın şagirdi 180-ci illərdə yaşamış «İranyus»un bu incilin həvari Yəhyanın olduğunu deməsi tam əsassızdır. Çünki ondan əvvəl yaşamış, məşhur tarixçi Şəhid Justin Yəhyanın barəsində olduqca kamil və ətraflı yazmış, amma onun incil sahibi olması barədə heç bir məlumat verməmişdir. Bu elə halda baş verir ki, xristianların inamına görə həvari Yəhyanın incilindən sonra yazdığı «Vəhy» kitabı haqqında Justin tam məlumat vermişdir.³ Əgər bu incili həqiqətən də həvari Yəhya yazmış olsaydı, digər üç incillə əsaslı şəkildə fərqlənməzdi.⁴ İsa (ə) barəsində təzadlı və zidd məlumatlar verilməzdi.

C) Barnaba incili

Barnaba İsayə (ə) ilk iman gətirənlərdən idi və onun «həvarisi» sayılırdı. Çox güman ki, Luka 6/16 da indiyədək kimliyi açıqlanmayan 11-ci həvari (Yəhuda) Barnaba idi. Və onu ikinci ləqəbilə yazmışlar. Həvarilərin işləri, 4-cü fə, 36-cı cümlədə belə yazılır: «Kiprdə anadan olmuş Levili Yusif də (ki, həvarilər ona Barnaba ləqəbini verdilər, bu da «Təsəlli oğlu» deməkdir)...»

O, Markın qohumu idi. (Koloslulara, 4-cü fə, 10-cu cüm.)

Barnaba, Pavelin təbirincə «Müqəddəs ruh və imanla dolu, yaxşı bir adam idi.» O, İsanın (ə) sevimlisi idi. Elə buna görə də

1. Harpers Bible Dictionary, p. 498; The New International Dictionary the Bible, p. 534.

2. Arcibald Rabitson, «İsa, əfsanə ya tarix?», səh. 27.

3. Yusif Əl-Qis, «Əl-Mədxəl iləl Əhdil Cədid», səh. 547.

4. Həmin, səh. 551.

hamının yanında, xüsusilə də, həvarilərin yanında çox böyük hörmət, nüfuz sahibi idi. Hətta Paveli həvarilər öz yanlarına qəbul etməyib qovanda, o məhz Barnabaya pənah gətirdi. Və həvarilər Barnabanın xətrinə Paveli özlərinə yaxın buraxdılar. (*Həvarilərin işləri, 9-cu fəs, 2 6-27-ci cüm.*)

Barnaba incili 325-ci ilə kimi İskəndəriyyə kilsələrində istifadə edilirdi. Və hamı onu müqəddəs kitab kimi qəbul edib, göstərişlərilə oturub-dururdu. Amma 325-ci ilə Nikeyya şurasında Pavelin «üçlük» əqidəsi rəsmən qəbul olunduqdan sonra isə, bu əqidənin əleyhinə aşkar dəlillərlə dolu olan məhkum olunmuş çoxlu incilin arasında Barnaba incili də yer aldı. Digər incillər kimi onu oxumaq da haram sayılaraq ona etiqad bəsləyənlər təqib olundu. Dasasyus (366-cı ildə) Gelasyus (395 m i), İnusənt (465 m i), Hermisdas (514) və sair «papalar» müxtəlif illərdə onu oxuyanları cəzalandırmaq əmrini vermişdi. Elə bu səbəbdən də itirildi. Bu kitab, 475-ci ildə Barnabanın qəbri kəşf olunarkən tapıldı.

Amma bu barədə heç bir əlavə məlumat verilmədən, yoxa çıxarıldı. Bu vəziyyət XVII əsrə qədər davam etdi. Amma onun yunan və latın dillərində olan nüsxələri 1645-ci ildə tapılaraq yenidən çap edildi. Amma onun bütün nüsxələri kiminsə tərəfindən elə satışa çıxarılan gün alınaraq məhv edildi. Fələstində tapılmış digər nüsxələrlə birgə təkmilləşdirilmiş Barnaba incili, nəhayət, ki, müxtəlif illərdə yenidən çap üzü gördü. Qədim nüsxələrdən sayılan İtalyan və İspan dilində olan incillər indi də dünya alimlərinin diqqət mərkəzindədir.

Barnaba incili, Məhəmməd (s) peyğəmbərin gəlişi haqqında, İsanın (ə) söylədiklərini olduğu kimi nəql edir. Onun gələcəyi barəsində əvvəlcədən ətraflı şəkildə xəbər verdiyini söyləyir. «Bir şəxs gələcəkdir ki, millətlər onu gözləyirlər. Nə xoşbəxtdir o kəslər ki, onun müqəddəs kəlamlarını dinləyəcəklər. Allah-təala onun həqiqi tərəfdarlarına öz rəhmət sayəsini salacaqdır. Necə ki bu xurma ağacı bizi öz kölgəsi altına alıb və bizi qızmar

günəşin odlu şüalarından qoruyur. Allahın rəhməti də ona həqiqi iman gətirənləri şeytanın fitnəsindən qoruyacaqdır.»

İsanın şagirdləri soruşdular: «Ey müqəddəs müəllim! Söylədiyiniz şəxs kimdir?!»

Həzrət İsa (ə) buyurdu: «O, Allahın pak peyğəmbəri Məhəmməddir (s)! O gəldikdə, uzun müddət yağışa həsrət qalmış torpağın güclü yağışın köməyiylə bar verdiyi kimi, yer üzünü mənəvi bərəkətlə dolacaqdır. O öz saleh əməllərilə insanları düzlüyə doğru yönəldəcəkdir...» (Barnaba incili, 163-cü fəsil, 1-11-ci cüm.) Bundan əlavə 2-ci fəsil, 13-17-ci cüm; 220-ci fəsil, 19-20-ci cüm; 36-cı fəsil, 6-8-ci cüm; 69-cu cüm. fəsil, 158-159-cu cüm; 44-cü fəsil, 19-32-ci cüm; 22-ci fəsil, 20-ci cüm, 94-cü fəsil, 16-19-cu cüm, 55-ci fəsil, 22-ci cüm, 43-cü fəsil, 13-15-ci cüm, 39-cu fəsil, 14-16-cı cümlələrdə də Məhəmməd peyğəmbərin (s) barəsində çoxlu məlumatlar vardır ki, onları burada yazmaq imkan xaricindədir.

D) İman və qurtuluş

Yəhudilikdə nicat və qurtuluş üçün qeyd olunan şərtlər əsl həqiqətdə olduqca gözəl və insanpərvər, bəndəni kamilləşdirən şərtlərdir. Lakin maraqlı budur ki, yəhudilikdə, əsasən bu şərtlərə yəhudilərin riayət etməsinə təkid edilir. Yəni bir növ bunların kənarında sanki nicat tapmaq istəyən insanın yəhudi olması da, zəruridir.

Amma xristianlıqda şəriətin lazımsız olmasına və yalnız İsa Məsihin Allahın oğlu olub, özünü fəda etməsinə inanmağın qurtuluş üçün əsas şərt olmasına gəldikdə isə, bəzi məsələlərə diqqət etməliyik:

1. Şəriətin insanlara lazım olub-olmamasına gəldikdə, ümumiyyətlə, qanun çərçivəsində yaşayan cəmiyyətlə, heç bir qayda-qanunun hökm sürmədiyi insan cəmiyyəti arasında olan əsaslı fərqi yada salmaq kifayətdir. Unutmaq olmaz ki, ictimaiyyətin «qanun»a olan ehtiyacı inkaredilməzdir. Cəmiyyət

varsa, qanun da olmalıdır. Qanun varsa «hakim» də olmalıdır. Qanunsuz hökmranlıq mənasızdır. Heç bir qanunun hökm sürmədiyi cəmiyyətdə nəinki hakimlik, hətta, yaşamaq da ağlasığmaz dərəcədə gülüncdür. Dini qanunlar (şəriət) də belədir. Böyük Yaradan insan cəmiyyəti yaratmışsa, ona hökmranlıq edirsə, insanları pisləklərdən çəkəndirmək üçün peyğəmbərlər yollayırsa, deməli, qanun da yollamalıdır. Bundan əlavə, heç bir qanunun bəyan olunmadığı, adi yaranışla hərc-mərcliyin öhdəsinə buraxılmış cəmiyyət, ən naqis cəmiyyətdir. Bu ali xislətli insan toplumu ilə uzlaşmayan, meşə əxlaqı ilə fərqlənməyən cəmiyyət sayılmalıdır. Deməli, qanun sağlam cəmiyyətin özəyidir. Belədirsə, ilahi qanunun (şəriətin) göndərilməsinin vacibliyi özünü bir daha təsdiqləyir. Həmçinin onun heç zaman bütünlüklə tətil, ləğv olunmaması da onunla eyni zərurət daşıyır.

Protestantlar və bəzi katoliklər «şəriət» in ləğv olunduğunu deməklə, böyük səhvə yol vermişlər. «Şəriət» insanları Allahın qəzəbinə düşür edir, çünki onu yerinə yetirmək çox çətinidir», deyən, Pavel, Avqustin Lüter və Kalvin kimilərin isə sanki insan iradəsinin hər şeyə qadir olduğunu və həmçinin sonsuz ilahi rəhmətinin, əfvinin varlığını unutmuşlar. Onlar başqa bir həqiqətə; «yaşadığımız dünyanın ali imtahan olmasına» da göz yummuşlar. Məgər biz adəm övladları şeytanla, şeytani istəklərlə mübarizə aparmaq və bu meydandan qalib kimi ayrılmaq, sonsuz mənəvi saflığa ucalmaq üçün yaranmamışıqmı?

Şəriətin kənara atılması, indiki İncilin və İsanın (ə) təlimlərinin tam əksinədir. İsa (ə) İncildə¹ şəriəti təsdiq edərək, onun əleyhinə çıxanları tənqid edir. İsa (ə) əbədi həyata (bəhiştə) yetişməyin yolunu da Qanuna və ilahi əmrlərə (şəriətə) əməl etməkdə görür.²

1. Matta, 5-ci fəs. 17-19-cu cüm.

2. Matta, 19-cu fəs. 16-18-ci cüm. Mark, 10-cu fəs. 17-19; Luka, 18-ci fəs. 18-20-ci cüm.

Ümumiyyətlə, İsanın (ə) şəriətə əməl etməsi və belə etməyi ardıcılılarına tapşırmağı incillərdə dəqiqləşdirilmiş məsələdir.

Tarixə diqqət yetirsək, həm İsanın (ə) və həm də həvarilərin Musanın (ə) şəriətini qorumağa və ona əməl etməyə etiqadlı olduqlarının şahidi olarıq.¹ Böyük tarixçi Con Nas yazır:² «Həvarilər Musanın (ə) şəriətinin bütün qayda-qanunlarına riayət edirdilər. Hər gün başqa yəhudilər kimi məbədə gedir və «Musanın (ə) qanunları»na hörmət edirdilər. Dinə yeni üz gətirmiş məsihiləri «sünnət» edirdilər. Onlar tam məsuliyyətlə şəriətə əməl edirdilər. İsanın həvarilərini yəhudilərdən fərqləndirən yeganə cəhət isə, onların İsanın Tövratda əvvəlcədən gəlişindən xəbər verilmiş «Məsih» bilmələri idi. Amma Yəhudilər belə fikirləşmirdilər.»

Məsihilərin «fəda» inancı, həqiqətdə, Əhdi-ətiqin buyruqlarının da əleyhinədir. «Hezqil kitabının» 18-ci fəsil, 20-30-cu cüm.-də deyilir: «Günahla bərkiyən can da öləcəkdir. Oğul atanın günah yükünü, ata da oğulun günah yükünü daşımayacaqdır! Ən ülvəi səadət də, özünün olacaq, ən yaman şərdə.»

Diqqət yetirsək, görərik ki, İsa (ə) İncildə buyurur: «Sanmayın ki, Mən müqəddəs qanunu (Əhdi-Ətiq) və peyğəmbərlərin yazdıqlarını pozmağa gəldim. Çünki sizə doğrusunu deyirəm, göy və yer keçib getmədən, Qanundan (Əhdi-Ətiq) ən kiçik bir hərf və ya bir nöqtə belə olmayacaqdır. Beləliklə, ən kiçik əmrlərdən birini kim pozarsa və belə etməyi insanlara öyrədərsə, Səməvi səltənətdə ən kiçik ləyaqətsiz adlanacaqdır.»³

Əziz oxucu, əgər belədirsə biz «Fəda» etiqadının təməl daşı olan «Adəmin (ə) günahının gələcək nəsillərə keçməsinə» necə dəyərləndirə bilərik? İsanın incildə təsdiq etdiyi Tövrat və keçmiş peyğəmbərlərin kitabları bu inancın əksinə hökm edirsə,

1. E. Kerner, «Xristianlığın sərgüzəştləri», səh. 43.

2. «Dinlər tarixi», səh. 611.

3. Matta, 5-ci fəsil. 17-19-cu cüm.

məsihiyələrin «fəda» inamını necə qiymətləndirmək olar?

Bundan əlavə, bir nəfərin «günahı» ucbatından milyardlarla insanın günahkar sayılması, ağlasığmaz dərəcədə ədalətsiz mühakimə olaraq, heç bir ağıl və məntiq çərçivəsinə sığmır. Adəmdən (ə) İsayə (ə) qədər yaşamış insanların Axirət taleyi necə olacaqdır? Onlar nicat tapmış və behişt əhlidirlərmə? Əgər behişt əhlidirlərsə, İsanın özünü fəda etməsinə nə lüzumu var idi?

Qeyd etmək lazımdır ki, İsayə (ə) qədər yaşamış insanların arasında çoxlu sayda ilahi peyğəmbərlər də var idi. Onlar barəsində hansı qərar veriləcək? Bəhsə diqqətlə yanaşdıqda, bu əqidənin yenə də İsanın (ə) təsdiqlədiyi əhdi-ətiqlə daban-dabana təzadlı olduğunu görürük. Belə ki Davudun kitabının 1-ci cildində, 5-ci cümlədə oxuyuruq: «Şər qüvvələr məhkəmədə, günahkarlar isə adillərin toplusunda durmayacaqlar.» Belə olduqda, Süleyman (ə), Davud (ə), İbrahim (ə), Musa (ə) Allahla «söhbət»¹ necə nail oldu?

«Fəda» inancı bizi Allahın sonsuz qüdrət və rəhmətinə mübhəm şəkildə yanaşmağa məcbur edir. Doğrusu, tükənməz, əzəmət və rəhmət sahibi Allah-təalanın əsrlər boyu Adəmin (ə) «günahını» bağışlayaraq təsirsiz etməməsi, «öz oğlunu» qurban vermək məcburiyyətində qalması bəşərin yetkin şüuru ilə heç bir tənəsüb daşımır.

İsanın (ə) çarmıxa çəkilməsinə gəldikdə isə, bu barədə bir sıra tənəsübsüzlüyün şahidi oluruq:

1. Xristianlara görə: «İsa» (ə) tutularkən, bütün şagirdləri onu tənha qoyaraq qorxub qaçdılar. Onlar İsanın (ə) edam olunmasından bir müddət sonra üzə çıxdılar.»² İsanı (ə) həbs edən əsgərlər Romadan gətirilmişdi. Onlar nə yəhudilərin dilinə, nə də adətlərinə bələd idilər və İsanı (ə) da tanımırdılar.³ Əgər tanısaydılar, yəhuda İskaryotun İsanı (ə) öpüşlə ələ

1. Vəhy.

2. Matta, 26-cı fəs. 56-cı cüm. Mark, 14-cü fəs. 50-ci cüm.

3. Yəhya, 18-ci fəs. 3-8-ci cüm.

verməyi mənasız olardı.¹ Diqqət yetirmək lazımdır ki, incillərə istinadən İsayə (ə) hücum gecə baş vermişdi.

2. Doğrusu, incillərdə yazılan İsanın (ə) çarmıxa çəkilməsi əhvalatının tam dəqiqliyi ilə təhlil etdikdə, edam olunan şəxsin «İsa» olmasına inanmaq çox çətinidir. İncillərə görə, İsa (ə) cəsur, qorxmaz və özünü hər an Allah yolunda fəda etməyə hazır olan insan idi. O, ardıcılarını daim cürətli, ürəkli olmağa və din yolunda hər şeydən keçərək özünü qurban etməyə səsləyirdi.²

Amma nədənsə, şagirdlərini daim rəşadətli olmağa və ölümdən qorxmamağa səsləyən «İsa» Getsamani bağında «həbs olunma»mışdan öncə bunu bilərkən tamamilə başqa cür rəftar edir, qorxur və ağlayırdı.³ Belə nəticəyə gəlmək olar ki, dara çəkilən adam İsa deyil, başqa birisi olmuşdur.

3. İncillərdə oxuyuruq ki, İsa (ə) tutulan gecəsi, həbsdən qabaq şagirdlərinə dedi: «Bu gecə hamınız mənim barəmdə şəkkə qapılacaqsınız.»⁴ Məqsəd, İsanın (ə) çaxmıxa çəkilməsini güman etmələri ola bilərdi.

4. İsa (ə) «həbs olunduğu» gecə, əvvəlcədən şagirdlərinə onun barəsində şəkkə düşəcəklərini deyir, şeytanın fəaliyyətə başlamasını bildirir.⁵ Həvarilərin onu axtaracağından söhbət açır.⁶ Kədərlərinin sevincə dönəcəyini söyləyir.⁷ Və nəhayət, onları şeytanın şərindən qorunmağı tapşırır.⁸ Bu ardıcılıq bizə belə söyləməyə əsas vermirmi ki, o, şagirdlərinin xəyala

1. Luka, 22-ci fəs. 48-ci cüm.

2. Matta, 16-cı fəs. 24-25-ci cüm. Mark, 8-ci fəs. 34-cü cüm.

3. Matta, 26-cı fəs. 36-46-cı cüm. Mark, 14-cü fəs. 33-42-ci cüm; Matta, 26-cı fəs. 31-ci cüm, Mark, 14-cü fəs. 27-ci cüm.

4. Matta, 26-cı fəs. 31-ci cüm, Mark, 14-cü fəs. 27-ci cüm.

5. Yəhya, 12-ci fəs. 31-32-ci cüm.

6. Yəhya, 13-cü fəs. 33-cü cüm.

7. Yəhya, 16-cı fəs. 20-ci cüm.

8. Yəhya, 17-ci fəs. 15-ci cüm. (Barnaba incili barəsində gələn fəsillərdə ətraflı məlumat veriləcəkdir.)

qapılacağından qorxurdu? Şəkkə düşmüş həvarilərin heç birisinin iştirak etmədiyi «edam mərasimi»ndə İsanın (ə) dara çəkildiyini səhv güman etdikləri mümkün deyildimi?

5. Barnaba incili də, İsanın (ə) çarmıxa çəkilmədiyini, onun əvəzinə səhvən Yahuda İskaryotun dara çəkildiyini yazır. (Diqqət yetirmək lazımdır ki, incillərdə Yahudanın asıldığını yazırlar. Onlara görə isə Yahuda özünü asmışdır.)¹

6. İlk məsihi firqələri də Məsihin edam olunmadığına, onun əvəzində Yahudanın dara çəkildiyinə etiqadlı idilər. Məsələn, miladın 1-ci əsrində korinzians firqəsi Yunanda, basilidians firqəsi miladın 2-ci əsri İsgəndəriyyədə və həmçinin sorpokratians firqəsi də bu fikirdə idilər.²

Beləliklə, İslam dini iman və qurtuluş məsələsinə xristianlıqdan olduqca fərqli şəkildə yanaşır və bu məsələni aşağıdakı bəndlərlə qeyd etmək olar:

A) İslam dininə əsaslanaraq tam qətiyyətlə demək olar ki, Adəmin (ə) behiştə işlətdiyi «günah» əsl həqiqətdə günah deyil, adi bir «səhv» idi. Bütün ilahi peyğəmbərləri məsum³ sayan İslam dini, Adəmin (ə) bu əməlinə belə haqq qazandırır: Adəm (ə) həqiqi behiştə deyil, dünya bağlarının birindən ibarət olan «behişt» də idi. Adəmə (ə) qadağan olunmuş meyvələri yemək, sadəcə olaraq məsləhət görülməmişdi. Əgər onları yeyərsə, yer üzərinə göndəriləcəyi və orada həyatı boyu şeytanla (şeytani istəklərlə) mübarizə apararaq ömür sürəcəyi, əvvəlcədən xəbər verilmişdi. Bu adi xəbərdarlıqdan ibarət idi, nəinki həqiqi bir hökm və qadağan olunmuş əməl. Amma Adəm (ə) şeytanın yağlı vədlərinə uyaraq, məsləhət görülməmiş meyvəni yeyərək ömürlük olaraq şeytanla mübarizəyə girmişdi.⁴

1. Matta, 27-ci fəs. 5-ci cüm.

2. «Məhmməd bibliyada”, səh. 224.

3. Günahlardan uzaq, günahsız-pak.

4. Məhəmmədhüseyn Təbatəbai, «Əl-Mizan», c. 1, səh. 126-127 və 136-137

B) Gündəlik günahdan qurtuluş və nicat yoluna gəldikdə isə, Allah-təala buyurur: «**Biz insanı qarışıq nütfədən yaratdıq və onu imtahana çəkirik.**» (*İnsan*, 2)

İslam dininə görə, insan Allahın yer üzərində xəlifəsi sayılır.¹ O, ilahi əmanəti qoruyandır. O, əncam verdiyi əməllərdə, doğru və pisi seçməkdə azad və ixtiyar sahibidir. (*İnsan*, 3) İxtiyarlı olduğu üçün də, daim imtahan qarşısındadır. O öz azad iradəsilə şeytana, şeytani istəklərə qalib gəlməlidir. (*İnsan*, 2-3)

Xristian dininin tam əksinə olaraq insan ixtiyar sahibidir, elə buna görə də yer üzərində yaxşılıqdan əlavə fəsad və pislilik də var.

C) Daha maraqlı bir fərqi qeyd etmək yerinə düşərdi: Xristianların əqidəsinə görə, İncil Adəmin (ə) günahını «elm» ağacının meyvəsini yeyərək «yaxşı və pisi» anlamaqda görür. Və onun bu əməlini bir növ o qədər şişirdir ki, sanki dəhşətli, qorxunc hadisə baş vermişdir.

Amma İslam dininə və Quranın ayələrinə əsasən Adəm (ə) yaradıldıqdan sonra ona «elm» verildi. Elə bu «elm»in üstünlüyünə görə də Allah tərəfindən mələklərə və şeytana, Adəmə (ə) səcdə etmək əmr olundu. «Bəqərə» surəsinin 33-34-cü ayələrinə diqqət etdikdə bir daha bunun şahidi oluruq.

D) İslam dininə diqqət yetirdikdə xristianlıqla olan yeni bir fərqi kəşf etmiş olarıq: Adəm (ə) öz səhv addımından² sonra Allaha peşmançılığını bildirir. (*Əraf*, 23) Allah onun üzrünü qəbul edir. (*Bəqərə*, 37) Onu hamıdan üstün bilərək, yer üzərinə (cənnətin) seçir. (*Taha*, 122) Deməli Adəmin (ə) yer üzünə gəlməmişdən qabaq, əzəmət və hörməti heç bir nöqsanla üzləşmir. Əksinə, o, Allahın yer üzərindəki qüdrətli və ixtiyarlı nümayəndəsi seçilir.

Burada sadəcə məkan və şərait dəyişilir. Adəmin (ə) Allaha

1. Məhəmmədhüseyn Təbatəbai, «Əl-mizan» c. 1, səh. 115, Fəxr Razi, «Ət-təfsirül-kəbir», c. 2, səh. 181.

2. Özünü çətinliyə saldıqdan sonra (*Əraf*, 23).

öz peşmançılığını bildirməsi də günah etdiyi üçün deyil, onun Uca və Mərhəmətli Yaradana olan sevgi və ehtiramından, Allah yanında nəzakətsizlik etmək qorxusundan yaranan üzüntünün nəticəsində idi.

Deməli, Adəm (ə) behiştədən yer üzərinə gələrkən, Tanrı ilə rabitəsi korlanmamış, daha da möhkəmlənmişdi. Əgər belə olmasaydı, Allah-təalanın onun üzrünü qəbul etməsi və özünə canişin seçməsi mənasız olardı.

E) İslam şəriətlə bağlı olan bəhslərdə də xristianlıqla daban-dabana zidd olan fikirlər söylənilir. Xristianlıq (xüsusilə də, protestant) hər kəs əgər İsa Məsihə iman bəsləyirsə, nicat tapanlardandır və birbaşa behişt əhlidir. Çünki Allah əməlin pis və yaxşı olması ilə deyil, yalnız imanla insanlara qiymət verir.¹ İslam dini, öz növbəsində, təkcə insanın imanlı olmasının kifayət etmədiyini, saleh, pak əməl sahibi olmasını da vacib sayır. Qurani Kərimə diqqət yetirdikdə çoxsaylı ayələrdə ancaq imanlı və eyni halda saleh əməlli insanların nicat taparaq behişt əhli olacağı vədə verilir.²

F) Qurani-kərimə aşkarcasına İsanın (ə) çarmıxa çəkilmədiyini, ölmədiyini bəyan edir. (*Nisa*, 157-158)

Bundan əlavə, Qurani-kərimə, bu islami rəvayətlərə istinad edərək demək olar ki, o zamankı xristianlar İsanın yox, oxşar bir şəxsin³ edam olunduğunu görmüş, onu İsa (ə) zənn etmişlər. Deməli, İslama görə indiki xristianların İsa barəsində olan səhv əqidəsi, o zamankı məsihilərin bu barədə yanlışlığından nəşət tutur.

G) Xristian dini, İsanın (ə) özünü fəda etməsi müqabilində, Allahın onun ardıcılalarına təmənnəsiz olaraq «əbədi nicat» bəxş etdiyini və «cənnət-əhli» olduğunu söyləyir. Amma İslam dini nicat

1. Protestantism, p. 80 və 190.

2. Bəqərə 25, 82; Hud\23; Kəhf 107; Həcc\14, 23, Məryəm\60, Qisəs\80

3. İslam hədislərində onu Yahudi (İsaya xəyanət edən şəxs) kimi tanıtdırırlar.

yolunun, yalnız imanlı insanların əməllərinə bağlı olduğuna inanır.

H) Qurani-kərim bir kəsin günahının təsirilə başqa şəxslərin günahkar sayılmasının və sorğu-suala tutulmasını rədd edir. (*İsra*, 15)

İ) Tövbə etmək xristianlıqda vacib və lazımlı sayılır. Bəlkə ruhi sarsıntılardan qurtulmaq üçün, məsləhət görülmüş, bir növ fərdi bəyənilmiş əxlaq, etika həddində dəyərləndirilir.

Amma İslam dini «tövbə» məsələsinə olduqca fərqli baxışla yanaşır. İslama görə, günahlardan keçmək yalnız Allaha məxsusdur və din xadimləri heç bir günahı bağışlayıb əfv edə bilməzlər. (*Bəqərə*, ; *Taha*, 85; *Hud*, 3; *Furqan*, 68; *Hud*, 53)

Axirətşünaslıqda araşdırma

Hind dinlərində Axirət aləmi və başqa dünyada əməllərin haqq-hesab edilməsi demək olar ki mövcud deyildir. Burada onu Karma qanunu, samsara əvəzləmişdir. Yəni insanlar yenidən dünyaya gəldikləri zaman əməllərinin xoş və acı nəticələrini görəcəklər. Əlbəttə, bu da qurtuluş və xilas sayılır. Çünki əzablar sona çatmır. Yenidən doğulduqda, insana bəxş olunan ən gözəl həyat belə, müəyyən əzablarla birlikdədir. Bəzən başqa dünyalara, behişt və cəhənnəmlərə işarə olunsada, bu islam, xristianlıq və yəhudilikdə olduğu kimi tam sisteməlik bir şəkildə bəyan olunmamışdır. Hind dinlərinə görə əsl nicata, agahlıq, əxlaq, yaxud əməlin ən yüksək səviyyəyə çatdığı zaman nail olmaq mümkündür. Əsl xilas isə, Uca Həqiqətə çatmaq, Brəhmənlə bir olmaq və sair kimi hədəflərdə cəmlənmişdir.

Yalnız Zərdüştlükdə cənnət və cəhənnəm kimi inanclar sistemli formada aydınlaşdırılmışdır.

Həmçinin, araşdırmalardan belə nəticəyə gəlmək olar ki, müxtəlif tədqiqatçılar yəhudilikdə mərhələ-mərhələ Qiyamət gününə və Axirət aləminə inamın yaranmasını diqqət mərkəzində saxlasalar da, bu inam daim onların arasında mövcud olmuşdur.

Buna ən möhkəm şahid yəhudiliyin İbrahimi din olmasıdır. Bütün İbrahimi dinlərin əslində məada inam mövcud olmuşdur. Əhdi-ətiqdə müxtəlif məqamlarda rastladığımız ölümdən sonrakı həyat, ölümlərin dirilməsi də, yəhudilikdə bu inancın daim mövcud olmasından xəbər verir. Ümumiyyətlə, Axirətə inamın mövcud olmaması həm ilahi hikmətinə və həm də insanların əməllərinə diqqət etməsinin lazımlığına xələl gətirir. Buna görə də, Allaha inam bəsləyən və Onu müxtəlif ali xüsusiyyətlərlə vəsf edən səmavi dinlərin (hətta təhrif olunduğu üçün bir sıra nöqsanlara malik olmasına baxmayaraq) ölümdən sonrakı həyata, haqq-ədalətə diqqət etməsinin zəruriliyi qaçılmazdır. Xristianlıqda da, iki mühakimə mövcuddur. Birinci mühakimədə İsayə iman gətirənlər mükafatlanmaq üçün və Səmavi səltənətdən feyz almaq üçün dirilir. İkinci mühakimədə isə xristian olmayanlar mühakimə edilir. Lakin burada yəhudilikdə olduğu kimi hansısa millət və xalqın üstünlüyündən deyil, İsayə iman gətirib-gətirməməsindən söhbət açılır.

İslam dinində insanlar hansısa xalqa, millətə, irqə, zəngin və kasıb olmasına, zahirə görünüşünə görə deyil, Allah qorxusu ilə məsuliyyətli olub, əncam verdiyi pak və gözəl əməllərinə görə dəyərləndirilir. Hucurat\13

Bu prinsipə əsasən, islam dini insanların Allahın mühakiməsi qarşısında tam bərabər hüquqlu cavab verəcəyinə zəmanət edir. Ayırı-seçkilik olmadan əməllərin zərrə-zərrə hesablanacağına təkid edilir. Kim dünyada zərrə qədər yaxşı iş görmüşdürsə, onun mükafatını alacaqdır. Kim zərrə qədər pis görmüşdürsə, onun cəzasını çəkəcəkdir.¹

1. Zilzal\6-8.

SON SÖZ

Hər bir insanın inancı onun cəmiyyətdə məsuliyyətli və mənaəviyyətli bir şəxs kimi fəaliyyət göstərməsinə xidmət etməlidir. Çünki Allah sevgisi birbaşa insanlığa sevgini də özündə ehtiva edir. Uca Yaradanı sevən insan, onun yaratdıqlarına qarşı qayğıkeş, mərhəmətli, yardımsevər, xoşniyyətli olmalıdır. Hətta müxtəlif dinlərə etqadlı olan insanlar münaqişələrə, mübahisələrə meyil etməyə deyil, ortaq dəyərlərdə birləşməyə çalışmalıdır. Dini sahədə olan elmi bəhslər və araşdırmalar, kimisə tənqid və təhqir etmək xarakterli deyil, doğru və düzgün məntiqə, qardaşlıq, həmrəylik və birgə düşüncə mübadiləsi kimi üstün səciyyələrə malik olmalıdır. İnsanlığa dəyər, sülh, dözümlülük, qarşılıqlı hörmət şüarları ilə möhkəmlənmiş mənaəvi inanaclar sağlam cəmiyyət yaratmağa xidmət etməlidir. Ən əsası bunu başa düşməliyik ki, hansısa bir səmavi inanca malik olan insan, haqqı tapmağa və ona tapınmağa çalışır. Buna görə də, fərqli inanclara malik insanlar, emosiyalara və hisslərə qapılmalı deyil, əksinə, ağıl və məntiqə əsaslanaraq, mədəni şəkildə dialoq aparmalıdır. Təbii ki, bu dialoqlar yüksək təhsilə malik insanların elmi seminar və konfranslarda, alimlər tərəfindən şəxsi görüşlərdə aparılmalıdır ki, daha səmərəli və elmi xarakter daşıсын. Sizə təqdim olunan bu kitab, ali səthlərdə təhsil alan şəxslər üçün nəzərdə tutulmuşdur. Hansısa din və məzhəbə qarşı xüsusi mövqe tutmaq üçün nəzərdə tutulmayıb.

Demək olar ki, dinlər, nəfsi cilovlamağa və əxlaqi dəyərlərə riayət etməyə böyük əhəmiyyət vermişlər. Bu, əksər dinlərin müştərək mövqeyidir.¹ Bu sahədə, ortaq mövqeləri tanımaq və dəyərləndirmək lazımdır. Necə ki, Qurani-Kərimdə buyurulur: (Ya Rəsulum!) Söylə: “Ey kitab əhli, sizinlə bizim aramızda eyni olan bir kəlməyə tərəf gəlin! (O kəlmə budur:) “Allahdan başqasına ibadət etməyə. Ona şəriq qoşmayaq və Allahı qoyub bir-birimizi (özümüzə) Rəbb qəbul etməyə!” Əgər onlar yenə də üz döndərərlərsə, o zaman (onlara) deyin: “İndi şahid olun ki, biz, həqiqətən, müsəlmanlarıq.” Ali-İmran\64.

1. Əl-Mizan, c. 6, səh. 157-159.

Mənbələr

A) Azərbaycan dilində

1. Bhaqavat-gita
2. «Qədim Əhd»
3. «Yeni Əhd»
4. «Təlmud»
5. «Mişna»
6. «İman Yolu», Yusif Miller
7. «Quran qissələri», M. Bəlaği
8. «Fəlsəfə terminləri ensiklopediyası», tədqiqatçı qrupu
9. «Dinlər, təriqətlər, məzhəblər», Ziya Bünyadov

B) Ərəb dilində

1. «Ənisül-əlam fi nüsrətil islam», Məhəmməd Sadiq Fəxrül-İslam
2. «Əl-məsihiyyə», Əbdül-munim F. Məhmud Osman
3. «Əl-hüda ilə dinil-Mustəfa», Məhəmməd Cavad Bəlaği
4. «Ər-rəddül cəmil li ilahiyyəti İsa», Abi Hamid M. İbn Məhəmməd əl-Qəzzali
5. «Əl-Mədxəl iləl-Əhdil-Cədid», Q. Fəhim Əziz
6. «Əs-səhih minəl incil», Əli Şeyx Əraqi
7. «Müqarinetul-ədyan», 1-2-c, Əhməd Şəbli
8. «Dələlətül-hairin», İbn Məymun
9. «Vəsailüş-şiə», Məhəmməd ibn Həsən Hürri Amuli
10. «Musa ibn Məymun və əhvalihi», Dr. İsrail
11. «Əl-Kafi», Məhəmməd ibn Yəqub Kuleyni Razi
12. «Nəhcül-bəlağə», Məhəmməd ibn Hüseyn Musəvi (Şərif Rəzi)
13. «Əl-Mizan fi təfsiril-Quran», Məhəmməd Hüseyn Təbatəbai

14. «Nasixüt-təvarix», Məhəmmədtəqi Sepehr Kaşani
15. «İran Sasanilər dövründə», Artur İmanuil Kristers
16. «Fərhəngi-nasiri», Rza Qulixan Hidayət
17. «Təfsiri-Qummi», Əli ibn İbrahim Qummi
18. «İləlüş-şəraye», Şeyx Səduq
19. «Mürucuz-zəhəb», Məsudi
20. «əl-Miləlu və-nihəl», Məhəmməd ibn Əbdül-kərim Şəhristani
21. «Fütuhül-bildan», Əhməd ibn Yəhya Bilazəri

C) Fars dilində

1. «Əbədilik həyəcanı», Devid Çaydster
2. «Şərq dinləri», Məhəmmədəli Rüstəmi, Əli Müvəddi Əttar
3. «Hind fəlsəfi məktəbləri ilə tanışlıq», Satiş Çandra Çattri və Drindra Muhan Data
4. «Böyük dinlərlə tanışlıq», Hüseyn Tofiqi
5. «Dünyanın diri dinlərinə səyahət», Əbdürrəhim Ərdistani
6. «Gatalar», Davud İbrahimPur
7. «Zərdüştlər, inancları və dini adər-ənənələri», Meir Buis,
8. «Asiya dinləri», Mehrdad Bahar
9. «Zərdüş və onun təlimləri», Müəbbəd Rüstəm Şəhrzadi
10. «Dünyanın diri dinləri», Robert Hiyom
11. «Müsəlmanlar və Xristianların din müqabilələri», Vilyam Montkomeri Vatt
12. «Məsihiyyətə giriş», Meri Vievir Co
13. «İsainın (ə) dini», Barian Vilson
14. «Xristianlıq və dünya dinləri», Arnold Toinbi
15. «Xristian ilahiyyəti», Henri Tesin
16. «Qədim kilsə tarixi», M. Miler
17. «Protestant ilahiyyəti», Vilyam Hordern
18. «Dinlər tarixi», C. Nas
19. «Xristianlıq və bidətlər», C. O. Qeridi
20. «Xristianlığın tarix boyu sərgüzəştləri», A. Kernes
21. «Fəlsəfə və xristian əqidəsi», B. Kalin
22. «Fəlsəfə tarixi», F. Kapliston
23. «Yeni-Əhdi yaxşı tanıyaq», T. Morel
24. «Xristianlıq ilahiyyəti», Tomas Mişel
25. «Mədəniyyət tarixi», V. Dorant
26. «İsa, əfsanə ya tarix?» A. Robertson

27. «İsa», K. Yaspers
28. «İsa və əfsanələr», R. Bultman
29. «İncillərin məfhumu barəsində», Keri Volf
30. «Xristian təfəkkürü tarixi», Toni Li
31. «Xristianlığın bünövrələri», Karl Koutiski
32. «İsa Məsih», H. Carpenter
33. «Məsihiyyət», Harve Kox
34. «Xristian dünyası», İ. Mulend
35. «İslam və xristianlıq ilahiyyatına giriş», Əbdür-rəhim S. Ərdistani
36. «Xristianlıq», Əbdür-rəhim S. Ərdistani
37. «Məsih dini ilə tanışlıq», Mehrdad İzdpənah
38. «İsa, İslam müjdəçisi», Doktor Əhməd Behişt
39. «Xristianlıqda araşdırma», Mühəndis C. Aştiyani
40. «Kilsə də bütpərəstlik əfsanələri», Məhəmməd Tahir Təbatəbai
41. «Müqəddəs kitab barəsində», Əbdül-rəhim. S. Ərdistani
42. «Xristianlıq tarixi və ideologiyası», Məhəmməd-Rza Zibainejad
43. «Böyük dinlərlə tanışlıq», Hüseyn Tofiqi
44. «İncil və Məsih», Məhəmməd Hüseyn A. Kaşifül-ğita
45. «Mənşure-Cavid», 11-12-ci cild, Cəfər Sübhani
46. «Təfsiri-nümunə», Məkarim Şirazi (md)
47. «Yəhud və Məsih dininin formalaşması», Doktor Yusif Fəzai
48. «Barnaba incilinin müqəddiməsi», C. Qulaminəhad, Seyyid Mahmud Talqani, Məhəmməd Rza Rəşid
49. «Məsih, yer kürəsi genişliyində», Cəlal Səidniya
50. «İslam, dünya alimləri nəzərində», i cild, Əli ali-İshaq Xoiyni
51. «Məhəmməd (s) İncildə», Professor Əbdül-əhəd Davud
52. «Qədim-əhdin bəşarətləri», Məhəmməd Sadiqi
53. Məsihi ilahiyyəti ("Christian Theologi An Introduction"), Alister E. McGrath
54. Əmir Firuddin Qorqani, "Təlmuddan seçmələr"
55. Ceyms Hakes, Müqəddəs Kitabın İnseklopediyası
56. Əmir Firuddin Qorqani, "Təlmuddan seçmələr"
57. Corc Brentel, "Katolik məzhəbi"
58. Can Hik, Din fəlsəfəsi
59. Barbur Ayen, Elm və din
60. Kinq Hans, "Katolik kilsəsinin tarixi"

61. Haks Ceyms, "Müqəddəs kitabın izahı"
62. V. Nitsşe, «Dəccal»
63. Bertrant Rassel, «Qərb fəlsəfəsi tarixi»
64. «Üyunül-əxbari-Rza (ə) », Şeyx Səduq
65. «Allah, dünya, insan və Məsih Təlmudun təlimləri əsasında», Dr. Rabb, Abaraam Kohen.
66. A. Kernes, «Xristianlığın tarix boyu sərgüzəştləri»
67. F. Kampton, «Fəlsəfə tarixi»
68. İlahiyyat, Cəfər Subhani
69. Quranın mövzularla təfsiri, Cavadi Amuli
70. Məhəmməd Sadiq Fəxrül-islam, «Ənisül-Ə'lam fi nüsrətül-İslam»
71. C. O. Qeridi, «Xristianlıq və bidətlər»
72. "Qadın və ailə dünya dinlərində", Fatimə Pirəli Neməti
73. "Təlmuddan bir xəzinə" Rabb, Doktor Kəhn
74. "Böyük dinlərdə qadın", Con Vesterdel Buker
75. Henri T. «Xristian ilahiyyəti»
76. Flisin Şale, Dinlərin müxtəsər tarixi

D) İngilis dilində

1. Aquinas, Thomas, On the truth of the Catholic faith (Summa Contra Gentiles or SGG), Book One: Good, New York, Image Books, 1955.
2. Catechism of the Catholich (CCC), İreland, Veritas, 1994.
3. Eliabe, Mircea, The Ency clopedia of Religion (ER), V. 12, 15 Macmilan publishing company, New York, 1987.
4. Pannenberq, Wolfart. Systematic Theology (ST), William B. Eerdmans Publishing company Grand Rapids, Michigan, 1991.
5. Cross, F. İ, The oxford Dictionary of the christian (ODCC), London, oxford university press, 1957.
6. Mcgrath, Alister E. Christian Theology (An İntroduction), USA, Blakwell publishers, 1999.
7. Watt, W. Montgomery. İslam and Christianity Today, London, Routledge and kegan paut, 1983.
8. (Yuxarıda qeyd olunan ingilis dilində olan yeddi mənbə birbaşa Ə. S. Ərdistaninin "Müqəddəs Kitab barəsində" kitabından istifadə olunmuşdur.)